



سیرت بازندہ

53477

جملہ حقوق محفوظ

طالب: نیاز احمد

مطبع: استقلال پریس، لاہور

طریقہ اشاعت: آفسٹ

خوشنویسی: محمد رفیق

ناشر: سنگ میل پبلی کیشنز، لاہور

# انتساب

عم محترم

جناب الحاج میاں غلام عیسیٰ ڈھڈھی مرحوم

کے نام

جن کی شفقت اور محبت ہمیشہ یاد رہے گی  
 دُعا ہے کہ اللہ تعالیٰ انہیں جو اجر رحمت میں  
 جگہ دے اور جنت الفردوس عطا فرمائے آمین۔

ع رفتید و لے نہ از دل ما





# فہرست مندرجات

## عرض مؤلف

پیش لفظ: از ڈاکٹر غلام مصطفیٰ خاں ایم۔ اے۔ ایل۔ ایل۔ بی۔ پی۔ ایچ۔  
ڈی۔ ڈی۔ لٹ۔ صدر شعبہ ادبیات اردو سندھ یونیورسٹی، حیدرآباد

۳۱	تعلیم الحدیث	۲۱	باب اول، حالات زندگی
۳۱	روایت حدیث	۲۱	۱۔ ابتدائی و خاندانی حالات
۳۲	احترام سنت	۲۳	۲۔ تعلیم و تربیت
۳۵	احترام مسجد	۲۳	تعلیم القرآن
۳۶	مقصدِ تعلیم	۲۳	عمل بالقرآن
۳۶	۳۔ ریاضات و مجاہدات	۲۴	علم کی تلاش میں
۳۶	تزکیہ نفس	۲۴	اساتذہ و شیوخ
۳۶	علم پر عمل کرنا	۲۵	استاد کا ادب و احترام
۳۷	تقویٰ اور بے عرض عمل	۲۶	دیگر شیوخ طریقت
۳۸	ایک مجاہد کا بیان	۲۷	مبدأ فیض۔ استاد حقیقی
۳۹	مخالفت نفس	۲۸	علم پر عمل
۴۰	ملاطفت نفس	۲۹	علم پر عمل کرنا آسان نہیں
۴۱	زہدِ تام	۳۰	حفظ قرآن
۴۱	بھوکے رہنا۔	۳۰	علم پر عمل کے فوائد

۵۷ کے روشن چراغ  
 ۵۷ حضرت بایزید اور تبلیغ  
 ۵۸ تبلیغ کا ایک ناقابل فراموش واقعہ  
 ۵۹ -۸۔ عجز و انکساری  
 حضرت بایزید کی انکساری کا ایک اسمِ نعمہ  
 ۶۰ -۹۔ دیارِ حبیب میں  
 حج بیت اللہ  
 ۶۱ زیارتِ مدینہ منورہ  
 ۶۲ -۱۰۔ وطن۔ بطنام کی طرف  
 ملا متیہ انداز  
 ۶۳ -۱۱۔ مادرِ مہربان کی خدمت میں  
 ماں کی خدمت میں معرفت  
 ۶۴ -۱۲۔ مجرمِ محبت کی سزا  
 جلا وطنی اور شہرِ بدری  
 ۶۵ -۱۳۔ بایزید کا سیاسی و مذہبی  
 پس منظر  
 ۶۸ حضرت بایزید کا کارنامہ عنلیم  
 ۷۲ غزالی بایزید کے نقش قدم پر  
 ۷۵ مولانا روم اور تجدیدِ عشق  
 علامہ اقبال اور درسِ عشق  
 ۷۵ -۱۴۔ دارِ فانی سے دارِ بقا کی طرف

۴۲ اکلِ حلال  
 ۴۳ ذکرِ الہی  
 ۴۳ طریقت کے دو طریقے  
 ۴۴ -۴۔ ولایت  
 ۴۵ شرابِ حقیقت کی سرشاری  
 ۴۶ مشاہدہ حق  
 ۴۶ -۵۔ احترامِ شریعت  
 شعائرِ الہی کا لحاظ  
 ۴۶ نماز کی پابندی  
 ۴۷ ذوقِ حبیب سائی  
 ۴۷ ولایتِ شریعت کے بغیر نہیں ہوتی  
 ۴۸ بایزید۔ کریم اور صاحبِ کرامت  
 ۴۹ ادبِ پمیر  
 ۵۰ بعض باتیں اور ان کی حقیقت  
 ۵۱ -۴۔ خلقِ خدا پر شفقت  
 ۵۳ بیوی ہمسائے کے ساتھ بددلی  
 ۵۴ جانوروں پر شفقت  
 ۵۴ ساری مخلوق کے لیے بددلی کا جذبہ  
 ۵۵ -۷۔ مسندِ رشد و ہدایت پر  
 ۵۶ موثر تبلیغ کی شرائط  
 ادبِ باری کی نشپ تاریخ اور امید

۹۷	۱۰۔ شیخ ابوسعید ابوالخیرؒ	۷۶	زندگی کے آخری ایام
۹۸	۱۱۔ حضرت شاہ شجاع کرمانیؒ	۷۶	توبہ آفریں
۹۹	۱۲۔ حضرت ابوسعید خدریؒ	۷۸	لمحاتِ آخریں
۹۹	۱۳۔ حضرت سعید راعیؒ	۷۸	وفات و وصال
۱۰۰	۱۴۔ حضرت ابوالحسن نرقانیؒ	۷۹	سن وفات
۱۰۲	۱۵۔ حضرت ابوعثمان سعید بن اسماعیلؒ	۷۹	تدفین
۱۰۳	۱۶۔ حضرت عبداللہ الحارثیؒ	۸۰	مدفن مبارک
۱۰۳	۱۷۔ حضرت ابوموسیٰ بسطامیؒ	۸۰	عمر مبارک
۱۰۴	۱۸۔ حضرت عیسیٰ بسطامیؒ	۸۱	نکیرین سے سوال و جواب
۱۰۵	۱۹۔ حضرت ابوموسیٰ دیلی دیناریؒ	۸۲	رفتیدو لے نہ از دل ما
۱۰۶	۲۰۔ حضرت پیر عسرؒ	۸۲	باب دوم: مبصر مشائخ اور تلامذہ
۱۰۶	۲۱۔ حضرت بدیع الدینؒ	۸۲	۱۔ مسترشدین و معتقدین
۱۰۶	۲۲۔ حضرت شیخ سہلؒ	۸۷	۱۔ حضرت جنید بغدادیؒ
۱۰۷	۲۳۔ حضرت خطاب طرزیؒ	۸۷	۲۔ حضرت ذوالنون مصریؒ
۱۰۷	۲۴۔ حضرت ابومنصور جنیدیؒ	۹۰	۳۔ حضرت شقیق بلخیؒ
۱۰۷	۲۵۔ حضرت نمود کو بیانیؒ	۹۲	۴۔ حضرت ابوتراب نخشبیؒ
۱۰۷	۲۶۔ حضرت محمد اعیؒ	۹۳	۵۔ حضرت احمد بن حنبلؒ
۱۰۷	۲۷۔ حضرت عبداللہ یونابادیؒ	۹۳	۶۔ حضرت فاطمہ بلخیمیہؒ
۱۰۷	۲۸۔ حضرت ابوبکر صغہانیؒ	۹۴	۷۔ حضرت ابو حفص الحدادیؒ
۱۰۸	ب۔ حضرت بائزید کی مقبولیت	۹۵	۸۔ حضرت یحییٰ بن معاذ رازیؒ
	بائزیدؒ حضرت گنج بخشؒ کی نظموں	۹۶	۹۔ حضرت ابراہیم ہرویؒ



- ۱۰۸۔ شیخ عطار کا خراج عقیدت
- ۱۰۹۔ بایزید اور سلسلہ نقشبندیہ مجددیہ
- ۱۱۱۔ بایزیدؒ سب طبقوں کی مقبول شخصیت
- ۱۱۱۔ مقبولیت کے اسباب اور مستشرقین
- ج۔ باقیات صالحات
- ۱۱۳۔ سلسلہ طیفیریہ و بایزیدیہ
- ۱۱۴۔ سلوک میں بایزیدی طریق کا
- ۱۱۸۔ ملفوظات و ماثورات
- باب سوم: اقوال و احوال
- ۱۲۰۔ عشق الہی و محبت خداوندی
- ۱۲۲۔ تسبیح و رضا
- ۱۲۳۔ ناز و نیاز
- ۱۲۵۔ مشاہدہ حق و دیدار الہی
- ۱۲۸۔ فنا فی اللہ و بقا باللہ
- ۱۳۰۔ قرآن سبحانی کی تاویل و توجیہ
- ۱۳۲۔ ذکر و فکر
- ۱۳۶۔ شکر گواری اور احسان شناسی
- ۱۳۷۔ نالہ شوق و آہ سحرگاہی
- ۱۳۸۔ دعا و مناجات
- ۱۴۰۔ پرہیزگاری و خدا ترسی
- ۱۴۲۔ ایثار و قربانی
- ۱۴۳۔ فاعلت و توکل
- ۱۴۴۔ با محمدؐ ہوشیار باش
- ۱۴۷۔ شریعت و طریقت
- ۱۴۸۔ کشف و کرامت
- ۱۵۲۔ علم و عرفان
- ۱۵۸۔ تزکیہ نفس و طہارت قلب
- ۱۵۸۔ اکل حلال و صدق مقال
- ۱۵۹۔ بے نیازی و پاکبازی
- ۱۶۰۔ بلا کشی و جفا طلبی
- ۱۶۱۔ غرور زہد و پندار تعبّد
- ۱۶۲۔ فقر و ناداری
- ۱۶۳۔ عجز و انکساری
- ۱۶۵۔ صحبت و رسم نشینی
- ۱۶۶۔ تصوّر زمان و مکان
- ۱۶۷۔ فراست ایمانی و بصیرت نورانی
- ۱۶۸۔ ناقص و کامل
- ۱۶۹۔ صیانت و ہلاکت
- ۱۷۰۔ نظر کریم۔ اسم اعظم
- ۱۷۰۔ حسن اخلاق اور خدمت خلق
- ۱۷۲۔ مسلمان کبلانا اور مسلمان بننا
- ۱۷۳۔ ظاہر و باطن
- ۱۷۴۔ حسن عقیدت و حسن عمل
- ماخذ و مصادر

جلا سکتی ہے شمع کشتہ کو موجِ نفس ان کی  
 الہی! کیا چھپا ہوتا ہے اہلِ دل کے سینوں میں؟  
 تمنا دردِ دل کی ہو، تو کمرِ خدمتِ فقیروں کی  
 نہیں ملتا یہ گوہر بادشاہوں کے خزانوں میں  
 نہ پوچھ ان نحرِ قہ پوشوں کی ارادت ہو تو دیکھ ان کو  
 بدبضیا لئے بیٹھے ہیں، اپنی آستینوں میں

اقبالؒ



بِسْمِ اللّٰهِ الرَّحْمٰنِ الرَّحِیْمِ

## عرضِ مولف

ماقتہ سکندر و دارا نخواندہ ایم  
 از ما بجز حکایت مہر و وفا میرس  
 اس دنیاے آب و گل میں کچھ ایسے لوگ بھی ہو گزرے ہیں جو تخت و  
 تاج کے مالک تو نہ تھے مگر بڑے بڑے مغرور بادشاہ ان کی بارگاہوں میں جھکتے  
 دکھائی دیتے ہیں۔ انہوں نے ملک تو فتح نہیں کیے مگر دلوں کی اقلیمیں ضرور ان کے  
 لئے مسخر تھیں۔ ان کے ہاں لاؤ لشکر اور جاہ و جلال تو نہیں تھا مگر وہ کسی جابر  
 سے جابر شخص کو خاطر میں نہ لاتے تھے۔ تن بدن پر چند چھتروں اور بھٹی پرانی گوڈری  
 کے سوا کچھ نہ ہوتا تھا مگر استغنا کا یہ عالم تھا کہ دنیا جہان کے خزانوں کو نگاہِ حقارت  
 سے نھکرا دیا کرتے تھے۔ کہ ب حال سے کچھ مل جاتا تو حضور اساکھا پی کر باقی خدا  
 کی راہ میں بانٹ دیتے اور نہ ملتا تو صبر و شکر کر کے سو رہتے۔ ان کے ہاں دولت  
 تھی تو نمانیت قلب کی کہ جس کی ساری دنیا منلاشی ہے اور بادشاہوں کے  
 بھرپور خزانے بھی اس سے خالی ہیں، اس دولت کو وہ بغیر احسان جملائے بانٹتے  
 رہتے تھے، جو بھی طلبِ عداق لے کر آجاتا، اپنا حصہ ضرور پاتا۔ دنیا میں بادشاہ  
 آئے اور چلے گئے یہاں تک کہ اب انہیں کوئی پوچھنا بھی نہیں۔ ادھر یہ خرقہ پوش  
 ہیں کہ انہیں دنیا سے نصرت ہوتے بدتیں گزر گئیں مگر ان کی یاد ہے کہ دلوں میں

ابھی باقی ہے۔ صدق و وفا کے جو چراغ انہوں نے روشن کئے زمانے کی تیز تند  
 آنکھیاں انہیں کبھی بجھا نہیں سکیں۔ لوگ انہیں یاد کرتے اور عقیدت کے چھوٹے  
 پیش کرتے چلے آئے ہیں اور قیام قیامت تک کرتے چلے جائیں گے۔ وہ بزرگ  
 جہاں جہاں بھی حیات سرمدی کی چادر تانے آسودہ خواب ہیں، وہ مقام عقیدتوں  
 کے مرکز اور عوام و خواص کے مرجع بنے ہوئے ہیں۔

کم و بیش بارہ سو سال ہوئے کہ بسطام کے شہر سے ایسا ہی ایک اہل دل  
 خرقہ پوش اٹھا کہ جسے دنیا سلطان اعرابین حضرت بایزید بسطامی کے نام نامی  
 سے یاد کرتی ہے۔ وہ بزرگ جن کی بات بات میں علم و عرفاں کی حلاوت تھی،  
 جن کی حرکت حرکت میں تعبد کی نشان جلوہ گر تھی اور جن کے عمل عمل میں عزیمت اور  
 حسن کاری کا بانگین تھا۔ انہوں نے مجاہد سے کیے تو ایسے کہ لوگ صرف سننے  
 کی بھی تاب نہیں لاسکتے۔ عبادت کی تو ایسی کہ خود عبادت ناز کرتی ہے۔ پاکباز  
 ایسے تھے کہ ان کی پاکبازی کی قسم کھانی جاسکتی ہے۔ طبیعت میں سوز و گداز  
 اور درد مندی اس قدر تھی کہ آپ کے گریہ نیم شبی اور آہ صبح گاہی ضرب المثل  
 بن گئے۔ دل ایسا حساس پایا تھا کہ کسی کوڑکھ میں دیکھتے تو ٹرپ اٹھتے اور  
 خلق خدا سے ہمدردی اور غمگساری ان کا شیوہ تھا۔ بادۂ الست کے اس مرست  
 کی پاکیزہ زندگی تعلق باللہ کا ایک جیتا جاگتا تصور پیش کرتی ہے اور واذکر  
 اسم ربك وقتبل الیہ تبیلا۔ اور اپنے اپنے والے کے نام کا ذکر  
 کر اور ہر طرف سے کٹ کر اسی کا ہو جا، کی عملی تفسیر ہے۔ یہ زندگی زبان حال  
 سے ہمیں ماسوئی اللہ سے توڑ کر اسی ایک ذات سے رشتہ جوڑ لینے کا سبق دیتی  
 ہے۔ ان کا ہر کام اور ہر عمل عبادت ہی تھا کیونکہ آپ للہیت کی اس منزل پر پہنچ  
 چکے تھے کہ جہاں انسان کا چلنا پھرنا، اٹھنا بیٹھنا، سونا جاگنا اور جینا مرنا محض

معبود حقیقی کے لیے ہو جاتا ہے۔ وہ کھلتے تھے تو ذکر و عبادت کے لیے بلکہ سچ تو یہ ہے کہ ذکر الہی ہی ان کا رزق تھا۔ وہ پہنتے تھے تو ستر پوشی کے لیے کیونکہ اس کے بغیر عبادت ممکن نہیں۔ لباس بلاشبہ زینت ہے بشرطیکہ نماز کے لیے زینت کا باعث بن رہا ہو حضرت بائزید رحمۃ اللہ علیہ صاحب کرامات ولی تھے اور ان کی بہت سی کرامات بیان کی جاتی ہیں لیکن جو کرامت سب سے زیادہ متاثر کرتی ہے وہ آپ کا صاحب کرامت بننے کی بجائے کریم بننے کا عزم بلند اور سرکش بت پرستوں کو مسلمان اور حیوانوں کو انسان بنانے کا کارنامہ ہے جو کرم کبریا کے رازداں نے اپنی زبان فیض رحمان سے علم و عرفان کے جو انمول موتی بکھیرے ہیں وہ راہ طریقت کے لیے زاہد راہ کا درجہ رکھتے ہیں۔

کاش ہم ان کی قدر و قیمت کو سمجھ سکتے اور ان سے فائدہ اٹھاتے !  
مختصر یہ کہ آپ کی حیات طیبہ ایمان و ایقان، علم و عرفان، مجاہدات و مراقبات، واردات و مشاہدات، عشق و مستی اور خلوص و وفا کا ایسا حسین و جمیل مرقع ہے کہ دل بے اختیار ان سے محبت کرنے لگتے ہیں، احترام و عقیدت کے جذبات ابھرتے ہیں اور ان کی عظمت کے نقوش گہرے سے گہرے ہوتے چلے جاتے ہیں۔

غالباً اسی محبت و عقیدت کا اثر تھا کہ جب راقم الحروف ایک اور کتاب کی تالیف اور مواد جمع کرنے میں مشغول تھا اور بعض تذکروں میں حضرت بائزید کے پیارے پیارے حالات لگا ہوں سے گزرے تو فوراً پہلا کام چھوڑ چھاڑ کر ان کی سیرت و سوانح قلمبند کرنے میں مصروف ہو گیا۔ اس کام سے لگن کی یہ حالت تھی کہ بیماری اور طبیعت کی ناسازی کے دوران میں بھی غافل نہیں رہا۔ راحت و آرام کچھ عرصے کے لیے طاق نسیان پر رکھ دیئے گئے اور

جب تک کتاب مکمل نہیں ہو گئی، اطمینان کا سانس نہیں لیا۔ توفیق الہی شامل ہوئی اور الحمد للہ یہ کتاب چھ سات ماہ میں پایہ تکمیل کو پہنچ گئی۔ راقم الحروف نے پیش نظر کتاب میں حضرت بایزیدؒ کی سیرت کے خدو و خال کو اجاگر کرنے اور ان کی پاکیزہ تعلیمات کو جاہد اسلوب اور آسان زبان میں پیش کرنے کی کوشش کی ہے، مقصد یہ ہے کہ بندگانِ خدا اس کے مطالعے سے تصوف سے آگاہ، روحانیت سے لذت آشنا اور اپنی زندگیوں کو سنوار کر بلخدا بن سکیں۔ بلاشبہ ان کی زندگی کے حالات پڑھنے سے آج بھی اللہ اور اس کے رسول سے محبت، اتباع سنت کا جذبہ، عشق کی سرستی اور سوز و گداز کی کیفیت پیدا ہوتی ہے۔

انسوس دورِ حاضر کے ہم مسلمان عقل کے غلام اور مادیت کے پرستار بنتے جا رہے ہیں اور روحانی اقدار اور سوزِ عشق سے محروم ہوتے جا رہے ہیں، حالانکہ عشق ہی مسلمان کی زندگی کے لیے حرارت، توانائی اور جلالت کا درجہ رکھتا ہے۔ آج شاعر کی زبان، ان الفاظ میں ہم پر مریہ خواں ہے۔

بجھی عشق کی آگ، اندھیرے

مسلمان نہیں، خاک کا ڈھیر ہے

خدا کرے ہم قافلہ سالارِ عشق — بایزیدؒ کی زندگی سے سبق لیں اور

اپنی کھوئی ہوئی دولت کو دوبارہ حاصل کر سکیں!

آخر میں بارگاہ رب العزت میں یہ بھی دعا ہے کہ وہ ہمیں بزرگانِ دین کی سچی محبت اور ان کی تعلیمات پر عمل پیرا ہونے کی زیادہ زیادہ توفیق عطا فرمائے۔ آمین

خاکپائے ابرار

فضل احمد عارف

کبیر والا (ضلع ملتان)

۴۔ اگست ۱۹۶۵ء

## پیش لفظ

از عالی جناب ڈاکٹر غلام مصطفیٰ خاں ایم۔ اے۔ ایل۔ ایل۔ پی۔  
ایچ۔ ڈی۔ ڈی۔ ٹی۔ لٹ، صدر شعبہ ادبیات اُردو، سندھ یونیورسٹی،  
حیدرآباد۔

دنیا سے اسلام میں تصوف کی خالص اسلامی تحریک جن عناصر و عوامل سے  
متاثر ہوتی رہی، ان کے تفصیلی جائزے کا تو یہ محل نہیں لیکن اتنی بات کہے بغیر  
چارہ بھی نہیں کہ بعض ہندی عجمی اور یونانی تحریکات جو اسلامی تصوف سے چند  
امور میں مماثل تھیں، مختلف طریقوں سے تصوف اسلام پر اثر انداز ہوئیں جس کا  
ایک بدیہی نتیجہ یہ نکلا کہ سطحی ذہن رکھنے والے اور ظاہری مماثلتوں سے روحانی  
تحریکات کے درمیان محاکمہ کرنے والے نیم خواندہ نقادوں نے تصوف کو کبھی  
عجمی روایت کا ایک بدلہ ہوا روپ قرار دیا۔ کبھی اسلام کے خلاف اسے آریائی  
زمین کی بغاوت شمار کیا اور کبھی اس کا سلسلہ فکر یونانی مفکرین سے ملانا چاہا۔  
لیکن حقیقت یہ ہے کہ اسلامی تصوف بغیر اسلامی تصوف سے نہ صرف یہ کہ  
اکثر امور میں مختلف ہے بلکہ اپنی رُوح کے اعتبار سے متضاد افکار و نظریات  
کا حامل ہے۔ غیر اسلامی تصوف رہبانیت کا پرچار کرتا ہے اور تصوف اسلام  
چونکہ اسلامی افکار و عقائد سے الگ کسی چیز کا نام ہی نہیں، اس لیے وہ لا  
رہبانیت فی الاسلام کا قائل ہے۔ اسلامی تصوف کی منزل مقصود نہ  
محل تنازع سے نجات ہے، نہ ارادہ زلیت کی سرکوبی اور نہ حصول مرگ۔

بلکہ اصلاح اخلاق، تزکیہ نفس، تصفیہ باطن، جلائے قلب، تعمیر شخصیت، باطن کی قوتوں کے خلاف جہاد اور اصول خیر کے مطابق تشکیل کردار وہ مقاصد ہیں جو اسلامی تصوف میں عمل کی روح بھونکتے ہیں۔ اس لیے — ظاہر و باطن کو روح اسلام سے ہم آہنگ کرنا — تصوف اسلام کی بہترین تعریف ہے۔

تصوف اسلام پر غیر اسلامی افکار کے اثر سے یہ عقیدہ عام ہو گیا ہے کہ شریعت اور طریقت یا با الفاظ دیگر شریعت اور تصوف دو متضاد چیزیں ہیں اور یہ فرض کر لیا گیا ہے کہ تصوف ایک الگ مذہب ہے جو سماع مزامیر کو جائز قرار دیتا ہے، جس کے عقائد میں حلول و سریان اور تناسخ بھی شامل ہیں جس میں تکالیف شرعیہ اور حرام و حلال کے قوانین مرتفع ہو جاتے ہیں اور خلاف شرع گفتگو کے لیے جواز مل جاتا ہے۔ ممکن ہے کہ بعض غیر محقق صوفیہ ہی عقائد رکھتے ہوں لیکن عجیبی اثرات کے نفوذ و سریان سے قبل یہ حالت نہ تھی۔ صوفیائے متقدمین، احکام الہی اور سنت نبوی کے مطابق تزکیہ نفس اور تشکیل کردار پر زور دیتے تھے۔ چنانچہ نہ وہ غیر اسلامی افکار کو گوارا کرتے تھے اور نہ غیر اسلامی طریق انہیں پسند تھا چنانچہ حضرت جنید بغدادی کہتے ہیں:

”رسول مکرم صلی اللہ علیہ وسلم کی قدم بقدم پیروی کے سوا تمام راہیں مخلوق پر بند کر دی گئی ہیں“

فتوحات میں شیخ محی الدین ابن العربی کا قول ہے کہ جو امر خلاف شریعت ہو وہ زندقہ ہے۔ اور فتوحات ہی میں ایک اور مقام پر لکھتے ہیں:

”اللہ تعالیٰ تک پہنچنے کا کوئی راستہ نہیں بجز اس طریقہ کے

جس کو مشروع فرمایا ہے“

چنانچہ ابن العربی نے صراحتاً کہا کہ کشف صحیح خلاف شریعت ہو ہی نہیں



سکتا۔ نص پر کشف کی تقدیم ایک باطل عقیدہ ہے۔ کشف خلاف شریعت ہو تو وہ خالی از اشتباہ نہیں اس لئے ناقابل اعتماد ہے۔

حضرت بایزید بسطامی رحمۃ اللہ علیہ کا شمار بھی ان مشاہیر اہل سنت میں ہوتا ہے جنہوں نے تصوفِ اسلام کو خالص اسلامی اعمال اور افکار و عقائد کا باطنی پہلو بنانے کی کوشش کی۔ انہوں نے احکامِ شریعت اور اتباعِ سنت کو اپنی منزل تک پہنچنے کا واحد راستہ قرار دیا۔ اور اپنی تمام عمر پورے انہماک اور استغراق کے ساتھ اتباعِ رسول اللہ صلی اللہ علیہ وسلم میں بسر کر دی۔ یہ بات بجائے خود اتنا بڑا کمال اور اتنی بڑی کرامت ہے کہ ان کی شخصیت صوفیا کے لیے ایک منارہ نور بن جاتی ہے۔ انہی سے منقول ہے کہ

”اگر تم کسی شخص کو دیکھو کہ اس سے کثرت سے خرق عادت صادر ہوتا ہے۔ حتیٰ کہ وہ ہوا میں اڑتا ہے۔ تب بھی دھوکا مت کھانا، جب تک کہ یہ نہ دیکھ لو کہ امرِ دینی و حفظِ حدود اور ادائے شریعت میں اس کو کس کیفیت پر پاتے ہو۔“

مگر ہی کے اس دور میں جبکہ جھوٹے پیروں اور عیارِ فقیروں نے تصوف کو اسلام کا حریف بنا دیا ہے۔ کسی ایسے شخص کی روحانی زندگی کا تذکرہ جو تصوفِ اسلام کی حقیقت سے نہ صرف آشنا ہو بلکہ اس کا پُر جوش داعی ہو، ایک بہت بڑی ضرورت ہے۔ جناب پروفیسر فضل احمد عارف ایم اے کی یہ کوشش لائق تحسین ہے کہ انہوں نے اس عصری ضرورت کو پورا کرنے کے لیے حضرت بایزید بسطامیؒ پر ایک جامع تذکرہ تصنیف فرمایا ہے۔ قارئین اس کتاب کو عالمانہ، دلچسپ، مستند اور سبق آموز پائیں گے۔ فاضل مصنف میونسپل ڈگری کالج اوکاڑہ میں عربی اور علومِ اسلامیہ کے پروفیسر ہیں اور منصفی ذمہ داریوں کے ساتھ ساتھ

تصنیف و تالیف سے بھی شغف رکھتے ہیں۔ تصوف ان کا محبوب موضوع ہے۔  
 وہ ایک محقق کا قلم، ایک عالم دین کی بصیرت اور ایک مورخ کی نظر رکھتے ہیں۔  
 چنانچہ ان کی تحریر انہی خصوصیات سے عبارت ہے۔



# باب اول

۷

عمر باد رکعبہ وبت خسانہ می نالہ حیات  
تازہ بزم عشق یک دانائے راز آید بروں



## حالاتِ زندگی

نام	طیفور
کنیت	ابو زید (یا) بایزید
نسبت	بسطامی (ب کی زیر با زبر کے ساتھ)
لقب	سلطان العارفین
نسب	طیفور بن عیسیٰ (بن آدم) بن سروشان
ولادت	در حدود ۱۸۸ ہجری
وصال	۱۵ ماہ شعبان ۲۶۱ ہجری

## ۱۔ ابتدائی و خاندانی حالات

حضرت بایزیدؒ ملک ایران کے صوبہ قومیس کے شہر بسطام کے محلہ موبدان میں زہد و تقویٰ میں مشہور ایک گھرانے میں پیدا ہوئے۔ سن ولادت میں بڑا اختلاف ہے۔ بعض ۳۶۰ بتاتے ہیں اور بعض نے ۳۱۰ء تحریر کیا ہے جبکہ کتاب کارنامہ بزرگان ایران میں در حدود ۱۸۸ ہجری تحریر ہے اور سال وفات کہ جس میں اختلاف کی گنجائش بہت کم ہے، کو سامنے رکھتے ہوئے سن ولادت ۱۸۸ ہجری ہی درست معلوم ہوتا ہے کیونکہ ایک قول کے مطابق آپ نے ۷۴ سال کی عمر پائی تھی۔ آپ کے والد شیخ عیسیٰؒ بڑے زاہد اور نیک نفس بزرگ

اے علامہ یا قوت جموی کی معجم البلدان اور انگریزی انسائیکلو پیڈیا آف اسلام میں بسطام کو کبیر الباء (ب کی زیر کے ساتھ) لکھا گیا ہے اور مستشرق نکلسن بھی اپنے مقالے میں اسی طرح لکھتے ہیں جبکہ مشہور ماہر نسب اسمعانی اور علامہ ابن خلکان نے اسے بفتح الباء (ب کی زیر کے ساتھ) لکھا ہے۔ زیادہ صحیح اول الذکر ہے۔

تھے۔ افسوس اُن کی عمر نے وفات کی اور انہوں نے آپ کی ولادت کے چند ماہ بعد ہی دارفانی سے رختِ سفر باندھ لیا اور اس طرح آپ سایہ پدری سے محروم ہو گئے۔ اگرچہ آپ نے تمیمی کی حالت میں پرورش پائی لیکن کسے معلوم تھا کہ یہ یتیم بچہ آگے چل کر روحانیت اور شہرت کی انتہائی بلندیوں کو چھو لے گا اور بالآخر سلطان العارفین کہلائے گا۔

ذالك فضل الله يوتيه من يشاء

پاکباز ماں نے طیفور نام رکھا لیکن یہ شاہبازِ طریقت مشہور اپنی کنیت اور نسبت — بازیدِ بسطامی سے ہی ہوا۔

آپ کے دادا۔ سروشان آتش پرست تھے جو بعد ازاں نار کو چھوڑ کر نور کی طرف آگئے تھے اور زنا کوڑ کر حلقہ بگوش اسلام ہو گئے تھے اور رقیبہ عمراہوں نے تلافیِ مافات، پرہیزگاری اور درویشی میں گزار دی تھی۔ گمان غالب یہ ہے کہ اسلام لانے کے بعد ان کا نام علی یا آدم رکھا گیا تھا۔ حضرت بازیدؒ کے دو بھائی اور تھے اور وہ دونوں بڑے تھے اور آپ عمر میں سب سے چھوٹے تھے لیکن روحانی مرتبے میں سب سے بڑھ گئے۔

ع یہ مرتبہ بلند ملا، جس کو مل گیا

چنانچہ علامہ ابن خلکان بتاتے ہیں کہ حضرت بازیدؒ کے دو بھائی آدم اور علی تھے اور وہ دونوں عابد اور زاہد تھے مگر بازید ان دونوں سے زہد و عبادت میں سبقت

لے یہ بات تو یقینی ہے کہ اسلام لانے والے کا نام سروشان تھا، لیکن وہ حضرت بازید کے دادا تھے یا پڑدادا، اس میں اختلاف ہے۔ اکثر دادا قرار دیتے ہیں اور بعض نے آدم کو دادا اور سروشان کو پڑدادا ہے۔

53477

لے گئے (وفیات الاعیان بذیل طیفور)  
 ان خاندانی حالات کو پیش نظر رکھتے ہوئے بجا طور پر یہ کہا جاسکتا ہے کہ  
 بایزیدؒ نے زہد و تقویٰ کو توارث میں پایا تھا اور پاکیزہ ماحول کی روح پرور فضاؤں  
 میں پروان چڑھے۔

## ۲۔ تعلیم و تربیت

ابھی سن مبارک تھوڑا ہی تھا کہ مسلمان گھرانوں کے دستور کے  
 تعلیم القرآن مطابق ماں نے آپ کو شہر کی ایک مسجد میں تعلیم کے لئے بھیج دیا۔  
 وہاں آپ قرآن پڑھتے رہے، علم سیکھتے رہے اور امکان بھر قرآنی تعلیمات پر عمل  
 پیرا ہونے کی کوشش بھی کرتے رہے۔

شیخ فرید الدین عطارؒ تذکرۃ الاولیاء میں لکھتے ہیں کہ ایک روز حضرت بایزیدؒ  
 اپنے استاد سے قرآن مجید پڑھ رہے تھے کہ سورہ لقمان کی اس آیت پر پہنچے۔

أَنْ أَشْكُرَ لِي وَلِوَالِدَيْكَ ۚ

حضرت بایزیدؒ نے اپنے استاد سے اس آیت کے معنی پوچھے۔  
 عمل بالقرآن اس نے بتایا کہ اس حصہ آیت میں اللہ تعالیٰ اپنا اور والدین کا  
 شکر ادا کرنے کا حکم دیتے ہیں۔ آپ نے یہ معنی سُننے تو حالت دگرگوں ہو گئی اور چہرے  
 کا رنگ متغیر ہو گیا۔ تخیق اور بستہ زمین پر رکھے، استاد سے اجازت لی اور گھر چلے گئے۔  
 ماں نے وقت سے پہلے گھر آئے دیکھا تو بولیں اس وقت گھر کیوں آئے ہو؟  
 جواب دیا، میں قرآن پڑھ رہا تھا جب اس آیت پر پہنچا کہ جس میں خداوند تعالیٰ  
 اپنا اور والدین کے شکر ادا کرنے اور خدمت کرنے کا حکم دیتے ہیں تو میں نے  
 اپنے آپ کا جائزہ لیا اور مجھے محسوس ہوا کہ میں دو آقاؤں کی خدمت کرنے کا

ہمت نہیں رکھتا۔ لہذا مجبوراً تمہارے پاس آیا ہوں کہ یا تو مجھے خدا سے مانگ لو تاکہ مکمل طور پر تمہارا ہو جاؤں یا مجھے خدا کے لیے چھوڑ دو تاکہ پورے طور پر اسی کی بندگی کر سکوں۔

خدا سیدہ ماں نے جواب دیا۔ بٹیا طیفور! میں اپنا حق چھوڑے دیتی ہوں اور تمہیں خدا کے لیے وقف کرتی ہوں، جاؤ اور خدا کے بن کے رہو۔“

حضرت بازیدؒ نے ماں کا یہ جواب سنا تو بہت خوش ہوئے۔ اس کے بعد آپ نے اپنے وطن بسطام کو خیر باد کہا اور علم و معرفت کی تلاش میں نکل کھڑے ہوئے۔ اس وقت تک غالباً آپ نے قرآن پاک کا تمام حصہ پڑھ لیا تھا، کیونکہ سورہ لقمان کی تذکرہ بالا آیت پر اکیسویں پارے کا نصف ختم ہوتا ہے۔ بقیہ ساڑھے نو پارے یعنی ۱۰ سے کسی قدر کم حصہ بعد ازاں مکمل کیا گیا۔ وطن سے نکل کر اب آپ ملک شام اور اس کے گرد و نواح علم کی تلاش میں کے علاقوں کی طرف روانہ ہوئے۔ قریہ بہ قریہ، شہر بہ شہر پھرتے رہے اور متعدد علماء اور مشائخ سے ظاہری و باطنی علم سیکھا۔ سفر و سیاحت بجائے خود رسمی تعلیم سے زیادہ علم داگہی، بصیرت اندوزی اور عبرت پذیری کا باعث ہے کیونکہ زمین کے چتے چتے پر عبرت کے بے شمار نشان موجود ہیں اور ذرے ذرے پر عروج و زوال کی نجانے کتنی داستانیں بکھری پڑی ہیں۔

حضرت بازیدؒ کے اساتذہ و مشائخ کی تعداد خاصی ہے۔ اساتذہ و شیوخ صاحب تذکرۃ الاولیاء نے یہ تعداد ایک سو تیرہ بیان کی ہے اور یہ ان کی علمی استعداد، طلب صادق اور محنت شاقہ کی نشاندہی کرتی ہے بعض بزرگوں کی خدمت میں اگرچہ خود حاضر نہیں سکے تاہم غائبانہ طور پر ان سے بھی فیض یاب ہوئے جیسا کہ صاحب رسومات نے لکھا ہے کہ۔

آپ حضرت امام جعفر صادقؑ کے اویسی ہیں یعنی آپ نے ان سے غائبانہ طور پر فائدہ اٹھایا ہے (سفینۃ الاولیاء)

اس امر کی تائید نقشبندیہ سلسلے کے شجرہ عالیہ سے بھی ہوتی ہے کہ آپ کے اس اہم ترین روحانی مرشد حضرت جعفر صادقؑ ہی تھے کہ جو خاندان نبوت کے نامور بزرگ ہیں اور جن کی شاگردی پر بڑے بڑے ائمہ اور فقہاء کو ناز ہے۔ حضرت جعفر قرآن و سنت کے بہت بڑے عالم اور اسرار شریعت کے رازداں تھے کیوں نہ ہو، آپ اہل بیت نبوت میں سے تھے اور مشہور مقولہ ہے۔

صاحب البیت بیدری ما فیہا

تیجدہ۔ گھر کا مالک ہی اچھی طرح جانتا ہے کہ گھر کے اندر کیا ہے۔  
حضرت جعفر صادقؑ کی شاگردی اور روحانی فیض حضرت بازیدؒ کے لیے ایک نعمت غیر مترقبہ ثابت ہوئی اور آپ علم و عرفان کے میدان میں بڑی تیزی سے آگے بڑھتے چلے گئے۔

اساتذہ کا احترام کیے بغیر کچھ حاصل نہیں ہو سکتا چہ جائیکہ اسناد کا ادب و احترام معرفت اور عرفاں کہ جو سراسر ادب و احترام کے متقاضی ہیں۔ افسوس یہ چیز اب ہماری درس گاہوں میں منفقود ہوتی چلی جا رہی ہے، اس کی ایک وجہ تو ہمارے اس زمانے کے اساتذہ میں کاروباری ذہنیت کا پیدا ہونا اور مشنری اسپرٹ سے تہی دامن ہونا ہے۔ بہر حال تلامذہ کا فرض یہی ہے کہ اپنے اساتذہ کا ادب کریں۔ احترام ہی کا سبق حضرت بازیدؒ ہمیں دیتے ہیں۔ زبان قال سے اور زبان حال سے بھی تذکرہ نگار متفق ہیں کہ آپ اپنے اساتذہ کرام کا بے حد احترام کیا کرتے تھے چنانچہ آپ کے ایک نامور شاگرد اور بھتیجے حضرت ابو موسیٰ بیان کرتے ہیں کہ آپ نے وصیت کی تھی کہ میری قبر میرے استاد کی قبر سے پست



بنائی جائے انفحات الانس، غالباً یہ وصیت اسی استاد کے قبر کے بارے میں تھی کہ جن سے آپ نے قرآن پڑھا تھا۔ کیونکہ بسطام میں جہاں بعد ازاں حضرت بایزید دفن ہوئے وہاں اسی استاد کی قبر تھی۔ شیخ فرید الدین عطارؒ لکھتے ہیں کہ حضرت بایزید کے اساتذہ میں ایک صادق نامی استاد بھی تھے۔ ان کے ہاں آپ مدت تک علم و عرفان حاصل کرتے رہے لیکن احترام کا یہ عام تھا کہ استاد کے سامنے کبھی نظر اٹھا کر نہ دیکھا۔ ایک دفعہ کا واقعہ ہے کہ اپنے اس استاد کی خدمت میں بیٹھے ہوئے تھے کہ استاد نے کہا: بایزید اطاق سے فلاں کتاب اٹھلاؤ۔“

جواب دیا: اُستاد محترم! کونسا اطاق؟“

استاد نے فرمایا: بایزید! تمہیں مدت ہو گئی کہ یہاں ہو اور ابھی تک تم نے

طاق ہی نہیں دیکھا۔“

بایزید کہنے لگے: ہرگز نہیں جناب! مجھے اس سے کیا سروکار؟ اور مجھے یہ

ہمت کہاں کہ استاد کے سامنے سراٹھاؤں، مزید میں یہاں ادھر ادھر دیکھنے نہیں

آیا۔“

استاد شیخ صادقؒ نے یہ سنا تو بڑے خوش ہوئے اور فرمایا:

”اگر حالت یہ ہے تو تم اب بسطام واپس جا سکتے ہو کیوں کہ

تمہارا تحصیل علم و عرفان کا کام مکمل ہو چکا ہے۔“ (تذکرۃ الاولیاء)

کسی نے کہا ہے اور سچ کہا ہے کہ:

با ادب بال نصیب      بے ادب بے نصیب

انگریز مستشرق پروفیسر نکلسن (R.A. NICHOLSON)

دیگر شیوخ طریقت نے اپنے مقالے میں کہ جو جرنل آف رائل ایشیاٹک سوسائٹی ۱۹۰۶ء میں چھپا ہے، تحریر کیا ہے کہ حضرت بایزید کے تصوف میں استاد

ایک کر دتھے اور تصوف و طریقت اختیار کرنے سے پہلے آپ فقہ میں اصحاب اراکے کے مسلک پر تھے لیکن طریقت پر چلنے کے بعد آپ نے کسی خاص مسلک فقہ کی پابندی اور تقلید سے اپنے آپ کو بلند کر لیا۔ اس بیان سے ظاہر ہوتا ہے کہ بعد ازاں آپ ہر اس فتوے پر عمل کرتے تھے کہ جو تقدس اور زیادہ احتیاط پر مبنی ہوتا اور یہی سچی اہل طریقت کا طریقہ ہے۔ اسلامی انسائیکلو پیڈیا کے فاضل مصنف کے بیان کے مطابق آپ فقہ میں حنفی المذہب تھے۔ شیوخ کے بارے میں تواریخ آئینہ تصوف کے مصنف بعض اصحاب کشف کے حوالے سے بیان کرتے ہیں کہ حضرت بازیدؒ نے حضرت حبیب عجمی رحمۃ اللہ علیہ سے روحانی طور پر خلافت رسول شاہی اور حضرت عین الدین شامی قدس سرہ العزیز سے خلافت کلی پانے کا شرف حاصل کیا۔ ان کے علاوہ شیخ ابوعلی سندھیؒ سے بھی آپ کو شرف تلمذ حاصل تھا۔

**مبدأ فیض - استاد حقیقی** یوں تو حضرت بازیدؒ نے کئی اساتذہ و شیوخ سے اکتساب علم کیا لیکن استاد حقیقی ان کی نگاہ میں اللہ تعالیٰ اور مبدأ فیض تھا کہ جس کی رہنمائی انہیں ہمیشہ میسر رہی اور جسے یہ نعمت حاصل ہو، اس کی خوش نصیبی کے کیا کہنے؟

آپ اس وہی، کڈنی اور خداداد علم کی وجہ سے دوسرے لوگوں پر فخر کیا کرتے تھے اور یہ فخر بجا بھی تھا۔

خود فرماتے ہیں:

”دوسرے مردوں نے مردوں سے علم حاصل کیا لہذا باقی نہ رہا اور ہم نے زندہ (الحی القیوم) سے علم حاصل کیا ہے کہ جو زندہ جاوید ہے“ (تذکرۃ الاولیاء)

حضرت بازیدؓ کے اسی قسم کے اظہار خیال سے کہ جو علم پر شکر الہی کے باب میں تھا۔ بعض لوگوں کو یہ غلط فہمی ہو گئی کہ آپ کا سرے سے کوئی شخص استاد ہی نہیں ہے اور آپ اس اعتبار سے اُمّی ہیں حالانکہ حقیقت کے سراسر خلاف ہے۔ علم پر عمل یہ علم و عرفان جو کچھ آپ نے حاصل کیا۔ اس پر عمل بھی کیا اور اس طرح علم و عرفان کے خود عملی پیکر بن گئے۔ قرآن پڑھا تو اس کے معانی و معارف سے بھی آگاہی حاصل کی اور ان تعلیمات کو بڑے حسن کارانہ انداز میں اپنی عملی زندگی میں جگہ دی۔ تعلیم قرآن کا حقیقت یہی طریقہ تھا جو رسول پاک صلی اللہ علیہ وسلم، صحابہ کرامؓ اور سلف صالحینؓ میں مروج تھا۔ چنانچہ اسی حقیقت کی نشاندہی کرتے ہوئے ام المومنین حضرت عائشہ صدیقہؓ نے آنحضرت صلی اللہ علیہ وسلم کی سیرت کا نقشہ ان دو لفظوں میں کھینچا تھا۔

### طمان خلقہ القرآن

ترجمہ۔ آپ کی سیرت اور اخلاق بعینہ وہی تھا کہ جسے قرآن نے پیش کیا ہے، یہی وجہ تھی کہ حضرت عمر فاروقؓ کو سورہ بقرہ یاد کرنے میں بارہ سال کا طویل عرصہ لگ گیا تھا کیونکہ آپ نے علم کے ساتھ عمل کو بھی سیکھا تھا۔ صحابہ کرام رضوان اللہ علیہم اجمعین یہی کیا کرتے جیسا کہ حضرت عبداللہ بن مسعودؓ فرماتے ہیں:

”ہم صحابہ نے جب رسول اکرمؐ سے قرآن سیکھا تو علم و عمل کو ساتھ ساتھ سیکھا۔“ (التقاة سیوطی)

یہ ہم مسلمانوں کی بدقسمتی ہے کہ ہم نے اب محض قرأت ناظرہ پر اکتفا کر لیا ہے۔ اگرچہ یہ بھی بڑے ثواب کا کام ہے، جبکہ صحابہ کرامؓ اور ہمارے اسلاف علم و عمل کو ساتھ ساتھ سیکھتے تھے اور نتیجہ یہ ہوا تھا کہ ان کی مقدس

زندگیاں قرآن و سنت کی عملی تفسیریں بن گئیں۔

اس میں کوئی شک نہیں کہ علم پر عمل کرنا آسان  
علم پر عمل کرنا آسان نہیں نہیں لیکن بہت اور عزیمت والے ہمیشہ  
ایسا کرتے ہی رہے ہیں۔

حضرت بازیدؒ ارشاد فرماتے ہیں:-

عملت فی الجاہدۃ ثلاثین سنۃ فما وجدت شیئاً  
اشد علی من العلم و متابعتہ (طبقات کبریٰ رسالہ قشیریہ -  
کشف المحجوب طبقات الصوفیہ)

ترجمہ: میں نے تیس سال مجاہدہ کیا لیکن میں نے اپنے اوپر علم  
اور اس کی متابعت یعنی عمل سے بڑھ کر کوئی چیز سخت اور دشوار  
نہیں دیکھی۔

شیخ الاسلام خواجہ عبداللہ انصاریؒ اس قول کی تشریح کرتے ہوئے لکھتے ہیں  
کہ علم پر عمل کرنا اس لیے مشکل ہے کہ ایسا کرتے وقت انسان کو اپنی نفسانی  
خواہشات کی مخالفت کرنی پڑتی ہے اور اعمال کی تکمیل میں تن آسانی کو چھوڑ  
کر تندہی اور کد و کاوش سے کام لینا پڑتا ہے اور یہ سب کچھ یقیناً محنت طلب  
ہے اور اس میں مشقت ہی مشقت ہے خصوصاً طہارت قلب سے متعلق  
علم پر تو عمل کرنے میں اور بھی زیادہ تکلیف اٹھانی پڑتی ہے کیونکہ اس میں  
ریا کاری، غور زہد اور کبر و نخوت وغیرہ بری عادتیں چھوڑ کر ورع و پرہیزگاری  
اور زہد و اخلاص وغیرہ اخلاق حمیدہ کو اختیار کرنا پڑتا ہے۔

علم پر عمل کرنے کا خوشگوار نتیجہ یہ ہوا کہ حضرت بازیدؒ نے اپنی زندگی اور  
سیرت کو قرآنی تعلیمات اور رسول پاک صلی اللہ علیہ وسلم کے اسوہ حسنہ کے

مقدس سانچے میں ڈھال لیا۔ قادرِ مطلق نے دست گیری فرمائی اور اس وقت تک انہیں دنیا سے نہیں اٹھایا جب تک انہوں نے اپنے سیرت و کردار کی تعمیر و تکمیل نہ کر لی۔

جہاں فانی سے رخصت ہونے سے پہلے پہلے حضرت بائزید کو حفظِ قرآن پورا قرآن مستحضر ہو گیا تھا چنانچہ امام ابوالقاسم قشیری رسالہ نشیریہ میں لکھتے ہیں:

قيل لم يخرج ابو يزيد من الدنيا حتى استظهر القرآن كله

ترجمہ: کہا گیا ہے کہ حضرت بائزید نے دنیا سے کوچ کرنے سے پیشتر پورا قرآن معنوں کے ساتھ حفظ اور زبانی یاد کر لیا تھا۔ علم پر عمل کرنے سے علم و معرفت میں اضافہ ہوتا ہے اور فیضانِ ربانی میسر آتا ہے جیسا کہ امام شعرانی رقمطراز ہیں:

”ایک روز حضرت بائزید سے ان کے شہر بسطام کے ایک عالم اور فقیہ نے آکر پوچھا اے بائزید! تمہارے اس علم کا آخر ماخذ کیا ہے؟ سکھانے والا کون ہے؟ اور کہاں سے یہ علم آیا ہے؟“

حضرت بائزید نے جواب میں فرمایا، خدا کی بخشش و عطا، اس کا ماخذ ہے سکھانے والا خدا ہے اور وہیں سے یہ آیا ہے جہاں کی نسبت رسول اللہ صلی اللہ علیہ وسلم نے فرمایا:

مَنْ عَمِلَ بِمَا يَعْلَمُ وَرَفَهُ اللَّهُ الْعِلْمَ مَالًا لِعَلِمٍ

ترجمہ: جس شخص نے اس چیز پر عمل کیا جس کو کہ وہ جانتا ہے تو اس کو اللہ تعالیٰ ایسے علم کا وارث بنا دے گا کہ جو اس کو معلوم نہیں ہے۔ یہ سن کر وہ فقیر جو پہلے اعتراض کر رہا تھا خاموش ہو گیا۔ (طبقات کبریٰ)

قرآن کے ساتھ حدیث و سنت کا علم سیکھنا اور اس پر عمل پیرا تعلیم الحدیث ہونا لازمی و لا بدی ہے، کیونکہ یہ دونوں آپس میں لازم ملزوم ہیں۔

حج ایں دو شمع اند کہ از یک دگر افر و ختمہ اند  
حضرت بائزید عا شق رسول تھے اس لئے انہوں نے حدیث نبوی کی طرف پوری پوری توجہ دی کیونکہ محبت کو اپنے محبوب کی باتیں بڑی پیاری ہوتی ہیں اور اسے وہ خوب یاد رہتی ہیں چنانچہ تعلیم کے دوران حضرت بائزید نے حدیث شریف کا درس بھی لیا تھا اور اپنے وعظ اور درس میں اکثر احادیث بیان کیا کرتے تھے۔ اوپر بیان ہو چکا ہے کہ ایک معترض فقیر کو جواب دیتے ہوئے آپ نے ایک حدیث شریف کا حوالہ دیا تھا حضرت بائزید ولی کامل تھے اور ولی کے لیے سنت سے پوری طرح باخبر ہونا ضروری ہے تاکہ وہ سنت کے خلاف کسی فعل کا مرتکب نہ ہو سکے کیونکہ خود حضرت بائزید کے اپنے فتوے کے مطابق خلاف سنت فعل کا مرتکب ولی نہیں ہو سکتا۔ حدیث اسی سنت کے علم اور تذکرے کا نام ہے۔

متعدد سیرت نگار حضرت بائزید کا تعارف احادیث روایت حدیث نبوی کے ثقہ راوی کی حیثیت سے کرتے ہیں اور ان کی بیان کردہ روایات پر اعتماد کرتے ہیں مثلاً حضرت سید علی سجوری کشف المحجوب

میں اور امام شعرانیؒ نے طبقات کبریٰ میں تحریر کرتے ہیں :-  
 ”آنحضرت صلی اللہ علیہ وسلم سے ان کی بیان کردہ روایات  
 عالی ہیں۔“

امام ابو عبد الرحمن سلمیؒ نے طبقات الصوفیہ میں روایات بایزید میں سے  
 ایک حدیث روایت کی ہے جس کا سلسلہ اسناد حسب ذیل ہے :-

حضرت محمد رسول اللہ صلی اللہ علیہ وسلم  
 حضرت ابو سعید الخدریؓ

حضرت عطیہ العوفیؓ

حضرت عمرو بن قیس الملائیؓ

حضرت ابو عبد الرحمن السدیؓ

• حضرت ابو زریع البسطامیؓ •

حضرت ابو موسیٰ الدیبلیؓ

حضرت علی بن جعفر البغدادیؓ

حضرت ابو الفتح احمد المعروف بہ ابن الحمصی الواعظؓ

حضرت ابو عمرو عثمان بن مجدہ الکاردونیؓ

حضرت ابو الحسن منصور بن عبد اللہ الدیرتیؓ

حضرت ابو عبد الرحمن سلمیؓ

متن حدیث مندرجہ ذیل ہے :-

إِنَّ مِنْ ضَعْفِ الْيَقِينِ أَنْ تَرْضَى النَّاسَ بِسَخَطِ اللَّهِ  
 تَعَالَى وَأَنْ تَحْمَدَهُمْ عَلَى رِزْقِ اللَّهِ وَإِنْ تَذَمَّهُمْ عَلَى مَا  
 لَمْ يَوْتِكَ اللَّهُ وَإِنَّ رِزْقَ اللَّهِ لَا يَجْرَهُ حِرْصٌ حَرِيصٍ وَلَا

يُودَىٰ حَرَّةً كَارِهَاتٍ اللَّهُ تَعَالَىٰ بِحِكْمَةٍ وَجَلَالِهِ جَعَلَ  
الرَّوْحَ وَالْفَرَحَ فِي الرِّضَاءِ الْيَقِينِ وَجَعَلَ الِهْمَّ وَالْحُزْنَ فِي  
الشَّكِّ وَالسُّخْطِ -

ترجمہ: رسول پاک صلی اللہ علیہ وسلم نے فرمایا بے شک یقین  
کی کمزوری میں سے یہ بات ہے کہ تو اللہ تعالیٰ کو ناراض کر کے  
لوگوں کو راضی کرے۔ اللہ کے دیئے ہوئے رزق پر لوگوں کی تعزیریں  
کرتا پھرے اور اگر اللہ تعالیٰ تجھے کوئی چیز عطا نہ کرے تو تو لوگوں کی  
برائی بیان کرنے لگے۔ بے شک اللہ کا رزق ایسا ہے کہ جس کو  
کسی حرص کرنے والے کا حرص اور کسی ناگوار سمجھنے والے کی ناگوار  
روک نہیں سکتی۔ تحقیق اللہ تعالیٰ نے اپنی حکمت اور جلال سے کام  
لیتے ہوئے طمانیت اور فرحت کو رضا اور یقین میں رکھا ہے اور  
حزن و ملال کو شک اور (قضا و قدر سے) ناراضی میں رکھ دیا ہے۔

مفہوم حدیث یہ ہے کہ رازق حقیقی اللہ تعالیٰ کی ذات ہے وہی عطا  
کرنے والا ہے اور وہی روکنے والا ہے اس لیے وہ اگر عطا کرے تو اولاً اسی  
ہی کا شکر ادا کرنا چاہیے اور کچھ عطا نہ کرے تو قضا و قدر پر صبر کرنا چاہیے اور رضی  
برضا رہنا چاہیے۔ لوگ اگر ہمیں کچھ کھانے پینے کو دے دیتے ہیں تو وہ درحقیقت  
خدا کے حکم سے ہوتا ہے کہ وہ ان کے دلوں میں دوسروں کی بدد کرنے کی بات  
ڈال دیتا ہے اور اسی طرح لوگوں کے پاس جب کچھ نہیں ملتا تو یہ بھی خدا کی طرف  
سے ہوتا ہے۔ اس لیے ہمیں ہمیشہ خدا کی رضا پر راضی رہنا چاہیے اور اسی میں  
طمانیت قلب، پختگی ایمان اور نجات اخروی کا سامان ہے۔

احترام سنت۔ حضرت بائزیدؒ کی سنت رسولؐ کے ادب کی یہ کیفیت تھی کہ



اس کی معمولی سی خلاف درزی بھی برداشت نہ کر سکتے تھے۔ ان کے دل میں بس  
اسی شخص کا احترام باقی رہ سکتا تھا کہ جو رسول اللہ صلی اللہ علیہ وسلم کے آداب  
سنن کا احترام کرتا ہو۔ پیارے رسول کے بارے میں ان کا شعار وہی تھا کہ جو  
عاشقانِ رسول کا ہمیشہ سے رہا ہے یعنی:

بامحمد ہوشیار باش!

چنانچہ تذکرہ نگاروں نے تو اتر کے ساتھ یہ واقعہ لکھا ہے کہ حضرت  
بازید کے عہد میں کسی شہر میں ایک شخص نے اپنے آپ کو ولی اللہ مشہور کر  
رکھا تھا۔ آپ نے اپنے ایک مرید کو ساتھ لیا اور اس کی طرف چل دیئے جب  
وہاں پہنچے تو وہ اپنے گھر سے نکل کر مسجد میں داخل ہو رہا تھا۔ اس دوران میں  
اس نے مسجد میں قبلہ کی طرف تھوکا حضرت بازید نے یہ دیکھا تو واپس  
چلے آئے اور اسے سلام تک کرنا بھی گوارا نہ کیا اور فرمایا:-

هَذَا غَيْرُ مَا مَوْنِ عَلِيٍّ اَدِيٌّ مِنْ اَدَابِ رَسُولِ اللّٰهِ  
صَلَّى اللّٰهُ عَلَيْهِ وَسَلَّمَ فَكَيْفَ مَا مَوْنِ عَلِيٍّ مَا يَدْعِيهِ -

(رسالہ قشیریہ - کشف المحجوب - عوارف المعارف)

ترجمہ: یہ شخص جب رسول پاک کے آداب زندگی میں سے

ایک ادب اور سنت پر محفوظ نہیں ہے تو یہ اپنے دعویٰ ولایت

میں کیونکر محفوظ اور قابل اعتماد ہو سکتا ہے؟

خلافت پیغمبر کسے راہ گزید

کہ ہرگز بمنزل نہ خواہد رسید

امام شاطبی اس واقعہ کو کتاب الاعتصام میں نقل کرنے کے بعد لکھتے ہیں

حضرت بازید کا یہ ارشاد ایک اصل عظیم ہے جس سے معلوم ہوتا کہ تارکِ سنت

کو درجہ ولایت حاصل نہیں ہوتا۔ خواہ ترک سنت بوجہ ناواقف ہونے کے ہو۔

یہ بھی یاد رہے کہ آپ اس شخص سے ملنے کے لیے دور دراز کا سفر طے کر کے تشریف لے گئے تھے۔ شیخ ابوالبرہم بخاری تشریح تعرف میں بیان کرتے ہیں کہ دو مہینے کی مسافت تھی یعنی وہاں تک آنے جانے میں چار مہینے لگ گئے اور جب اسے تارک سنت دیکھا تو ملنا تو کجا، سلام تک کرنا بھی پسند نہ فرمایا۔

حضرت بازیدؒ کے نزدیک اتباع سنت ہی سب سے بڑی کرامت ہے چنانچہ ان کے بارے میں ایک واقعہ بیان کیا جاتا ہے کہ آپ کے پاس کرامت کا خواہاں ایک شخص محض فیض اٹھانے کے لیے آیا اور چند سال آپ کے پاس رہا پھر بدل ہو کر جانے لگا۔ آپ نے وجہ پوچھی تو کہنے لگا کہ اتنے عرصے میں آپ نے کوئی کرامت نہیں دکھائی۔ فرمایا: اچھا یہ تو بتاؤ کہ مجھے کبھی سنت کی خلاف ورزی کرتے بھی دیکھا ہے؟ وہ کہنے لگا نہیں، شریعت و سنت کے تو آپ پوری طرح پابند ہیں۔ یہ سن کر ارشاد فرمایا، پھر اس سے بڑھ کر اور کیا کرامت چاہیے؟

حضرت بازیدؒ خود مسجد کا اس قدر احترام کرتے تھے کہ تذکرۃ الاولیاء، احترام مسجد میں ہے کہ آپ کے گھر اور مسجد کے درمیان چالیس قدم کا فاصلہ تھا اور احترام مسجد کی وجہ سے اس راستے میں بھی ہرگز نہ تھوکتے تھے۔ ایک اور روایت میں ہے کہ آپ نے چالیس سال تک مسجد کے مجاور کی حیثیت سے خدمت کی تھی۔ غالباً یہ مسجد بسطام میں گھر سے قریب والی تھی کہ جس کی صفائی آپ کرتے رہتے تھے تذکرۃ الاولیاء میں یہ بھی بتایا گیا ہے کہ آپ کا معمول تھا کہ جب کسی مسجد کے دروازے پر پہنچتے تو گھڑی بھر کے لیے ٹٹھک کر کھڑے ہو جاتے اور رونے لگتے لوگوں نے اس کا سبب پوچھا تو فرمایا:

”میں اپنے آپ کو مستحاضہ عورت کی طرح پاتا ہوں کہ جو مسجد میں جانے سے خوف کھاتی ہے کہ کہیں اسے آلودہ نہ کر دے۔“

حصولِ علم کا مقصد حضرت بازیدؒ کے نزدیک خدا شناسی ہے اگر علم سے مقصد تعلیم یہ مقصد پورا نہیں ہوتا یا کسی اور غرض کے لئے علم حاصل کیا جاتا ہے تو بے کار محض ہے۔ چنانچہ آپ فرماتے ہیں:

”علم اور معلومات حاصل کرنا اس شخص کو زریعہ دیتا ہے کہ جو علم سے معلوم اور خبر سے کجتر یعنی خدا تعالیٰ کے قریب ہو جائے۔ اگر کوئی شخص فخر و مباحث اور مرتبہ و زینت کے لئے علم سیکھتا ہے تاکہ لوگوں میں اس کی پذیرائی ہو تو وہ ہر روز خدا سے دُور اور مجبور ہوتا چلا جاتا ہے۔“ (تذکرۃ الاولیاء)

### ۳۔ ریاضات و مجاہدات

حضرت بازیدؒ ابتدا ہی سے روحانیت و طریقت کی راہ پر گامزن تشریح نفس تھے، لہذا مجاہدات کے ذریعے سلوک اور طریقت کی منازل طے کرنے لگے۔ مجاہدہ درحقیقت تشریحِ نفس کے لیے کہا جاتا ہے اور اس میں نفسانی خواہشات کا قلع و قمع کر کے اپنے آپ کو عبودیت کے لئے تیار کیا جاتا ہے۔ نفس امارہ ایک مارہ آستیں ہے۔ لہذا اس کا سر کھل دینا ہی بہتر ہے۔ کسی بڑے پہلوان کو بچھاڑ دینا اتنی بہادری نہیں جتنا اپنے نفس کو شکست دینا۔ بقول شاعر:

بڑے موزی کو مارا      نفس امارہ کو گر مارا

علم پر عمل کرنا حسن اتفاق سے حضرت بازیدؒ نے خود اپنے مجاہدوں اور ریاضت پر روشنی ڈالی ہے۔ ان کے نزدیک سب سے اہم مجاہد اپنے علم پر عمل کرنا ہے۔ چنانچہ ان کا یہ قول پہلے گزر چکا ہے کہ میں نے تیس سال مجاہدہ

کیا لیکن علم اور پیروی علم — عمل سے بڑھ کر کوئی چیز نہیں دیکھی۔  
 تقویٰ اور بے غرض عمل حضرت بایزیدؒ نے اپنی زندگی کے پورے تیس سال  
 مجاہدوں میں گزارے تھے۔ اس زمانے میں وہ  
 کن کن دشوار گزار راہوں سے گزرے اور کیا کیا صعوبتیں اور تکلیفیں انہوں نے اٹھائیں۔  
 ان کا اندازہ کرنا آسان نہیں ہے اور یہ سب کچھ خشیتِ الہی کے ماتحت اور  
 قربِ خداوندی حاصل کرنے کی غرض سے تھا جس قدر علم و معرفت زیادہ ہوتے  
 ہیں، انسان اتنا زیادہ خدا سے ڈرتا ہے۔

جیسا کہ ارشادِ قدرت ہے۔

إِنَّمَا يَخْشَى اللَّهَ مِنْ عِبَادِهِ الْعُلَمَاءُ ۚ ۳۵  
 ترجمہ: بے شک بندگانِ خدا میں سے عالم ہی اس سے  
 ڈرتے ہیں۔

تقویٰ اور بے غرض عمل معرفت کی اساس ہے اور انہی پر حضرت بایزیدؒ  
 کا عمل تھا۔ تقویٰ کی بجائے تقویٰ پر عمل پیرا ہوتے اور جو کچھ عمل کرتے اس سے  
 غرض امتثال امر اور رضا الہی کے سوا کچھ نہ ہوتا تھا۔ انہی چیزوں کی آپ دوسروں  
 کو بھی تلقین کیا کرتے تھے چنانچہ ان کے حالات میں ملتا ہے کہ ایک شخص آپ  
 کی خدمت میں حاضر ہوا اور ذرا دست کی کہ مجھے کوئی چیز سکھا دیجیے کہ جس کے  
 ذریعے میری نجات ہو جائے۔ فرمایا:

”دو باتیں یاد رکھو۔ علم سے تمہارے لیے اتنا جان لینا کافی  
 ہے کہ خدا تمہارے ہر فعل سے پوری طرح باخبر ہے اور جو کچھ تم  
 کرتے ہو وہ اسے دیکھ رہا ہے۔ دوسری یہ بات یاد رکھو کہ خدا  
 تمہارے عمل سے بے نیاز ہے۔“ (تذکرۃ الاولیاء)

مجاہدات کے سلسلے میں حضرت یازیدؓ کا ایک واقعہ  
ایک مجاہدے کا بیان عام طور پر بیان کیا جاتا ہے کہ ایک بار آپ سے  
کہا گیا کہ اپنے مجاہدے کی کوئی حکایت سنائیں، فرمایا:

”اگر اپنے مجاہدے بیان کروں جو میں نے کیے ہیں تو تم سننے کی  
تاب نہ لاسکو گے، ہاں ایک معمولی سا مجاہدہ اگر سننا پسند کرو تو بیان  
کئے دیتا ہوں اور وہ یہ ہے کہ ایک مرتبہ آدھی رات کو میرے دل  
میں آیا کہ باقی آدھی رات یادِ خدا میں جاگوں گا لیکن میرے نفس  
نے اس کی مخالفت کی۔ اس پر میں نے قسم کھالی کہ یہ عبادت میں  
میرا یار نہیں ہو لہذا اُسے ایک سال تک پانی نہیں دوں گا۔  
چنانچہ میں نے ایسا ہی کیا اور سال برابر اسے پانی نہیں دیا“

(ذقیات الاعیان۔ رسالہ تشبیہ۔ افضل الفوائد)

مولانا رومؒ نے اس واقعہ کو مثنوی میں قلمبند کرتے ہوئے اس امر کا انکشاف  
کیا ہے کہ طبیعت میں کاہلی اور سستی کا باعث پانی کا بکثرت استعمال تھا۔ اشعار  
مثنوی ملاحظہ ہوں :-

- |                                |                            |
|--------------------------------|----------------------------|
| ۱۔ یازید از بہر این کرد احترام | دید در خود کاہلی اندر نماز |
| ۲۔ از سبب اندیشہ کرد آن دولابا | دید عتق خوردن بسیار از آب  |
| ۳۔ گفت تا سالی نخواہم خورد آب  | آپنناں کرد و خدایش داد تاب |
- ترجمہ: اشعار۔

۱۔ حضرت یازیدؓ نے جب اپنے اندر نماز سے کاہلی کو محسوس کیا تو اس  
(پانی) سے پرہیز اختیار کیا۔

۲۔ اس مردِ دانا نے اپنی بیماری کا سبب زیادہ پانی پینے میں پایا تھا۔

۳۔ لہذا انھوں نے کہا کہ سال برابر پانی نہیں پیوں گا چنانچہ انہوں نے ایسا ہی کیا اور خدا نے انہیں برداشت کرنے کی طاقت عطا فرمائی۔

حضرت امیر خسروؒ حضرت خواجہ نظام الدین اولیاءؒ کے ملفوظات میں لکھتے ہیں کہ حضرت خواجہ نظام الدین اولیاءؒ نے اپنے درویشوں سے فرمایا کہ اسلام کا نام لینا بڑا آسان ہے لیکن اسلام کے کام کرنا سخت دشوار ہے۔

پھر بیان فرمایا کہ لوگوں نے حضرت بازیدؒ سے عرض کیا یہ کیسا سخت مجاہدہ ہے کہ جو آپ اپنے نفس پر کرتے ہیں۔ جواب میں ارشاد فرمایا: اس سبب سے یہ مجاہدہ کرتا ہوں کہ لوگ مجھ کو مسلمان سمجھتے ہیں جب مسلمان ہوں تو مسلمانی کا حق کیونکر نہ ادا کروں۔

نفس کی موافقت کرنے میں نقصان ہی نقصان ہے، اور مخالفتِ نفس میں خیر و خوبی ہے جیسے کہ کہا گیا ہے:

طاعة النفس داء وعصيانها دواء

توجہ: نفس اور شہوت کی اطاعت بیماری اور اس کی مخالفت

اس کی دوا ہے۔

حضرت بازیدؒ نفس کی مخالفت میں ہمیشہ سرگرم رہتے تھے حضرت خواجہ نظام الدین اولیاءؒ بیان کرتے ہیں کہ میں نے تحفہ العارفين میں بخط مولانا علاء الدینؒ لکھا دیکھا ہے کہ خواجہ بازیدؒ بسطامیؒ کو تیس سال سے سبب کھانے کی آرزو تھی لیکن آپ نے کبھی نہ کھایا اور نفس کی یہ آرزو پوری نہ کی۔ ایک دفعہ ایک شخص چند سیب آپ کی خدمت اقدس میں لایا۔ آپ نے ان کو ہاتھ میں لے کر تبسم فرمایا اور پھر انہیں حاضرین میں تقسیم کر دیا اور خود نہیں کھائے۔ بعد ازاں

فرمایا اگر میں نفس کی آرزو پوری کر دوں تو مجھ پر غالب آجائے گا اور میں کچھ بھی نہ رہوں گا کیونکہ جو شخص نفس کی آرزو پوری کرے وہ اہل معنی کے نزدیک بیچ سے اور اس کے عمل میں سستی واقع ہو جاتی ہے (افضل الفوائد) اس سلسلے میں امام ابو صیری نے بھی یہی نصیحت کی ہے۔ شعر ملاحظہ ہو۔

ناصر ف ہوا ہا و حاذران تولىہ

ان الہوی ما تولى یضم اولی صم

ترجمہ: نفس کی خواہشات کا رخ موڑ دو، خبردار اس کا غلبہ نہ

ہونے پائے کیونکہ خواہش نفس جب غالب آتی ہے تو انسان کو ہلاک

کر دیتی ہے یا کم از کم (عیب دار ذلیل) تو ضرور) کر دیتی ہے۔

ملاطفتِ نفس عبادت اور ریاضت میں اگر آدمی کوشش کرے تو اللہ تعالیٰ اپنی توفیق ارزانی کرتا ہے۔ نفس کی طرف سے مخالفت اور رد عمل

کم ہو جاتا اور پھر طبیعت، عبادت میں کیفیت و سرور محسوس کرنے لگ جاتی ہے۔

حضرت ابو موسیٰ کا بیان ہے کہ میں حضرت بازیدؒ سے دریافت کیا کہ طریقت

میں مشکل کام کیا دیکھا ہے۔ ارشاد فرمایا:

”میں مدتوں اپنے نفس کو خدا کی بارگاہ کی طرف لے جاتا تھا اور وہ

ردتے جاتا تھا مگر جب توفیق الہی شامل حال ہوتی تو میں اسے لے

جاتا ہوں اور وہ ہنسی خوشی چلا جاتا ہے۔“ (تذکرہ الاولیاء)

علامہ ابن جوزیؒ اپنی کتاب صیۃ الخاطر میں حضرت بازیدؒ کے اس قول کی

تشریح کرتے ہوئے کہتے ہیں کہ ابتداء میں نفس کی کسی قدر خاطر داری اور ملاطفت

ضروری ہے اور راستہ اسی طرح طے ہوتا ہے۔ لیکن یاد رکھنا چاہیے کہ ملاطفت

اور چیز ہے اور موافقت اور پیز۔

حضرت بایزیدؒ نفس کی نفسیات سے پوری طرح باخبر تھے اور توفیق الہی  
 زہدِ تام میسر تھی لہذا سب مرحلے جلدی جلدی طے ہوتے گئے اور اتنی سرعت  
 کے ساتھ طے ہوئے کہ مدارج معلوم بھی نہیں ہوتے۔

حضرت عمی البسطامی اپنے باپ سے روایت کرتے ہیں کہ میں نے حضرت  
 بایزیدؒ سے ان کے زہد کے مدارج کے بارے میں پوچھا انہوں نے جواب دیا۔

میرے لئے زہد میں مدارج کا سوال ہی پیدا نہیں ہوتا کیونکہ میں  
 صرف تین دن زہد میں رہا ہوں جب چوتھا دن ہوا تو میں زہد کے  
 سب مدارج طے کر چکا تھا۔ اس کی تفصیل یہ ہے کہ پہلے دن میں نے  
 دنیا میں، دوسرے دن آخرت میں اور تیسرے دن ماسوائے اللہ  
 کے بارے میں زہد اختیار کر لیا اور جب چوتھا دن ہوا تو میں اللہ کے  
 سوا سب چیزوں سے بے نیاز ہو چکا تھا۔ (رسالہ قشیریہ)

بھوکے رہنا صوفیائے کرام کے نزدیک شکم پروری، نفس پروری ہے اور اچھا  
 لباس غرور و تکبر کا احساس پیدا کرتا ہے چنانچہ ان بزرگوں نے  
 کم کھانے بلکہ بھوکے رہنے اور پھٹے پرانے کپڑے پہننے کو اپنا شعار بنا لیا تھا۔  
 بھوکے رہنے اور ذکر الہی کرنے سے انسان بہمیت سے بلند ہو جاتا ہے اور  
 اس میں ملکوتی صفات پیدا ہو جاتی ہیں کیونکہ فرشتے بھی بغیر کھانے پینے یا  
 خدا میں لگے رہتے ہیں حصول معرفت کا یہی کامیاب طریقہ ہے امام قشیریؒ  
 لکھتے ہیں:-

”حضرت بایزیدؒ سے پوچھا گیا: آپ نے یہ معرفت کس چیز کے

ذریعے حاصل کی ہے؟“

جواب میں ارشاد فرمایا:



ببطن جالغ و بكدن عاردر ساله قشیریه و طبقات لصفویہ  
ترجمہ: بھوکے پیٹ اور عریاں بدن یعنی پھٹے رانے کپڑوں میں  
ملبوس بدن کے ساتھ۔

کتاب تذکرۃ الاولیاء میں تحریر ہے کہ آت فرمایا کرتے تھے:-  
”اگر فرعون شکم سیر نہ ہوتا اور ٹھوکا رستا تو کبھی انازتکم  
الاعلیٰ نہ کہتا اور یہ یاد رکھنا چاہیے کہ متبکر شخص کو معرفت کی ہوا  
تک بھی نہیں لگ سکتی۔“

آپ کا یہ بھی ایک قول ہے۔

”بھوک ایک بادل ہے کہ جو بجز حکمت کی بارش نہیں برستا۔“  
تذکیہ نفس، طہارت قلب اور حصول معرفت کے لیے اکل حلال نہایت  
ضروری ہے۔ تھوڑا کھایا جائے مگر جو کچھ کھایا جائے وہ حلال ہونا  
چاہیے۔ کیونکہ حرام کھانے سے شیطنیت پیدا ہوتی ہے اور روحانیت دور ہوتی  
ہے اولیاء اللہ کی اپنی اور ان کے والدین کی زندگیوں کا مطالعہ کیا جائے تو ان کے  
انداز و موامیک خوبی مشترک ملتی ہے کہ وہ سب اکل حلال پر سختی سے کاربند تھے اور  
ان میں احتیاط اور تقویٰ شعاری حد کمال کو پہنچی ہوئی تھی۔

”تذکرہ نگاروں نے بیان کیا ہے کہ حضرت بائزیدؒ مادر زاد ولی

تھے۔ آپ ابھی ماں کے پیٹ میں ہی تھے کہ ایک روز ان کی والدہ  
نے شبہ کا ایک لقمہ کھا لیا۔ آپ ماں کے پیٹ کے اندر اس قدر  
بے چین ہو گئے کہ ماں نے جب تک تھے کڑکے اس لقمے کو نکال نہ  
دیا، اس وقت تک چین نہ آیا۔“ (سینہ الاولیاء۔ افضل الفوائد)  
”ایک اور واقعہ یہ بیان کیا جاتا ہے کہ ایک بار خواجہ عیسیٰ بن

معاذ رازی نے حضرت بازید کی خدمت میں جو کی دو روٹیاں پکا کر بھیجیں اور کہلا بھیجا کہ یہ میں نے آپ زرم سے گوندھ کر پکائی ہیں جب خادم نے آکر یہ پیغام اور روٹیاں دیں تو آپ نے واپس کر دیں اور کہلا بھیجا۔

یہ تو بتا دیا کہ یہ روٹیاں آپ زرم سے گوندھ کر پکائی ہیں لیکن یہ تو نہیں بتایا کہ ان روٹیوں کا اٹھا کس ذریعے سے آیا تھا اور کس کھیت سے جو آئے تھے جب تک اس کی حقیقت معلوم نہیں، ہم ایسی روٹیاں نہیں کھا سکتے۔ (فضل الفوائد)

ذکر الہی طہارت قلب کے لیے ذکر الہی سے بڑھ کر اور کوئی چیز نہیں۔ پیل کو کدورتوں، زنگار اور میل کچیل سے پاک کر دیتا ہے اور جب دل آئینہ کی طرح صاف ہو جاتا ہے تو مشاہدہ الہی کے لائق ہو جاتا ہے۔ خدا تعالیٰ نے ذکر الہی کو کثرت کے ساتھ کرنے کا حکم دیا ہے۔ چنانچہ اس حکم کی تعمیل کرتے ہوئے آپ بکثرت ذکر کرتے تھے۔ اکثر ذکر خفی سے کام لیتے اور کبھی کبھی ذکر جلی بھی کیا کرتے تھے۔ جب بھی ذکر کرتے زبان کو تین پانیوں سے دھو لیتے اور ہمیشہ حضور قلب کے ساتھ ذکر کیا کرتے تھے اس دوران میں کبھی کبھی خداوند تعالیٰ کی بہت اور اپنی کوتاہیوں کا اس قدر شدید احساس ہو جاتا کہ ساری ساری رات ذکر کے لئے بیٹھے رہتے مگر زبان پر کوئی کلمہ نہ لاسکتے۔ تن کا رواں رواں، لرزاں ترساں ہوتا۔ پیشاب بھی کرنے تو وہ خون ہی خون ہوتا۔ امام ربانی حضرت مجدد الف ثانی تحریر فرماتے ہیں **طریقیت کے دو طریقے** تزکیہ نفس کا طریق دو طرح پر ہے ایک وہ طریق ہے جو ریاضتوں اور مجاہدوں سے تعلق رکھتا ہے اور یہ انابت کا طریق ہے

کہ جو مریدوں کے ساتھ مخصوص ہے۔ دوسرا طریق جذب و محبت کا طریق ہے جو اجتہاد یعنی برگزیدہ کرنے کا راستہ ہے اور مرادوں سے تعلق رکھتا ہے۔ ان دونوں طریقوں میں بہت فرق ہے پہلا طریق مطلوب کی طرف خود چل کر جانے کا ہے اور دوسرا طریق مقصود کی طرف لے جانے کا ہے اور رفتن جانے، اُردن (لے جانے) میں بڑا فرق ہے۔ (مکتوبات شریف)

حضرت بایزید کو یہ شرف حاصل ہے کہ آپ کا طریقہ جذب و محبت تھا اور آپ مرید نہیں بلکہ مراد تھے لیکن آپ بڑے عالی ہمت واقع ہوئے تھے کہ آپ نے دونوں طریقوں سے فائدہ اٹھایا۔ ایک طرف انہوں نے ریاضت اور مجاہدات میں ایسی تندہی اور محنت سے کام لیا کہ ہم سننے کی بھی تاب نہیں لاسکتے۔ دوسری طرف جذب و محبت کے ذریعے روحانی مراحل پے درپے طے کرتے چلے گئے حتیٰ کہ زہد کے سارے مراحل صرف تین دنوں میں طے کر لئے حالانکہ دوسروں کی اس میں عمریں صرف ہو جاتی ہیں۔

## ۴۔ ولایت

مجاہدات اور جذب و محبت کے ذریعے حضرت بایزید ولایت اور روحانیت کے ارتقاء کی انتہائی منازل پر پہنچ گئے۔ وصل اور مشاہدے کی راہیں ان پر کھول دی گئیں اور ان نعمتوں کے حق دار قرار پائے کہ جن کا اس آیت میں وعدہ کیا گیا ہے۔

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ - ۲۹

ترجمہ: اور جو لوگ ہماری راہ میں جہاد کریں گے ہم ضرور ان کی

اپنی راہوں کی طرف رہنمائی کر دیں گے اور بے شک اللہ تعالیٰ  
عمل سے کام کرنے والوں کے ساتھ ہے۔

حضرت بائزید <sup>عشوق الہی</sup> ہیں سرمست تھے۔  
شراب حقیقت کی سرشاری شراب حقیقت کے نجانے کتنے جام پیے مگر  
پھر بھی وسعتِ ظرف کا یہ عالم تھا کہ زبان پر ہل من مزید ہی رہا۔  
روایت ہے کہ حضرت یحییٰ بن مغاذری نے ایک بار حضرت بائزید کو لکھ بھیا  
کہ آپ اس شخص کے بارے میں کیا فرماتے ہیں کہ جسے پیئے کو شرابِ محبت کا  
ایک پیالہ مل گیا ہو اور اس میں سرمست ہے۔ آپ نے جواب میں کہلا بھیا  
یہاں تو وہ لوگ موجود ہیں کہ جو کائنات کے سمندر کے سمندر پی گئے ہیں اور پھر  
بھی ہل من مزید (کچھ اور بھی ہے) ان کی زبانوں پر ہے۔ (طبقات  
کبریٰ۔ افضل الفوائد۔ رسالہ قشیرہ۔ تذکرۃ الاولیاء۔ روض الریاحین)  
اس ضمن میں کسی نے کتنے عمدہ شعر کہے ہیں:

۱۔ عجب لمن یقول ذکر ت سرتی

وہل انسی فا ذکرمانسیت

۲۔ شربت الحب کاسا بعد کاس

فما نفذ الشراب ولا رویت

ترجمہ: ۱۔ مجھے اس شخص پر تعجب ہوتا ہے کہ جو یہ کہتا ہے کہ میں نے

اپنے رب کو یاد کیا (میں اسے جواب میں کہتا ہوں کہ) کیا خدا کو میں بھول جاتا

ہوں کہ اسے (پھر) یاد کروں یعنی میں تو اسے ہمیشہ یاد رکھتا ہوں۔

۲۔ میں نے شرابِ محبت کے جام پر جام پیے ہیں پس نہ شراب ختم ہوئی

اور نہ میری پیاس بجھی۔

حضرت بازیدؒ مشاہدہ الہی کی نعمت سے فیض یاب تھے اور یہ  
 مشاہدہ حقیقی مشاہدہ صوفیہ کی زبان میں دل کی نگاہ سے دیدار الہی کرنے  
 کو کہتے ہیں۔ حدیث جبرائیل میں مقام آسمان اسی کی طرف رہنمائی کرتا ہے کہ  
 اَنْ تَعْبُدَ اللّٰهَ كَاَنْكَ تَرَاهُ۔ (بخاری شریف)  
 ترجمہ: تم اس طرح خدا کی عبادت کرو گویا کہ تم خدا کو دیکھ  
 رہے ہو۔

مشاہدہ اور وصل الہی دراصل عبادت کی منزلِ آخری ہے۔ اگر یہ چیز  
 نصیب نہیں ہوتی تو عبادت کا مقصد پورا نہیں ہوا۔ ایک شاعر نے تو یہاں  
 تک کہہ دیا ہے۔

من لم یکن للوصال اھلاً  
 فكل طاعاته ذنوب

ترجمہ: جس شخص کو وصال کی اہلیت اور سعادت میسر  
 نہ ہو تو اس کی ساری عبادتیں اور نیکیاں اکارت گنیں اور وہ بدیوں  
 کے سوا کچھ نہیں۔

## ۵۔ احترامِ شریعت

حضرت بازیدؒ شعائر الہی کی بڑی تعظیم کرتے تھے اور  
 شعائر الہی کا لحاظ انہیں شریعت کا بے حد ادب و احترام ملحوظ رہتا  
 تھا۔ امام شعرانی طبقات کبریٰ میں ابن عطاء اللہ کا قول نقل کرتے ہیں کہ  
 حضرت بازیدؒ کی نسبت مشہور ہے کہ آپ مراسمِ شریعت کی تعظیم کرتے اور  
 شریعت سے نہایت ادب کا برتاؤ کرتے تھے۔

حضرت سید علی سجوی گنج بخشؒ کشف المحجوب میں تحریر فرماتے ہیں حضرت  
بایزیدؒ تمام حالات میں علم دوست اور علما و فقرا کی تعظیم کرنے والے ہوتے ہیں۔ بخلاف اس  
مرد و گروہ کے کہ جنہوں نے بسبب الحاد، شریعت کے خلاف جدوجہد کو اپنا موضوع  
بنالیا تھا۔

حضرت گنج بخش علیہ الرحمۃ فرماتے ہیں کہ حضرت بایزیدؒ بسطامی ان  
نماز کی پابندی بزرگوں میں سے تھے جو ہمیشہ صاحب مجاہدہ اور محو مشاہدہ رہا  
کرتے تھے اور علیہ عشق الہی میں مدبوش اور مغلوب رہتے تھے۔ البتہ جب نماز کا  
وقت آتا تو مدبوش میں آجاتے تھے لیکن نماز پڑھ لیتے تھے تو پھر مغلوب ہو جاتے  
تھے۔ (کشف المحجوب)

آپ نماز جس خشوع و خضوع اور حضور قلب کے ساتھ پڑھتے  
ذوق جمیں سائی تھے وہ صرف خاصانِ خدا ہی کا حصہ ہے۔ بیان کرنے  
والے بیان کرتے ہیں کہ حضرت بایزیدؒ جب نماز کے لئے حضورِ حق میں کھڑے ہوتے  
تو تعظیم شریعت اور ہیبتِ حق کی وجہ سے ان کے سینے کی بڑیوں سے آواز آیا کرتی  
تھی اور لوگ اُسے سنتے تھے۔ (نفحات الانس)

آپ نماز اس انداز سے پڑھتے تھے لیکن اس کے باوجود ہمیشہ یہ سمجھتے  
رہے کہ نماز کے ادا کرنے کا جو حق ہے وہ ادا نہیں ہوا۔  
خود فرماتے ہیں :-

ساری عمر میری یہ تمنا رہی کہ ایک نماز تو ایسی ادا کر لوں کہ جو  
خدا کے شایانِ شان ہو لیکن افسوس نہ کر سکا۔ ایک رات نماز عشا  
کے بعد سے لے کر فجر تک چار چار رکعتیں ادا کیں۔ ہر بار جب فارغ  
ہوتا تو دل یہی کہتا کہ اس سے بہتر ہونی چاہیے، یہاں تک کہ

صبح ہونے کے قریب ہو گئی مجبوراً جلدی جلدی وتر پڑھے، اور  
معبود حقیقی کے حضور التجا کی۔

بارِ اہلبا میں نے اپنے طور پر مقدور پھر کوشش کی ہے کہ تیری  
شان کے مطابق نماز ادا کروں۔ لیکن افسوس نہ ہو سکی، یہ  
نماز بازید کی اپنی حیثیت کے مطابق سے۔

پالنے والے ایتیرے بے نماز بھی تو ایتیرے ہیں، یا زید کو  
بھی ان میں سے ایک سمجھو اور انہیں میں شمار کر لیجئے۔۔۔۔۔  
تذکرۃ الاولیاء

ولایت شریعت کے بغیر نہیں ہوتی۔ حضرت سید علی ہجویریؒ کشف المحجوب  
میں لکھتے ہیں کہ حضرت بازیدؒ سے

لوگوں نے پوچھا کہ ولی کون ہوتا ہے؟

آپ نے نہایت جامع اور بلیغ الفاظ میں جواب دیا:  
”سچا ولی وہ ہوتا ہے جو نفس کا بندہ نہ ہو اور صبر و تحمل کے  
ساتھ خدا کے اوامر و نواہی کی تعمیل کرے۔“

حضرت گنج بخشؒ مزید اس قول کی تشریح کرتے ہوئے فرماتے ہیں یہ اس لیے کہ  
جس شخص کے دل میں خدا کی محبت زیادہ ہوگی، اس کے دل میں خدا کے احکام کی تعظیم  
بھی بہت زیادہ ہوگی اور وہ اپنے آپ کو اپنے محبوب کی منع کردہ چیزوں سے باز  
رکھے گا۔

حضرت بازیدؒ کے نزدیک محض کرامت معیارِ ولایت نہیں، اس سلسلے میں  
ان کا یہ ارشاد آپ زر سے لکھنے کے لائق ہے اور یقیناً پورے ہی دنیا تک نوع انسانیت  
کی رہنمائی کرتا رہے گا۔ آپ نے فرمایا:-

لو نظر تم الی رجل اعطی من الکرامات حتی یرتقی  
 فی اللہوا فلا تغتروا بہ حتی تنظروا کیف تجددونہ عند الامر  
 والمنہی وحفظ الحدود واداء الشریعة (رسالہ تشریحیہ، ونبیات الاعیان)  
 ترجمہ: اگر تم کسی شخص کو دیکھو کہ اس سے خرق عادت ہوتی ہے اور  
 کرامتیں رونما ہوتی ہیں، یہاں تک کہ وہ ہو ایسے اڑنا نظر آتے تو دھوکے  
 میں نہ آجانا اور اسے ولی نہ سمجھ لینا، بلکہ اچھی طرح دیکھ لینا کہ تم اسے  
 اوامر و نواہی کی تعمیل اور شریعت کی ادائیگی اور اس کی حدود کو قائم  
 رکھنے میں کیا پاتے ہو جو بھی احکام شریعت کا پابندی اور عملگی کے  
 ساتھ ادا کرنے والا ہو گا وہی ولی ہو گا۔

حضرت بایزید پوری طرح پابند شریعت تھے  
 بایزید کریم اور صاحب کرامت اور صاحب کرامت ولی تھے جیسا کہ  
 علامہ ابن خلیکان نے آپ کے ترجمہ و تعارف میں لکھا ہے ولہ مقالات  
 کثیرۃ و مجاہدات مشہورۃ و کرامات ظاہرۃ (نبیات الاعیان)  
 صاحب تواریخ آئینہ تصوف نے آپ کے ایک سنو سنو خوارق گنوائے ہیں  
 باہیں ہم حضرت بایزید کے سوانح سے صاف ظاہر ہے کہ آپ کرامت کے خواہاں  
 نہ تھے اور اس کو کوئی زیادہ اہمیت نہ دیتے تھے بلکہ اس کے مقابلے میں انہیں  
 اپنی شخصیت اور روحانیت کی تکمیل کا زیادہ خیال رہتا تھا۔ چنانچہ ایک واقعہ بیان  
 کیا جاتا ہے کہ ایک روز آپ دریائے دجلہ پر گئے۔ دجلہ دونوں کناروں سے  
 بھرا ہوا تھا۔ آپ نے یہ کرامت دیکھی تو فرمایا:

”مجھے اس امر کے ظاہر کرنے میں ذرہ برابر بھی غرور و فخر محسوس  
 نہیں ہوتا کہ گو میں کیسا ہی بے حیثیت ہوں لیکن اپنی عمر کے تیس سال



کسی قیمت پر بھی ضائع نہیں کر سکتا، مجھے بس کربم بننا پسند ہے اور  
مجھے کرامت نہیں چاہیے۔ (سفینۃ الاولیاء، تذکرۃ الاولیاء)

حضرت بایزیدؒ بھی دوسرے بزرگوں کی طرح اپنی کرامتیں دیکھ کر خنداں خوش  
نہ ہوتے تھے کیونکہ انہیں یہ اندیشہ لاحق ہو جاتا تھا کہ کہیں یہ آزمائش روحانی  
ترقی میں رکاوٹ اور استدراج کا باعث نہ بن جلتے چنانچہ شرح تعرف میں دریا  
وانی کرامت بیان کی گئی ہے اور حضرت بایزیدؒ کے یہ الفاظ نقل کیے گئے ہیں کہ  
آپ نے ان کی طرف رخ کر کے کہا: "المکرم المکرم! اور لوٹ آئے۔"

حضرت بایزیدؒ نے جو کچھ پایا وہ صاحب شریعت علیہ الصلوٰۃ  
ادب پمیر و السلام کی محبت، اتباع اور ادب و احترام کے وسیلے سے پایا  
تھا۔ چنانچہ تذکرہ نگار لکھتے ہیں کہ آپ سے پوچھا گیا یہ درجہ جو آپ نے پایا ہے  
کس چیز کے ذریعے پایا ہے اور یہ مقام کہ جس پر آپ پہنچے ہیں کیسے پہنچے ہیں؟  
آپ نے ارشاد فرمایا:

چھپیں ہیں ایک رات بسطام سے باہر نکلا، چاند اپنی چاندنی  
بکھیر رہا تھا اور ساری دنیا محو خواب تھی۔ بارگاہ حق میں نگاہ کی تو  
اٹھارہ ہزار عالم اس کے پہلو میں ایک ذرہ معلوم ہو رہے تھے۔  
طبیعت پر عجیب سی روحانی کیفیت طاری ہو گئی اور عرض کی،  
بار الہا! تیری بارگاہ اتنی عظیم اور اس قدر خالی! اس قدر وسیع  
کائنات اور اس قدر تنہائی!!  
غیب سے جواب آیا:-

"یہ بارگاہ اس سے خالی ہے کہ جو ہمیں نہیں چاہتا، ناشتہ  
رو اس بارگاہ کے لائق کیسے ہو سکتے ہیں؟"

دل میں خیال آیا کہ دریا تے رحمت جوش میں ہے۔ ہم کلامی کا شرف  
 میسر ہے اور اس سے بہتر کیا موقع ہوگا کیوں نہ ساری مخلوق کی  
 بخشش کے لئے عرض کر دوں۔ دفعتاً خیال آیا کہ مقام شفاعت  
 تو شافع روز جزا حضور محمد مصطفیٰ صلی اللہ علیہ وآلہ وسلم کے لئے  
 مختص ہے۔ پس رسول اللہ کے ادب کی وجہ سے خاموش رہا۔  
 پردہ غیب سے آواز آئی:

”اس ایک ادب کی وجہ سے کہ جس کا تم نے لحاظ رکھا ہے  
 ہم نے تمہارا نام بلند کر دیا ہے چنانچہ اب تمہیں قیامت تک لوگ  
 ”سلطان العارفين بايزيد“ کے نام سے یاد کرتے رہیں گے۔“  
 (تذکرہ الاولیاء)

امام ابو نصر قشیری کے سامنے حضرت بايزيد کا یہ واقعہ بیان کیا گیا تو انہوں  
 نے فرمایا: بھذا الہمة نال مانال  
 ترجمہ: حضرت بايزيد نے جو کچھ پایا وہ اسی ہمت (ادب پیمیر)  
 کے ذریعے پایا۔

سے داد جملہ داد ایمان بايزيد  
 آفرین ہا بوجہ نہیں شیرو فرید  
 (مولانا روم)

بعض باتیں اور ان کی حقیقت  
 حضرت بايزيد کے بارے میں بعض باتیں بیان  
 کی جاتی ہیں کہ جو شریعت کے خلاف معلوم  
 ہوتی ہیں۔ ان کی حقیقت یہ ہے کہ وہ محض ان سے منسوب کر دی گئی ہیں۔ حقیقت  
 انہوں نے یہ کبھی ہی نہیں۔ یہ باتیں کچھ تو نادان مریدوں نے اپنے شیخ کے اضافہ

فضیلت کے لئے گھڑیں اور زیادہ تربطینت دشمنوں کی کارستانی ہے کہ جنہیں حضرت بایزید کی عظمت و شہرت کھٹکتی تھی چنانچہ شیخ الاسلام عبداللہ انصاریؒ کہتے ہیں کہ لوگوں نے حضرت بایزید پر بہت زیادہ جھوٹ باندھے ہیں منجملہ ان کے ایک معراج والا واقعہ ہے (لفحات الانس۔ سفینۃ الاولیاء)

بعض باتیں ایسی بھی ہیں کہ ان کی تاویل کی جا سکتی ہے اور روحانی بصیرت سے کام لینے والے ان کے معانی سمجھنے میں کوئی دقت محسوس نہیں کرتے۔ ان کے بارے میں یہ امر ہمیشہ پیش نظر رکھنا چاہیے کہ بعض اوقات الفاظ، معانی کی وسعت کا ساتھ نہیں دے سکتے لہذا معرفت اور وارداتِ روحانی کے اظہار و بیان کے لیے الفاظ کی تنگ دامانی الجھن کا باعث بن جاتی ہے۔ بعض باتیں ایسی ہیں جن کو وہ شخص تو سمجھ سکتا ہے کہ جو اس روحانی واردات سے گزر رہا ہو مگر دوسرے لوگ انہیں سمجھنے کے قابل نہیں ہوتے۔

ایک پہلو یہ بھی ہے کہ حضرت بایزیدؒ کا حقائق و معارف بیان کرنے میں اپنا مخصوص انداز ہے جب تک اس انداز سے آگاہی نہ ہو، بات سمجھنے میں مغالطہ ہو جانے کا امکان ہے۔ آپ کا اندازہ کچھ اس طرح کا ہے کہ پہلا جملہ چونکا دینے والا ہوتا ہے لیکن جب آپ آگے وضاحت کرتے ہیں تو بات بالکل صاف ہو جاتی ہے۔ ظاہر پرست علماء پہلے جملے کو سن کر چونک اُٹھتے ہیں لیکن دوسرے جملے سن کر شرمندہ ہو کر رہ جاتے ہیں اور ان لوگوں کی علمی بے بضاعتی ظاہر ہو جاتی ہے۔

بعض باتیں ایسی ہوتی ہیں جو اصحابِ طریقت سے غلبہ سکر میں زبان سے نکل جاتی ہیں، ان کی حیثیت شطیاتیات کی ہے اور وہ قطعاً قابلِ اعتنا نہیں۔ اگرچہ ان سے کہنے والے کی عظمت میں کوئی فرق نہیں پڑتا تاہم وہ ہمارے لئے سکوت کے مقتضی ہیں اور یہی احتیاط کی راہ ہے۔

بہر حال ایسے تمام حالات میں امام ربانی حضرت مجدد الف ثانیؒ کہ جو خود اتباع شریعت میں اپنی مثال آپ تھے، کا یہ زریں مشورہ پیش نظر رکھنا چاہیے۔  
 ”مسلمانی اور مہربانی کا طریق یہ ہے کہ اگر کسی شخص سے کوئی ایسا کلمہ صادر ہو جو بظاہر علوم شرعیہ کے مخالف ہو تو دیکھنا چاہیے کہ اس کا کہنے کون ہے۔ اگر ملحد و زندقہ ہو تو اس کا رد کرنا چاہیے اور اس کی اصلاح میں وقت ضائع نہ کرنا چاہیے اور اگر اس بات کا کہنے والا مسلمان ہو اور خدا اور رسول پر ایمان رکھتا ہو تو اس کی اصلاح میں کوشش کرنی چاہیے اور اس قول کے واسطے مجمل صحیح پیدا کرنا چاہیے یا اس کے کہنے والے سے اس کا مطلب حل کرنا چاہیے۔ اگر وہ خود اس کے حل کرنے میں عاجز ہو تو اس کو نصیحت کرنی چاہیے اور نرمی کے ساتھ امر بالمعروف اور نہی عن المنکر کرنا چاہیے“ (مکتوبات شریف)

#### ۶۔ خلق خدا پر شفقت

صوفیاء کرام حقوق اللہ کے ساتھ ساتھ حقوق العباد کی ادائیگی پر بہت روز دیتے رہے ہیں جبکہ طبقہ زہاد کے اکثر افراد عموماً اس خوبی سے تہی دامال ہوتے ہیں حالانکہ خدا سے محبت کا تقاضا ہی یہی ہے کہ اس کی مخلوق سے بھلائی اور شفقت کا برتاؤ کیا جائے۔ حضرت بازیدؒ اس معاملے میں بھی سب سے بڑھ کر تھے۔ حسب ذیل واقعہ اس پر بخوبی روشنی ڈالتا ہے۔

حضرت بازیدؒ کا ایک یہودی ہمسایہ یہودی ہمسائے کے ساتھ بھلائی تھا اور وہ کہیں سفر پر چلا گیا۔ اسی دوران میں اس کے ہاں بچہ پیدا ہوا۔ یہودی کے پاس اتنے پیسے بھی نہیں تھے

کہ وہ چراغ تک جلا سکے۔ وہ بڑی کس پرسی کی حالت میں تھی اور بچہ تارکی کے سبب سے روتا رہتا تھا۔ حضرت بایزیدؒ کو اس امر کی اطلاع ہوئی تو وہ ہر روز کسی دوکان سے تیل لاتے اور اس کے گھر پہنچا آتے۔ کچھ عرصہ کے بعد وہ یہودی اپنے گھر آیا تو اس کی بیوی نے حضرت بایزیدؒ کے حسن سلوک کی تمام کیفیت بیان کی۔ وہ یہودی بڑا متاثر ہوا اور آپ کے پاس آیا اور کہنے لگا۔ اے شیخ! آپ نے بڑی مہربانی فرمائی ہے، میں کس زبان سے آپ کا شکر یہ ادا کروں؟

آپ نے جواب دیا:

”یہ تو کوئی بات ہی نہیں۔ ہمسائیگی کا حق تو بہت بڑا ہے۔“ بیان

کرنے والے بیان کرتے ہیں کہ وہ یہودی اپنی بیوی کے ساتھ فوراً  
مسلمان ہو گیا۔ (افضل العوائد تذکرۃ الاولیاء)

جانوروں پر شفقت  
ایک اور واقعہ بھی حضرت بایزیدؒ کی خدا ترسی اور مخلوق خدا پر بے پایاں شفقت کا ثبوت فراہم کرتا ہے اور وہ یہ ہے کہ آپ نے ایک دفعہ ہمدان سے قرظم کے کچھ دانے خریدے اور ان کو استعمال کیا لیکن کچھ دانے بیچ گئے جو آپ نے کسی کپڑے میں باندھ لیے اور بسطام روانہ ہو گئے۔ بسطام پہنچ کر معلوم ہوا کہ ان دانوں میں دو چوڑیاں آگئی ہیں۔ احساس ہوا کہ ان کو ناحق تکلیف دی اور وطن سے بے وطن کیا فوراً واپس ہمدان تشریف لے گئے اور چوڑیوں کو اپنی جگہ پر جا چھوڑا، حالانکہ ہمدان اور بسطام کے درمیان کافی مسافت ہے۔ (رسالہ تشریح)

شیخ فرید الدین عطار مندرجہ بالا واقعہ  
ساری مخلوق کے لئے ہمدردی کا جذبہ پر تبصرہ کرتے ہوئے فرماتے ہیں:-  
”شاید ہی کوئی شخص تعظیم لأمواللہ اور خلق خدا پر شفقت میں

اس حد تک پہنچا ہو۔“  
 درحقیقت جس شخص کے دل میں احکام الہی کی عزت ہوتی ہے، وہی شخص  
 اللہ کی مخلوق پر شفقت کا بڑا نوکیلا کرتا ہے۔  
 آپ کی انسان دوستی اور ایثار و شفقت کا یہ عالم تھا کہ کہا کرتے تھے :-  
 ”اگر خداوند تعالیٰ تمام خلقت کے عوض مجھے دوزخ میں ڈال  
 دے تو کوئی حرف شکایت زبان پر نہ لاؤں گا۔“  
 آپ اپنے مریدوں سے بھی کہا کرتے تھے :-  
 ”میرا مرید تو وہ ہے کہ جو گنہگاروں کو عذابِ جہنم سے بچانے  
 کے لیے کوشاں ہو۔“

اچھے برے سب کے لیے شفقت کے ضمن میں حضرت بائزید کا یہ واقعہ  
 بھی مشہور ہے کہ ایک بار آپ ایک دریا کے کنارے پر بیٹھے تھے کہ ایک بچپو کو  
 پانی میں ڈبکیاں کھاتے دیکھا۔ آپ نے اُسے پانی سے باہر نکالا تو اُس نے ڈنگ  
 مار دیا۔ تھوڑی دیر کے بعد وہ پھر پانی میں جا پڑا۔ آپ نے پھر نکال دیا، اس بار  
 بھی اس نے ڈنگ مار دیا۔ تین چار بار ایسا ہی ہوا، آپ اُسے نکالتے اور وہ ڈنگ  
 مار دیتا۔ ایک شخص جو یہ سارا معاملہ دیکھ رہا تھا بول اٹھا۔ آپ بھی عجیب ہیں کہ وہ  
 ڈنگ مارے جا رہا ہے اور آپ اُسے نکالنے سے باز نہیں آتے۔ فرمایا جب وہ  
 بُرائی سے باز نہیں آتا تو میں نیکی کرنے سے کیوں باز رہوں۔“

### ۷۔ مسندِ رشد و ہدایت پر

حضرت بائزید نے دردمند دل پایا تھا کہ جو بنی نوع انسان کو گمراہی اور  
 ہلاکت کے گڑھوں میں گرتے پرتے دیکھ کر ٹرپ اٹھتا تھا۔ چنانچہ آپ بڑی

دل سوزی سے انہیں تبلیغ کرنے اور ہلاکت سے بچانے اور براہ راست پر لگادینے کی کوشش کرتے تھے۔

موت تبلیغ کی شرائط تبلیغ بہت سے لوگ کرتے ہیں لیکن اکثر و بیشتر موثر نہیں ہوتی۔ اس کی بڑی وجہ اس تبلیغ کا حکمت اور دل سوزی سے خالی ہونا ہے۔ اکثر یہ بھی دیکھا گیا ہے کہ بعض نیک اور صالح والدین کی اپنی اولاد بگڑی ہوئی ہوتی ہے۔ اس بگاڑ کی ساری ذمہ داری اولاد پر نہیں ڈالی جاسکتی کیونکہ اس میں کسی قدر ہاتھ والدین کے طرز عمل کا بھی ہوتا ہے جس طرح حد سے زیادہ لاڈ اور پیار بچوں کو بگاڑنے کا باعث بنتا ہے۔ اسی طرح ناروا سختی بھی اچھے نتائج کبھی نہیں پیدا کرتی بعض اوقات والدین یوں تو عابد و زاہد ہوتے ہیں لیکن تقویٰ سے محروم اور حقوق العباد سے سراسر غافل ہوتے ہیں جب اولاد اپنے والدین کی زندگی کے اس تضاد اور دو رنگی کو دیکھتی ہے تو اس کا رد عمل نہایت ہی رڈی ہوتا ہے۔ مزید برآں وہ اولاد کو سمجھانے کے لیے شفقت و محبت اور نفسیات و حکمت عملی سے کام نہیں لیتے چنانچہ سختی سے جس قدر وہ سمجھاتے ہیں، وہ اولاد اتنی زیادہ خراب ہوتی جاتی ہے۔

صوفیاء کرام کے ہاں تبلیغ کے طریق کار میں شفقت و محبت اور حکمت و تدبیر کو زیادہ دخل تھا جو کچھ وہ کہتے تھے اس سے زیادہ خود اس پر عمل کرتے تھے بلکہ ان کی تبلیغ و ارشاد میں ان کے قال سے زیادہ ان کے حال کا حصہ تھا۔ وہ بزرگ گناہ سے نفرت کرتے تھے لیکن گنہگاروں سے ان کو محبت تھی۔ اسی محبت کا یہ نتیجہ ہوتا تھا کہ وہ گنہگار گناہوں سے بیزار ہو جاتے تھے اولاً تو بد و انابت کے ذریعے سے راہ راست پر آجاتے تھے۔

ادبار کی شب تاریک میں بلاشبہ تبلیغ و ارشاد کے وہی طریقے موثر ہیں کہ  
 جو صوفیائے کرام نے اختیار کئے ہیں کہ جن  
 امید کے روشن چراغ کی بدولت مسلمانوں کے سیاسی ادبار کے دور  
 میں بھی اسلام کی اشاعت ہوتی رہی۔ حتیٰ کہ غیر مسلم فاتح اپنے محکوم مسلمانوں کا  
 مذہب قبول کرنے پر مجبور ہوئے اور جو لوگ پہلے اسلام کو ملنے کے لیے کوشاں  
 تھے وہ اس کی حفاظت کرنے میں لگ گئے اور اس خدمت کو اپنی سعادت سمجھنے  
 لگے۔

ہے عیاں آج بھی تاتار کے افسانے سے  
 پاسباں مل گئے کعبہ کو صنم خانے سے

یہی لوگ اور بلاشبہ یہی صوفیہ بجا طور پر گمراہی کے اندھیروں میں بھٹکتی ہوئی  
 انسانیت کے لیے روشن چراغ کی حیثیت رکھتے ہیں یہی لوگ ہیں کہ جو اسلام کے  
 لیے سرمایہ فخر ہیں کہ جو ملکیت و ادبار کے دور میں حصارِ آخر میں ثابت ہوئے۔  
 یہ وہ بزرگ تھے کہ جنہوں نے اگرچہ ملک تو فتح نہیں کیے مگر حسنِ اخلاق سے  
 دلوں کی اقلیموں کو ضرور فتح کیا ہے اور معاشرہ کے باڑے ہوئے افراد کو سنوار  
 کر صالح افراد میں تبدیل کر دیا۔

ہاں گروہ کہ از ساءِ وفا مستند

سلام ما بر سائند، ہر کجا بستند

حضرت بایزید اور تبلیغ حضرت بایزید اکابر صوفیہ میں سے تھے اور ان کی تبلیغ

لے یاد ہے حضرت بایزید کا مزار بھی ایک تاتاری حکمران نے تعمیر کرایا ہے۔ تاتاریوں  
 نے چونکہ اسلام صوفیائے کرام کی بدولت قبول کیا تھا اس لیے وہ سب صوفیا اور  
 مشائخ سے حسنِ اعتقاد رکھنے لگے۔



کا اندازہ وہی تھا کہ جو صوفیا، کا ہوتا ہے۔ چنانچہ ان کی تبلیغ بڑی موثر ہوتی تھی۔ لوگ آتے تھے اور اپنے گناہوں سے توبہ تائب ہو جاتے تھے۔ بڑے بڑے ڈاکو جو غارت گری میں بدنام تھے آپ کی تبلیغ کے عنقیل راہِ راست پر آگئے آپ کے دستِ حق پرست پر ایسے لوگوں نے بھی توبہ کی سعادت حاصل کی کہ جو مردوں کے کفن پر لینے میں کوئی غار محسوس نہ کرتے تھے۔ ایک بار ایک ایسے شخص کو آپ نے نصیحت کی اور قناعت اور اکل حلال کی تلقین کی کہ جو کم و بیش ایک ہزار کفن چرانے کا مرکب ہو چکا تھا۔ چنانچہ اس نے اس حرکت سے ہمیشہ کے لیے توبہ کر لی اور نیک بن گیا۔ کئی غیر مسلم بھی آپ کے حسن اخلاق سے مسلمان ہوئے جیسا کہ ایک یہودی خاندان کے اسلام لانے کا واقعہ پہلے بیان کیا جا چکا ہے۔

تبلیغ کا ایک ناقابل فراموش واقعہ حضرت بائزیدؒ کی تبلیغ کا ایک اہم محفوظ کر رکھا ہے اور وہ یہ ہے کہ تذکرہ نگار بیان کرتے ہیں کہ ایک روز حضرت بسطامیؒ جا رہے تھے کہ راستے میں انہیں ایک نوجوان ملا جو نشے میں مست تھا اور بربط بجاتا اور گاتا ہوا آ رہا تھا۔ آپ اس کے ساتھ ہوئے اور بڑی شفقت کے ساتھ اسے نصیحت کرنے لگے۔

”بیٹا! یہ زندگی لہو و لعب کے لیے تو نہیں۔ یہ جوانی اگر خدا کی عبادت اور اس کی مخلوق کی خدمت میں صرف ہوتی تو کتنا اچھا ہوتا!  
افسوس! یہ تو انائی بے کار کاموں اور گانے بجانے میں خرچ ہو رہی ہے....“

جوان بدست تھا، وہ غصے میں آ گیا اور اس نے بربط آپ کے سر پر دے

ارا بربط ٹکڑے ٹکڑے ہو گیا اور آپ کا سر مبارک بھی زخمی ہو گیا۔  
حضرت گھر پہنچے تو احساس ہوا کہ اس کا بربط ٹوٹ گیا ہے۔ اس کا دل ضرور  
دکھا ہوگا۔ فوراً ایک آدمی کو بازار بھیجا اور بربط کی قیمت دریافت کرائی۔ دوسرے  
دن آپ اس حالت میں اس شخص کے گھر تشریف لے گئے کہ سر مبارک پر پٹی  
بندھی ہوئی تھی، کافی خون بہہ جانے کی وجہ سے چہرہ زرد تھا، سر پر ایک برتن تھا،  
جس میں کچھ حلوا تھا اور ایک ہاتھ میں کچھ رقم تھی.....  
مکان پر پہنچے تو سلام کے بعد معذرت کرنے لگے:

”میرے بھائی! مجھے افسوس ہے کہ کل میرے منہ سے شاید کوئی سخت بات  
نکل گئی کہ تمہیں غصہ آگیا اور تمہارا بربط ٹوٹ گیا۔ یہ لو اس کی قیمت حاضر ہے۔  
ہاں تو غم و غصے کی وجہ سے تمہارا حلق بھی تو خشک ہو گیا ہوگا۔ یہ تھوڑا سا حلوا  
لا لیا ہوں، اسے کھا لو شاید تمہاری تلخ کامی کچھ دور ہو جائے.....“

اس جوان نے جب یہ شفقت اور حسن اخلاق دیکھا تو اپنے کئے پر برا  
نادم ہوا، پاؤں پڑ کر معافی مانگی اور لہو و لعب سے ہمیشہ کے لیے تائب ہو گیا۔  
اس کے ساتھ ہی کئی اور جوانوں نے بھی توبہ کر لی۔ (تذکرۃ الاولیاء، فضل القواد)  
اے کاش! ایسے بزرگ ہمارے درمیان بھی موجود ہوتے!  
جانے وہ لوگ کہاں کھو گئے کہ جن کی بات بات سے شفقت و خلوص  
ٹپکتے تھے، جو اخلاق کے پیکر اور ایسے کوہِ دثار تھے کہ پہاڑ بھی ان کے صبر و تحمل کا  
مقابلہ نہیں کر سکتے۔

## ۸۔ عجز و انکساری

حضرت بایزیدؒ اگرچہ بہت بڑے عابد و زاہد تھے اور عوام و خواص میں انہیں

بے پناہ مقبولیت حاصل تھی لیکن اس کے باوجود ان میں غرور نام کو بھی نہیں تھا۔ حالانکہ اہل ظاہر تھوڑی سی عبادت کر لیں تو ان میں غرور آجاتا ہے اور معمولی سی مقبولیت ہو جائے تو اترانے لگتے ہیں۔

حضرت خواجہ سلیمان تونسویؒ نے حضرت بایزیدؒ کی انکساری کی ایک حکایت نقل فرمائی ہے کہ حضرت بایزیدؒ کے زمانے میں ایک دفعہ (بسطام میں) مدت تک بارش نہ ہوئی لوگ نماز استسفا کے لئے صحرا میں گئے اور نماز ادا کی، لیکن بارش پھر بھی نہ ہوئی۔ اس پر کچھ لوگ کہنے لگے کہ برس آدمیوں کی شامت اعمال کی وجہ سے بارش نہیں ہوتی۔ آپؒ نے سنا تو فوراً شہر سے نکل کھڑے ہوئے۔ لوگوں نے آپؒ سے شہر چھوڑنے کی وجہ دریافت کی تو فرمانے لگے :-

نُوب سے بُرا تو میں ہی ہوں، اس لیے اس جگہ سے چلا جاتا ہوں تاکہ لوگ میری شامت اعمال کی وجہ سے بارانِ رحمت سے محروم نہ رہیں :-

بالآخر لوگ گئے اور منتیں کر کے اور مجبور کر کے آپ کو واپس شہر میں لے آئے۔ (نافع السالکین)

## ۹۔ دیارِ حبیب میں!

سیاحت کے دوران حضرت بایزیدؒ غالباً خراسان میں تھے حج بیت اللہ کہ حج کا ارادہ کیا۔ زادراہ تقویٰ ساتھ لیا اور سفر کا آغاز کر دیا۔ عاشق، در محبوب تک سر کے بل چل کر جانے کا دعویٰ کرتے رہے ہیں۔ کوئی اور کوچہ جاناں میں سر کے بل چل کر گیا ہو یا نہ گیا ہو، بایزیدؒ ضرور گئے ہیں۔ صاحب تذکرۃ الاولیاء بیان کرتے ہیں کہ حضرت بایزیدؒ جب حج کے لیے گئے

ہیں تو ہر مصلیٰ گاہ پر سجدہ گاہ نکالتے اور دو رکعت نماز نفل ادا کرتے اور اس طرح قدم قدم پر سجدے کرتے بارہ سال میں خانہ خدا تک پہنچے جاتے ہوئے یہ کہتے جاتے۔

یہ دنیا کے کسی بادشاہ کی چوکھٹ نہیں ہے کہ اس جگہ ایک بار دوڑتے ہوئے پہنچ جائیں۔“

یعنی دیارِ حبیب میں جانے کے لیے قدم قدم پر احترام بجالانا چاہیے میر تقی میر کا یہ شعر حضرت بایزیدؒ پر کتنا صادق آتا ہے!

سز دہم سے بے ادبی تو وحشت میں بھی کم ہی ہوتی

کو سوں اس کی اور گئے پر سجدہ ہر ہر گام کیسا

خانہ خدا میں کیا کچھ دیکھا؟ اس کے بارے میں حضرت سید علی ہجویریؒ،

کشف المحجوب میں حضرت بایزیدؒ کا ایک قول نقل کر کے انکشاف کرتے ہیں۔ کہ انھوں نے فرمایا:-

”پہلی بار جب میں زیارتِ کعبہ سے مشرف ہوا تو وہاں میں نے

گھر کو تو خوب اچھی طرح دیکھا لیکن گھر والا نظر نہیں آیا۔ پس میں نے

سمجھا کہ میرا حج ابھی قبول نہیں ہوا۔ دوسری دفعہ مکہ معظمہ گیا تو گھر بھی

دیکھا اور گھر والا بھی تیسری دفعہ حج پر گیا تو گھر والے کا خوب مشاہدہ

کیا اور گھر کہیں دکھائی نہیں دیا۔“

زیارتِ مدینہ منورہ مدینہ کہ جسے محبوب خدا کی آخری آرام گاہ ہونے کا شرف حاصل ہے، ایک ایسی پاک سرزمین ہے کہ جس سے

حقیقت و محبت ہر مسلمان کے دل میں رچی بسی ہوتی ہے بلکہ یہ مقام اہل جناب

یقین کے لئے توفیقاً کا درجہ رکھتا ہے کہ جس کا ذرہ ذرہ ادب و احترام کا متقاضی

ہے اور وہ خاص جگہ جہاں جسدِ مبارک مدفون ہے وہ تو ان کے ہاں ہمدوش  
عرشِ بریں ہے۔

۷ ادب گاہیست زیر آسماں از عرشِ نازک تر  
نفس گم کردہ می آید جنید و بایزید ایں جا  
ایک مسلمان جب مکہ میں فریضہ حج ادا کرتا ہے اور جلالِ خداوندی کی جلوہ  
تابانیوں کا مشاہدہ کرتا ہے تو یہی جذبہ محبت اسے کشاں کشاں مدینے لے  
جاتا ہے کہ جہاں جہاں محمدی کی ایمان افروز نشانیاں ہیں۔  
زیارتِ مکہ کے ساتھ زیارتِ مدینہ اپنی جگہ پر درست ہے لیکن عشق کی  
دنیا کا دستور ہی اور کچھ ہے حضرت بایزید عاشقِ رسول تھے اور عاشقوں کے  
اندازِ ہمیشہ نرالے ہوتے ہیں۔

۸ وللناس فیما لعشقون مذاہب  
حضرت بایزید کی طبیعت نے مناسب نہیں سمجھا کہ حج کے ساتھ ہی زیارتِ  
مدینہ سے فراغت حاصل کر لی جائے، چنانچہ انہوں نے جب حج کیا تو مدینہ منورہ  
نہیں گئے اور کہنے لگے۔

”یہ ادب نہیں کہ زیارتِ مدینہ کو زیارتِ مکہ کے ماتحت رکھ دیا  
جائے“

اگلے سال دیارِ رسول کے لیے الگ خراسان سے رخصت سفر باندھا۔ روضۃ  
رسول پر حاضری دی۔ آنکھیں اشکبار تھیں اور زبان پر درود و سلام کے پاکیزہ  
الفاظ۔ دیر تک روتے رہے اور سلام پڑھتے رہے۔ . . . . اتنے  
میں اونکھ سی آگئی۔ دیکھا تو نظروں کے سامنے حضور سرورِ دو عالم صلی اللہ علیہ وسلم  
جلوہ افروز ہیں اور فرما رہے تھے۔

”بایزید! اٹھو اور اپنی ماں کی خدمت جا کرو۔“

## ۱۰۔ وطن۔ بسطام کی طرف

صاحبِ تذکرۃ الاولیاء رقمطراز ہیں کہ زیارتِ مدینہ سے فارغ ہو کر آپ عازمِ بسطام ہوئے۔ بڑی تیزی سے سفر کر رہے تھے مگر آپ کے پہنچنے سے پہلے آپ کی شہرت بسطام میں پہنچ چکی تھی چنانچہ کافی تعداد میں لوگ آپ کے استقبال کے لئے آئے۔

آپ نے حدنگاہ تک لوگوں کو استقبال کے سئے موجود پایا تو ملامتیہ اندازِ نفس کسی قدر خوش ہونے لگا فوراً اپنی آستین سے ایک روٹی نکالی اور کھانی شروع کر دی چونکہ رمضان المبارک کا مہینہ تھا اور افطایا کا وقت نہیں تھا، اس لیے لوگ بدظن ہو کر چل دیئے۔ صرف چند خاص ارادت مند رہ گئے۔ حضرت بایزیدؒ بہت خوش ہوئے کہ لوگوں کے جہم سے نجات ملی کہ چونکہ عبادت میں نخل ہوتا اور اپنے نفس سے کہنے لگے:-

”یہ تمہارے غرور کی نذر ہے۔“

پھر اپنے ساتھیوں سے مخاطب ہو کر فرمایا:-

”لوگ کس قدر ظاہر ہیں ہیں کہ یہ بھی نہیں جانتے کہ مسافر پر

روزہ فرض نہیں ہے۔“

## ۱۱۔ مادرِ مہرباں کی خدمت میں

تذکرۃ الاولیاء میں تحریر ہے کہ آپ دن بھر شہر سے باہر ٹھہرے رہے اور ادھی رات کو اپنے شہر میں داخل ہوئے۔ اپنے گھر کے دروازے پر پہنچے تو رات

آدھی ڈھل چکی تھی۔ ان کی ماں وضو کر کے مناجات میں مشغول ہوا چاہتی تھی دروازے سے کان لگا کر سنا تو آہستہ آہستہ آواز آرہی تھی۔

”بارا لہا! میرے پردیس گئے بیٹے کو نیک بنا اور اسے خیر عافیت کے ساتھ رکھ۔ پالنے والے! بزرگوں کے دل اس سے خوش کر دے اور اپنی مہربانی سے اس کے حالات کو خوب سے خوب تر بنا دے۔۔۔۔“

حضرت بایزیدؒ نے اپنی ماں کے یہ دعا تہ الفاط سنے تو اُپدیدہ ہو گئے۔ قریب قریب تیس سال کے بعد گھر میں قدم رکھنے اور ماں سے ملنے کا موقع مل رہا تھا۔

لرزتے ہوئے ہاتھوں کے ساتھ دروازے پر دستک دی۔ ماں نے پوچھا۔  
”کون ہو؟“ جواب دیا، تمہارا پردیسی بیٹا!  
ماں کی آنکھوں میں آنسو بھرا آئے بلکہ آنسو تھے کہ رکنے کا نام نہیں لیتے تھے۔ روتی ہوئی آئیں اور دروازے کو کھولا۔ ان کی آنکھیں خراب ہو چکی تھیں۔ مدت سے بچھڑے ہوئے بیٹے کو گلے سے لگایا اور زندھی ہوئی آواز میں کہنے لگیں:

”اے طیفور! جانتے ہو کہ میری آنکھیں کیوں خراب ہو گئیں؟  
صرف اس وجہ سے کہ تمہاری جدائی کے غم میں روتی رہی ہوں  
اور اس قدر تمہارا غم کھایا ہے کہ کمر دوہری ہو گئی ہے!“  
حضرت بایزیدؒ اس کے بعد گھر میں مقیم رہے  
ماں کی خدمت میں معرفت اور ماں کی خدمت میں سرگرم رہے۔ ماں  
کی خدمت بلاشبہ عبادت ہے اور فرمان رسولؐ کے مطابق بہشت، ماں کے

قدموں تلے ہے لہذا ماں ہی کی خدمت کے ذریعے معرفت اور نجات اخروی حاصل کی جاسکتی ہے۔

حضرت بایزیدؒ خود فرماتے ہیں:-

”جس کام کو میں تمام کاموں کے بعد کا کام سمجھتا تھا، درحقیقت اسے سب پر اولیت حاصل تھی اور وہ ماں کی خدمت اور رضا جوئی تھی۔“

مزید ارشاد فرمایا کہ جو کچھ میں اپنی تمام ریاضتوں، مجاہدوں، خدمت اور پردیس میں تلاش کرتا رہا وہ سب کچھ ماں کی خدمت میں مجھے مل گیا۔  
واقعہ یوں ہوا کہ ایک رات والدہ نے مجھ سے پانی طلب کیا میں نے پانی تلاش کیا۔ صراحی میں دیکھا تو پانی نہیں تھا، گھڑے کے پاس گیا تو اس میں بھی پانی موجود نہیں تھا، لہذا دوڑتا ہوا ندی پر گیا اور وہاں سے پانی لے آیا جب واپس پہنچا تو ماں کو نیند آگئی تھی۔ ساری رات لوٹا ہاتھ پر رکھ کر پاس کھڑا رہا۔ حالانکہ رات بڑی سرد تھی۔ جاگیں تو پانی پیا اور جب دیکھا کہ لوٹا میرے ہاتھ پر رکھا ہوا ہے اور وہ ٹھٹھڑ گیا ہے تو کہنے لگیں: ”تم نے اسے ہاتھ سے دکھ کیوں نہ دیا؟“

میں نے جواب دیا ”اس اندیشے کے پیش نظر اسے نہیں رکھا کہ کہیں آپ

پیدا رہوں اور میں حاضر نہ ہوں۔“

ماں کو یہ بات معلوم ہوئی تو مجھے بہت بہت دعائیں دیں اور بلاشبہ جو کچھ مجھے ملا ہے، اسی خدمت اور انہی دعاؤں کے صدقے میں ملا ہے اس کے بعد ماں نے مجھے حکم دیا کہ آدھا دروازہ کھول دوں، میں صبح تک جاگتا رہا۔ کہہیں دروازہ آدھے کی بجائے سارا بند یا کھلانا نہ ہو جائے اور ان کے حکم



کی خلاف درزی ہو جائے۔ اس طرح میں نے ساری رات آنکھوں میں کاٹ دی اور سحر کے وقت وہ سب کچھ پالیا جو کچھ میں مدتوں سے تلاش کرتا پھرتا تھا۔

## ۱۲۔ جرمِ محبت کی سزا

قیام بسطام کے دوران، جرمِ کبریا کے رازدار حضرت بایزیدؒ نے علم و معرفت، جذب و یقین اور عشق و مستی کی باتیں کرنا شروع کر دیں جو اس ماحول میں کہ جہاں معروف، منکر بن چکا تھا اور منکر، معروف کا درجہ اختیار کرتا جا رہا تھا، کسی اور دنیا کی باتیں معلوم ہوتی تھیں۔ جب آپ لوگوں کو غیر اللہ سے ترک تعلق کر کے اللہ سے لو لگانے کی تلقین کرنے، عقل کی بجائے عشق کو مرشد و رہنما بنانے کے لئے کہتے اور ظاہر داری کو چھوڑ کر تزکیہ باطن پر زور دیتے تو ظاہر پرست اور حقیقت نا آشنا علماء جو ان باتوں کی نہ کو نہ پہنچ پاتے وہ زبانِ اعتراض دراز کرنے لگتے۔ مزید برآں حضرت بایزیدؒ کی مقبولیت بھی انہیں ایک آنکھ نہ بھاتی تھی۔ چنانچہ وہ لوگ آپ کے درپے آزار ہو گئے۔ ہو سکتا ہے کہ انہوں نے بادۂ الست کے مرستِ ازلی کی بعض باتوں کو بھی جو کبھی کبھی غلبہ سکھ میں زبان سے نکل جاتی تھیں، بہانہ بنا لیا ہو۔ بہر حال ظاہر پرست علماء اور جاہ پسند امرانے آپ کو طرح طرح سے ستایا اور کئی بار شہر سے نکال باہر کیا حالانکہ آپ کا جرم، جرمِ بے گناہی اور عشقِ الہی کے سوا کچھ نہیں تھا۔

بقول شاعر سے

خونی نہ کردہ ایم و کسی راندہ کشتہ ایم  
جرمِ ہمیں کہ عاشقِ روئے تو گشتہ ایم  
ترجمہ: ہم نے کوئی خون نہیں کیا اور نہ کسی کو قتل کیا ہے۔ ہمارا

جرم بس یہی ہے کہ تیرے رُخِ زیبا کے عاشق ہوئے ہیں۔  
 امام شعرانی "طبقات کبیری" میں تحریر فرماتے  
 جلاوطنی و شہر بدری ہیں :-

حضرت بازیدؒ کو لوگوں نے سات مرتبہ اپنے شہر سے نکال دیا کیونکہ جب  
 آپ سفر سے بسطام واپس آئے اور ایسے علوم میں گفتگو کی جن سے اُس شہر کے  
 لوگ نا آشنا محض تھے یعنی انبیاء اور اولیاء کے مقامات وغیرہ۔ تو حسین بن علیؑ  
 بسطامی نے جو اس نواح کا امام اور علوم ظاہری کا مدرس تھا۔ مخالفت میں سرگرمی  
 دکھائی اور آپ کو شہر بسطام سے نکال دینے کا حکم دیا چنانچہ آپ کو نکال دیا گیا۔  
 جب تک حسین بن علیؑ زندہ رہا۔ آپ نے بسطام میں قائم نہیں رکھا۔ اس کی  
 وفات کے بعد آپ اپنے شہر میں واپس آئے اور لوگ آپ کی تعظیم کرنے اور برکت  
 حاصل کرنے لگے لیکن یہ صورتِ حالات وقتاً فوقتاً بدلتی رہی۔ ایک منکر کی جگہ  
 دوسرا کھڑا ہو جاتا اور آپ شہر سے نکلے جاتے رہے۔ آخر الامر لوگوں کا عقیدہ  
 ان کی نسبت پختہ ہوا اور اب اس وقت تک لوگ ان کی تعظیم کرتے اور ان کی  
 بہستی کو سراپا برکت سمجھتے ہیں۔

شیخ عطارؒ مذکورۃ الاولیاء میں مزید بتاتے ہیں کہ  
 ایک بار جب آپ کو شہر بدر کیا جا رہا تھا تو آپ نے لوگوں سے پوچھا:  
 "مجھے کس لئے شہر سے نکالا جا رہا ہے؟"  
 لوگوں نے جواب دیا: "اس وجہ سے کہ تم اچھے آدمی نہیں ہو۔"  
 آپ نے یہ جواب سنا تو شہر پر ایک حسرت بھری نگاہ ڈالی اور فرمایا:  
 "کتنا اچھا ہے وہ شہر کہ جس کا بُرا آدمی میں ہوں!"

## ۱۳۔ حضرت بایزید کا سیاسی و مذہبی پس منظر

ان کا کارنامہ عظیم

حضرت بایزید نے جب ہوش سنبھالا اور روحانی مراحل طے کرنے شروع کئے اور گرد و پیش پر نگاہ ڈالی تو ملت اسلامیہ کو ایک بڑی آزمائش سے دوچار پایا۔ دنیا داری، ظاہر داری اور عقل پرستی بری طرح مسلمانوں پر چھائی ہوئی تھی یقین کی جگہ تذبذب، سادگی کی جگہ تکلف، سنت کی جگہ بدعت اور ایمان و اعتقاد کی جگہ شکوک و شبہات جنم لے چکے تھے۔ قیصر روم کی بھجوائی ہوئی کتابیں اپنا رنگ لا رہی تھیں۔ یہ انہی علوم و فنون کے برگ و بار ہی تھے جو شجر اسلام پر اکاس پیل کی طرح چھائے جا رہے تھے۔ اعتراض اور عقل پرستی، سرکارِ دہلیہ تک رسائی حاصل کر چکی تھی اور وہاں سے شہرِ پاکر فیشن کا درجہ اختیار کرتی اور فتنہ سامان بنتی جا رہی تھی۔ افسوس علمائے امت چند ایک کو چھوڑ کر عموماً دنیا داری، ہستی پرستی اور نفس پرستی کو اپنا شعار بنا چکے تھے اور دربار میں جگہ مل جانے کو نعمت عظمیٰ سمجھنے لگ گئے تھے۔ مفتی فتویٰ دینے سے پہلے امر اور خلفاء کے اشارہ آبرو کو دیکھ لیتے تھے۔ اسلام کی تعلیمات کے چشمہ صافی پر دنیا داری کی کدورت تہ بہا چلی گئی تھی۔ عبادات پر ظاہر داری اور سلطنت غالب آچکی تھی۔ نمازیں تھیں مگر دکھاوے کی جج تھے تو نام و نمود کی خاطر، اذانیں تھیں تو روح بلالی سے خالی عقل عیار نے زکوٰۃ سے بچنے کے لیے طرح طرح کے حیلے اختراع کر لیے تھے۔

غرض یہ کہ ہر طرف نفسانیت ہی نفسانیت تھی اور خود پسندی، خود غرضی اور خواہشاتِ نفس کی پرستاری کی عملداری تھی۔ دل سوز سے خالی، حرارتِ یقین

سے محروم، عشق الہی کی لذت سے نا آشنا، اخلاص عمل سے عاری اور خدا ترسی کے پاکیزہ جذبے سے تہی داماں ہوتے جا رہے تھے۔ کان تھکے کہ وجدانی بول سننے کو ترس گئے تھے اور آنکھوں کو تو عشق کی جلوہ گری کا مشاہدہ کئے بدیں ہو چکی تھیں۔

ان حالات میں ضرورت اس امر کی تھی کہ کوئی اہل دل بازید کا کارنامہ عظیم اٹھے جو بھٹکے ہوئے انسان کو راہ حقیقت دکھائے، دلوں کی گرہیں کھولے اور انہیں حرارت عشق سے گرمادے عقلیت کے غلام لوگوں کی سوچ کے زاویے بدل کر انہیں حریت فکر سے نوازے، انہیں وجدان اور عشق کی دولت عطا کرے اور اخلاص و محبت، روحانی کیف و سرور اور انسان دوستی اور خدا ترسی کے سبق دے۔

چنانچہ بسطام کی سرزمین سے ایک اللہ والا اٹھا جس نے عقلیت، وضعیت اور رسم پرستی کے خلاف صدائے احتجاج بلند کی اور فرزند ان توجید کو فقیر حبیب اور عشق غیور کی دعوت دی اور تاریخ بتاتی ہے کہ یہ دعوت صد ابھی نہیں رہی بلکہ بالآخر بڑی پُراثر ثابت ہوئی اور سکون قلب کے متلاشی کشاں کشاں، فقر و تصوف کے سکون بخش نخلستانوں کا رخ کرنے لگے۔ انہوں نے زور دار الفاظ میں عقل کی نارسائی، ماندگی اور بے چارگی کو واضح کیا کیونکہ عقل اپنی تمام زبلند پروازیوں کے باوجود وحی اور دین کے ارفع حقائق کا کما حقہ ادراک نہیں کر سکتی۔ اس کی اپنی ایک حد ہے اور اس حد سے آگے یہ ہرگز نہیں بڑھ سکتی جبکہ دین کی حقیقتیں ماوراءِ عقل ہیں لیکن یہ ہمیشہ یاد رکھنا چاہیے کہ ماوراءِ عقل ہونا اور چیز ہے اور خلاف عقل ہونا کچھ اور ہے۔ اسلام بلاشبہ دین فطرت ہے، وہ عقل و خرد کا مخالف نہیں لیکن عقل پرستی کو کبھی برداشت نہیں کر سکتا، وہ ہمیشہ اس فکر و نظر اور تدبیر و تعقل کی

حوصلہ افزائی کرنا ہے کہ جو دینی وجدان کے زیر اثر ہو۔ عقل کے استعمال کی اس حد تک اجازت اور ضرورت ہے کہ اس کے ذریعے یہ معلوم کر لیا جائے کہ فلاں کام کرنے کا واقعی اللہ اور اس کے رسولؐ نے حکم دیا ہے یا فلاں کام سے روکا ہے۔ یہ عمل تدبیر فی القرآن اور درایت فی الحدیث کہلاتا ہے۔ پس اگر غور و فکر اور تحقیق و تفحص کے بعد قرآن و سنت سے کسی کام کے کرنے یا نہ کرنے کا حکم ثابت ہو جائے تو عقل اپنا فرض سرانجام دے چکی، اس کے بعد عشق کی باری ہے، اب مادی نفع و نقصان سے بلند تر ہو کر اس پر عمل پیرا ہو جانا چاہیے۔ اور امر و نواہی پر عمل کرنے وقت خواہ کتنا ہی مادی نقصان کیوں نہ ہوتا ہو، اس کی پرواہ نہ کرنا، کسی ملامت گر کی ملامت اور کسی جابر حکمران کی سطوت کو خاطر میں نہ لانا، رخصت کی بجائے عزیمت پر عمل کرنا اور محض رضائے الہی کو مطمح نظر بنانا عشق کہلاتا ہے اور یہی وہ چیز ہے جس کی حضرت بایزیدؒ نے اپنی زبان کے ہر قول سے اور عمل کے ہر پہلو سے ہمیں تلقین کی ہے، عشق الہی ہی ان کی زندگی تھی، یہی ان کا سرمایہ حیات اور یہی ان کا سبق تھا۔ آپ جو کچھ عشق کے بارے میں کہتے تھے، پورے یقین و اذعان کے ساتھ کہتے تھے۔ وجہ ظاہر ہے، عشق ان کا محض قال نہیں تھا بلکہ حال بھی تھا۔

بقول شاعرے

در محبت آنچه می گویم اول می کنسیم

پارہ بیش است از گفتار ما کردار ما

ترجمہ: محبت کے بارے میں ہم جو کچھ کہتے ہیں، پہلے اس کا تجربہ

کر چکے ہوتے ہیں، ہمارا عمل، ہماری گفتار سے کچھ زیادہ ہی ہے۔

انہوں نے دلوں کی ناکمی کی صحیح تشخیص کی تھی اور نہایت ہی مناسب علاج۔

عشق کے نسخہ شفا میں پیش کیا تھا۔ یہ ان کا عظیم کارنامہ ہے جس کے لئے اہل دل

انہیں رہتی دنیا تک خراج عقیدت پیش کرتے رہیں گے۔  
 جناب پروفیسر خلیق احمد نظامی اس سلسلے میں تحریر کرتے ہیں:-  
 ”صوفیہ گاہ وہ طبقہ جو ان حالات میں پیدا ہوا، اس عقلیت اور وضعیت سے  
 بیزار تھا۔ حضرت بایزید بسطامی، حضرت ذوالنون مصری اور حضرت جنید بغدادی نے  
 جو اس دورِ ثانی کے مشہور مشائخ ہیں سے تھے۔ انہوں نے عقلیت کے خلاف  
 آواز اٹھائی۔ اور عشق پر زور دیا کہ عقلیت اور وضعیت کے مسموم اثرات کو عشق ہی  
 دور کر سکتا تھا۔“

سپاہ تازہ برانگیزم از ولایتِ عشق  
 کہ در حرمِ خطرے از بغاوتِ خسرو است  
 ترجمہ: میں نے ولایتِ عشق سے ایک تازہ فوج تیار کی ہے  
 کیونکہ حرمِ پاک کو عقل کی بغاوت کا خطرہ لاحق ہو گیا ہے۔  
 ان کا کہنا تھا کہ ستاروں کی گذرگاہوں کو ڈھونڈنے کی بجائے انسان اگر  
 اپنے افکار کی دنیا میں سفر کرے تو وہ اپنی شخصی اور قومی زندگی کو شاید بہتر بنا سکے  
 اور سورج کی شعاعوں کو گرفتار کرنے کے بجائے اگر زندگی کی شب تار پاک کو سحر  
 کرنے کی کوشش کرے تو اس سے بنی نوع انسان کو زیادہ فائدہ ہو۔ وہ مادی  
 ترقی جو انسان کو معبودِ حقیقی سے دُور لے جائے، ترقی نہیں، زوال ہے۔ چنانچہ  
 ان بزرگوں نے عشق سے عقلیت کا مقابلہ کیا اور بتایا کہ عشق ہی سے منزلِ مقصود  
 کا پتہ چل سکتا ہے ورنہ عقل تو پائے چوبیس ہے کہ دو قدم بھی اس سے نہیں چلا  
 جاسکتا، جبکہ عشق

عشق دمِ جبریل، عشق دلِ مصطفیٰ  
 عشق خدا کا رسول، عشق خدا کا کلام (اقبال)

اس دور کے صوفیہ کی خصوصیات یہ ہیں :-

جس طرح گذشتہ دور کے صوفیہ نے بنی امیہ کی ملوکیت سے متاثر ہو کر خشیت الہی پر زور دیا تھا۔ اس دور کے صوفیہ نے معتزلہ اور دیگر عقلیت پسند گروہوں کی "وضعیت" سے متاثر ہو کر عشق الہی پر زور دیا اور خود محبت الہی میں سرشاری کی زندگی بسر کی حضرت بایزید بسطامیؒ کے متعلق خواجہ فرید الدین عطار لکھتے ہیں، وہ آتش محبت میں غرق تھے اور تن کو ہمیشہ مجاہدہ اور دل کو مشاہدہ میں مشغول رکھتے تھے۔ ان کی مناجات کا کچھ حصہ خواجہ عطار نے نقل کیا ہے وہ غور سے مطالعہ کے قابل ہے عرض کیا کرتے تھے۔

"بار خدا! کب تک میرے اور تیرے درمیان میں "من" اور "تو" ہوگا۔ اس "من" کو درمیان سے اٹھائے تاکہ میرا من تجھ سے ہو اور میں کچھ نہ رہوں۔ الہی! جب تک میں تیرے ساتھ ہوں، سب سے زیادہ ہوں اور جب اپنے ساتھ ہوں، سب سے کم ہوں....."

"الہی! مجھے زہد درکار نہیں اور نہ عالم بننے کی ضرورت ہے۔ اگر مجھے اہل خیر ہیں سے کرنا چاہتا ہے تو اپنے دوستوں کے درجے تک پہنچا دے۔"

"پانے والے! میں تجھی سے ناز کرتا ہوں۔ الہی! فطرتِ دل پر تیرے اہام کیسے اچھے معلوم ہوتے ہیں!"

— یہ مناجات نویں صدی عیسوی کے اس ماحول میں جب عقلیت ہی عقلیت کا دور دورہ تھا، ایک دوسری دنیا کی آواز معلوم ہوتی ہے۔

(تاریخ مشائخِ چشت)

پانچویں صدی ہجری میں جب اسلام کے مشہور عالم فلسفی اور متکلم امام غزالیؒ دار الخلافہ غزالی، بایزید کے نقش قدم پر

بغداد کی ظاہر داری عقیدت اور شور و شر سے دل برداشتہ ہو کر سکونِ قلب کی تلاش میں نکلے تو فلاسفہ، متکلمین اور باطینہ کے ہاں مددوائے غم نہ پانے کے بعد انہیں تصوف اور طریقت کے کنج عافیت میں ہی پناہ ملی اور ساری پریشانیوں کا حل انہیں بھی حضرت بایزیدؒ کی طرح عشق کے لسنجہ شفا میں ملا۔ اس سلسلے میں انہوں نے حضرت بایزیدؒ کے اقوال اور احوال سے پوری طرح فائدہ اٹھایا اور بعینہ وہی راہ اختیار کی جو حضرت بایزیدؒ تیسری صدی کے نصف اول میں اختیار کر چکے تھے۔

حجۃ الاسلام امام محمد غزالیؒ المنتقذ من الضلال میں رقمطراز ہیں :-  
 اب صرف تصوف باقی رہ گیا میں ہمہ تن تصوف کی طرف متوجہ ہوا تصوف علمی بھی ہے اور عملی بھی۔ میرے لیے علم کا معامہ آسان تھا۔ میں نے ابوطالب مکیؒ کی قوت القلوب اور حارث محاسبیؒ کی تصنیفات اور حضرت جنیدؒ، حضرت شبلیؒ اور حضرت بایزیدؒ بسطامیؒ وغیرہ کے ملفوظات پڑھے اور علم کے راستے سے جو کچھ حاصل کیا جاسکتا تھا وہ میں نے حاصل کر لیا لیکن مجھے معلوم ہوا کہ اصلی حقائق تک محض تعلیم کے ذریعے سے نہیں بلکہ ذوق و حال اور حالات کی تبدیلی سے پہنچا جاسکتا ہے۔ جو علوم میرا سرمایہ تھے خواہ شرعی ہوں یا عقلی ان سے مجھے وجود باری، نبوت اور معاد پر ایمان راسخ حاصل ہو چکا تھا لیکن یہ بھی کسی دلیل محض سے نہیں بلکہ اسباب و قرائن اور تجربات کی بنا پر جن کی تفصیل مشکل ہے۔ مجھ پر یہ اچھی طرح واضح ہو چکا تھا کہ سعادت اخروی کی صورت صرف یہ ہے کہ تقویٰ اختیار کیا جائے اور نفس کو اس کی خواہشات سے روکا جائے اور اس کی تدبیر یہ ہے کہ دار فانی سے بے رغبتی، آخرت کی طرف میلان و کشمکش



اور پوری یکسوئی کے ساتھ توجہ الی اللہ کے ذریعے قلب کا علاقہ،  
دنیا سے ٹوٹ جائے۔“

امام غزالیؒ آگے چل کر تصوف و طریقت پر عمل کے بارے میں لکھتے ہیں:-  
”جو کچھ میرے پاس مال و متاع تھا۔ اس میں سے بقدر کفاف  
رکھ کر سب بانٹ دیا۔ بغداد سے شام آیا اور وہاں دو سال کے  
قریب رہا۔ وہاں میرا کام عزلت و خلوت اور مجاہدے کے سوا کچھ  
نہ تھا۔ میں نے علم تصوف سے جو کچھ حاصل کیا۔ اس کے مطابق  
نفس کے تزکیہ، اخلاق کی درستی و تہذیب اور ذکر الہی کے لئے  
اپنے قلب کو مصفا کرنے میں مشغول رہا۔“

امام موصوفؒ کو جو کچھ ملا، وہ تصوف و طریقت کی راہ سے ملا تھا چنانچہ  
اصحاب تصوف کو خراج عقیدت پیش کرتے ہوئے لکھتے ہیں:-

”مجھے جو کچھ حاصل ہوا، اس کی تفصیل اور اس کا استقصاء تو  
ممکن نہیں لیکن ناظرین کے نفع کے لیے اتنا ضرور کہوں گا کہ مجھے  
یقینی طور پر معلوم ہو گیا ہے کہ صوفیاء ہی اللہ کے راستے کے سالک  
ہیں، ان کی سیرت، بہترین سیرت، ان کا طریق، سب سے زیادہ  
مستقیم اور ان کے اخلاق سب سے زیادہ تربیت یافتہ اور صحیح  
ہیں۔ اگر عقلاء کی عقل، حکماء کی حکمت اور شریعت کے رمز شناسوں  
کا علم مل کر بھی ان کی سیرت و اخلاق سے بہتر لانا چاہے تو ممکن نہیں  
ان کی تمام ظاہری و باطنی حرکات و سکنات، مشکوٰۃ نبوت سے  
سے ماخوذ ہیں اور نور نبوت سے بڑھ کر روئے زمین پر کوئی نور  
نہیں جس سے روشنی حاصل کی جائے۔“ (تاریخ دعوت و عمریت بذیل امام غزالیؒ)

مولانا رومؒ اور تجدید عشقؒ ساتویں صدی ہجری میں جب عقل پرستی اور ظاہر داری اپنے مرید ہندی کے الفاظ میں عشق و مستی کے قائلہ سالار تھے۔

پیر رومی مرشد روشن ضمیر

کارواں عشق و مستی را امیر (اقبالؒ)

انہوں نے حضرت بایزیدؒ کی دعوت عشق کے احیاء و تجدید کی کوشش کی اور وہی سبق دہرایا کہ جو تیسری صدی میں دے چکے تھے۔

مولانا رومؒ کی نگاہ میں بھی عشق ہی تمام روحانی عوارض کے لیے اکسیر و پناہ تھا۔ انہوں نے عشق کو خراج تحسین پیش کرتے ہوئے فرمایا:

شاد باش اے عشق خوش سودائے ما

اے طیب جسمہ علت ہائے ما

اے دوائے نجات و ناموس ما

اے کہ افلاطون و جالینوس ما

علامہ اقبالؒ اور دریں عشقؒ چودھویں صدی میں مغربی تہذیب و اشتراک

کو غلبہ حاصل ہوا اور روحانی اقدار نظر انداز ہونے لگیں تو پیر رومیؒ کے مرید ہندی عاشق رسولؐ علامہ اقبالؒ نے اپنے پیشتر و بزرگوں کی طرح عقل کے مقابلے میں عشق پر زور دیا کیونکہ عشق ہی عمل صالح کا محرک ہے اور سکون قلب، السابیت اور ارتقائے روحانیت کا باعث ہے، انہوں نے مسلمانوں کو یاد دلایا۔

عشق دم جبرئیل عشق دل مصطفیٰ

عشق خدا کا رسول، عشق خدا کا کلام

انہوں نے عصر حاضر کے نوجوانوں کو دردمندی کے ساتھ نصیحت کرتے ہوئے میرکارواں پیرومی کی پیرومی کرنے کی تلقین کی۔

پیرومی رارفیق راہ ساز  
تاخدا بخشند ترا سوز و گداز

## ۱۴۔ دار فانی سے دار بقا کی طرف

ماہ و سال اور دن رات گزرتے چلے گئے اور وہ زندگی کے آخری ایام دن قریب آگئے جبکہ قافلہ سالار عشق حضرت بایزید اپنے ارادت مندوں کو سوگوار چھوڑ کر راہی ملک بقا ہونے والے تھے۔ زندگی کے آخری ایام میں آپ اپنا زیادہ وقت دعا و مناجات اور ذکر الہی میں بسر کرتے تھے کچھ فرصت میسر آتی تو رشد و ہدایت کا سلسلہ جاری ہو جاتا تھا طبیعت میں سوز و گداز پہلے سے ہی تھا لیکن ان دنوں تو یہ کچھ اور بھی فزوں ہو گیا تھا۔ دل سے بات نکلتی اور دلوں میں گھر کرتی جاتی۔ روحانیت کا یہ سدرہ نشین بسطام میں بلبل نبرار داستان کی طرح بیٹھا آخری روحانی بول بول کر اڑ جانے کے لئے پر تول رہا تھا۔ ان دلوں نصیحت میں وہی انداز ہوتا تھا کہ جیسے کوئی بچھڑنے والا اپنے پسماندگان کو وصیت کر رہا ہو۔

حضرت بایزید چاہتے تھے کہ جب وہ اپنے مالک حقیقی کے حضور توبہ آئیں میں پیش ہوں تو ان کے نامہ اعمال میں کسی معمولی سی لغزش کا بھی دھبہ نہ ہو۔ اور یہ دھبے کیسے دھل سکتے ہیں؟

صرف توبہ واستغفار سے!

چنانچہ انہوں نے آخری ایام میں ایک ناقابل فراموش توبہ کی۔ ایسی توبہ کہ

جس پر برسوں کی طاعتیں اور عبادتیں قربان کی جاسکتی ہیں اور اگر اسے گناہگاروں پر تقسیم کر دیا جائے تو ہزاروں کی بخشش کا سامان بن جائے۔

شیخ فرید الدین عطار تذکرۃ الاولیاء میں لکھتے ہیں:

”منقول ہے کہ حضرت بایزیدؒ نے ستر بار بارگاہِ خداوندی میں قرب کا شرف حاصل کیا، ہر بار جب واپس آئے تو اپنی پشت پر زنار دیکھتے چنانچہ اسے توڑ دیتے جب زندگی کے آخری دن آئے اور پیمانہ عمر لبریز ہونے کو ہوا تو ایک روز محراب میں اس حالت میں داخل ہوئے کہ پیٹھ پر زنار تھا اور پوستیں پہنے ہوئے تھے۔ کلاہ سر پر رکھا اور یوں مناجات کرنے لگے۔

بار اہلہ! ساری عمر کی ریاضتوں کو بیچنے نہیں آیا۔ رات رات بھری نمازیں پیش نہیں کرتا، عمر بھر کے روزوں کا تذکرہ نہیں کرتا، ختم ہائے قرآن نہیں گنوتا اور مناجات اور تقرب کے اوقات یاد دلاتا ہوں کہ چونکہ میں سمجھتا ہوں کہ میں عبادت کا جوتی تھا، اسے ادا نہیں کر سکا۔ نام اور شرمسار ہوں۔ اس خلعتِ نصون اور خرقہ طریقت پر بھی مجھے کوئی ناز نہیں۔ بس یوں سمجھ لو کہ ستر سال میں نے آتش پرستی میں بال سفید کئے ہیں اور آج بلکہ ابھی دائرہ اسلام میں قدم رکھ رہا ہوں۔ یہ تو.... زنار کو توڑے دیتا ہوں۔ اس کو توڑ کر اب نئے سرے اللہ اللہ کہنا سیکھ رہا ہوں۔ زبان پر کلمہ شہادت لاتا ہوں اور گواہی دیتا ہوں کہ اللہ ایک اور صرف ایک ہے اور محمدؐ اس کے بندے اور رسول ہیں۔ پلنے والے! تیری مہربانیاں اسبابِ بخشش نہیں۔ تیرے ہاں قبولیتِ محض طاعت پر نہیں۔ اسی طرح تیرا کسی کو دھتکار دینا

صرف معصیت پر نہیں  
 الہی! میں نے جو کچھ نیکی کی ہے، اُسے بھلائے دیتا ہوں تو بھی  
 میرے ان اعمال پر خطِ عفو پھیر دے کہ جو تمہیں پسندِ خاطر نہیں۔  
 بار آہا! میں نے اپنے سے پندارِ طاعت کی گرد کو دھو ڈالا ہے  
 تو بھی اپنی رحمت سے مجھ سے معصیت کی گرد دھو ڈال:

تذکرۃ الاولیاء اور نفعات الانس میں ہے کہ حضرت یازیدؓ ابتدا  
 لمحاتِ آخریں عمر سے ہی بہت زیادہ اللہ اللہ کرتے تھے اور ذکرِ الہی میں  
 وقت بسر کرتے تھے۔ جب وصال کا وقت قریب ہوا تو بھی اللہ اللہ زبان  
 مبارک پر جاری تھا۔ اس وقت سراپا عجز و انکسار بن گئے تھے اور وہی احساس  
 دامنگیر تھا کہ جو خاصانِ خدا کا حصہ ہے یعنی یہ احساس کہ اس طرح عبادت نہیں  
 ہو سکی جس طرح عبادت کرنے کا حق تھا۔  
 چنانچہ زبان مبارک پر یہ جملے لاتے۔

اللہی لا اذکرتک الا عن غفلتی و ما خدمت الا عن فتورۃ  
 توجہہ! اے میرے اللہ! میں نے تجھے یاد نہیں کیا مگر بھول بھول  
 کر اور اسی طرح تیری عبادت نہیں کر سکا مگر وقفوں کے بعد۔  
 اب جبکہ اپنی جان تیرے حوالے کر رہا ہوں۔ اس وقت بھی تیری طاعت  
 سے غافل ہوں۔ معلوم نہیں تیرے حضور کے قابل کیسے ہوں گا!  
 وفات کے وقت زبان پر اسمِ ذات تھا۔ امیر و رجا کا غلبہ  
 وفات و وصال بڑھ گیا تھا اور بقائے الہی کا احتیاق فزون ہو گیا تھا۔ اس  
 طرح ذکر و حضور میں آپ نے اپنی جان، جان آفریں کے سپرد کی۔  
 وصال کے وقت یقیناً عالمِ بالائے یہ ندا آرہی ہوگی۔

يَا أَيُّهَا النَّفْسُ الْمَطْمَئِنَّةُ أَنْجِعِي إِلَىٰ رَبِّكَ رَاضِيَةً مَّرْضِيَّةً

فادخلی فی عبادی وادخلی جنتی۔ (۸۹/۳)

ترجمہ: لوٹ آؤ، لوٹ آؤ اے مطمئن جان! اپنے رب کی طرف

راضی خوشی ہو کر۔ پس شامل ہو جاؤ میرے خاص بندوں میں ورنہ

ہو جاؤ میری خاص جنت (کہ جو تمہارے لیے حتمی براہ ہے)

سال وصال صحیح قول کے مطابق ۲۶۱ھ بمطابق ۸۷۵ء سے

سن وفات بعض اقوال میں ۲۳۴ اور ۲۶۴ھ کو بھی وفات کا سال بیان

کیا جاتا ہے لیکن یہ سال درست نہیں۔

صاحب تواریخ آئینہ تصوف نے بعض ارباب کشف کی تحقیق کی بنا پر مزید

تصریح کی ہے کہ وصال مبارک ۱۵ ماہ شعبان ۲۶۱ھ بروز دو شنبہ بوقت نصف

شب ہوا۔

إِنَّا لِلَّهِ وَإِنَّا إِلَيْهِ رَاجِعُونَ

جب آپؐ کی وفات حسرت آیات کی لوگوں کو اطلاع ہوئی تو لوگ ہزاروں

تدفین کی تعداد میں جمع ہو گئے۔ جنازہ بڑی شان سے اٹھا۔ کیوں نہ اٹھا۔

ایک عاشق کا جنازہ تھا اس لیے اسے دھوم سے ہی اٹھنا چاہیے تھا۔ لوگ

اتنے زیادہ تھے کہ بہت سے لوگ کندھا بھی نہ دے سکے۔

حضرت ابو موسیٰؓ جو آپؐ کے پیچھے اور خادم خاص تھے، وہ اس وقت اتفاق

سے بسطام میں موجود نہ تھے کہ جب آپؐ نے رحلت فرمائی۔ ان کا بیان شیخ عطارؒ

نے نقل کیا ہے وہ کہتے ہیں کہ میں نے خواب دیکھا کہ عرش میرے سر پر ہے اور

میں اُسے اٹھائے جا رہا ہوں۔ بڑا حیران ہوا اور کچھ سمجھ میں نہ آتا تھا کہ اس کی تعبیر

کیا ہے۔ فوراً بسطام کی طرف روانہ ہو گیا تاکہ اپنے پروردگار سے اس کی تعبیر جا کر

پوچھوں۔ بسطام پہنچا تو معلوم ہوا کہ حضرت انتقال فرما چکے ہیں حد نظر تک لوگ ہی لوگ نظر آتے تھے اور بے شمار خلقت تھی کہ جو جمع ہو گئی تھی۔ جب انہوں نے جنازہ اٹھایا تو میں نے بڑی کوشش کی کہ جنازے والی چارپائی کا کوئی کوزہ مجھے بھی اٹھانے کو مل جائے مگر ناکام رہا۔ جنازہ قبرستان کے قریب پہنچ چکا تھا۔ اب مجھ میں مزید صبر کی تہمت نہ تھی۔ آگے بڑھا اور چارپائی کے نیچے ہو گیا اور اس طرح جنازہ اٹھانے کی سعادت حاصل کر لی۔

اب مجھ پر اس خواب کی حقیقت بھی منکشف ہو گئی کہ جو پہلے دیکھا تھا۔

حضرت بایزید بسطام میں پیدا ہوئے تھے اور اسی کی خاک میں **مدفن مبارک** دفن ہوئے وہ مقام کہ جہاں آپ آسورہ خواب میں، وہاں اب گورستان طیفور کے نام سے ایک قبرستان عالم وجود میں آ گیا ہے۔ مزار مبارک مرجع خاص و عام ہے۔ یہاں صوفیائے کرام بڑی عقیدت سے حاضر ہوتے ہیں۔ فاختہ پڑھتے اور روحانی فیض اٹھاتے ہیں۔

مزار پر ایک قبہ ہے کہ جو ایک تاتاری حکمران کے اظہار عقیدت کی یادگار ہے۔ تاتاری بزرگان دین کے بڑے معتقد ہو گئے تھے کیونکہ ان کا اسلام قبول کرنا مشائخ اور صوفیہ کرام کی پُر خلوص کوششوں کا مرہون منت تھا۔ جرمن مستشرق کارل برکمان اور انگریزی انسائیکلو پیڈیا آف اسلام کے مقالہ نگار کے بیان کے مطابق یہ قبہ تاتاری حکمران الجاتون نے ۷۰۰ھ بمطابق ۱۳۰۰/۱۳۰۱ھ میں تعمیر کرایا تھا۔

وصال کے وقت عمر مبارک چوبیس اور پچھتر کے درمیان تھی لیکن آپ **عمر مبارک** خود اس عمر کے آخری چار سالوں کو اپنی حقیقی اور روحانی عمر قرار دینے تھے جیسا کہ انہوں نے زندگی کے آخری ایام میں عمر کے بارے میں ایک سوال کا جواب دیتے ہوئے ارشاد فرمایا تھا۔

تذکرۃ الاولیاء میں ہے کہ لوگوں نے آپ سے عمر کے بارے میں پوچھا تو

فرمایا:-

”میرا عمر چار سال ہے۔ لوگوں نے تعجب سے پوچھا وہ کیسے؟  
فرمایا، ستر سال کا عرصہ دنیا کے حجاب میں بسر ہوا ہے چار  
سال جوئے ہیں کہ مشاہدہ حق سے فیض یاب ہوں۔ اچھی طرح  
یاد رکھو کہ جو عمر حجاب میں گزرے اس کا ہمارے ہاں حقیقی عمر میں  
شمار نہیں ہوتا۔“

تذکرۃ الاولیاء میں منقول ہے کہ ایک مرید نے  
نیکیرین سے سوال و جواب حضرت بایزیدؒ کی خواب میں زیارت کی دوران  
سے پوچھا کہ منکر و نیکر کے ساتھ کیسے گزری؟ ارشاد فرمایا:

”اُن عزیزوں نے مجھ سے خدا کے بارے میں سوال کیا۔ میں نے  
جواب دیا کہ تمہارا اس سوال سے مقصد پورا نہیں ہو سکتا۔ اس  
وجہ سے کہ اگر میں کہتا ہوں کہ میرا خدا وہ ہے کہ جو واحد لا شریک  
ہے تو میرا تو کہہ دینا آسان ہے۔ لیکن بہتر یہی ہے کہ تم واپس جا کر  
خدا سے ہی پوچھ لو کہ وہ مجھے کیا سمجھتا ہے جو کچھ وہ کہے، وہی میں  
ہوں کیونکہ میں اگر سو بار بھی کہوں کہ میرا خدا وہ ہے جب تک وہ  
مجھے اپنا بندہ قرار نہیں دیتا، ایسا کہنے کا کوئی فائدہ نہیں۔“

مولانا جامیؒ نے نفحات الانس میں اس سلسلے میں ایک اور واقعہ لکھا ہے کہ  
”بعض لوگوں نے حضرت بایزیدؒ کو ان کی وفات کے بعد  
خواب میں دیکھا اور ان سے سوال و جواب کے بارے میں دریافت  
کیا تو آپ نے فرمایا:-



”فرشتوں نے مجھ سے پوچھا اے بوڑھے شخص اپنے ساتھ کیا

لا رہا ہے؟

میں نے جواب دیا:-

”جب کوئی درویش کسی بادشاہ کے دربار میں جاتا ہے تو

اس سے یہ نہیں پوچھتے کہ تو کیا لایا ہے بلکہ اسے کہتے ہیں

کہ بتاؤ کیا چاہتا ہے؟

تاریخ بتاتی ہے کہ امیر المومنین حضرت علی ابن

رفیقیدو لے نہ از دل ما ابی طالب نے بستر مرگ پر دم واپس اپنے

فرزند حضرت حسنؑ کو ایک یہ بھی نصیحت کی تھی، ”بیٹا! دنیا میں زندگی اس طرح

بسر کرو کہ تمہارے اخلاق کی کشش سے لوگوں کے ٹھٹھے کے ٹھٹھے تمہارے گرد

جمع رہیں اور جب تم دنیا سے رخصت ہو جاؤ تو کچھ آنکھیں ایسی ضرور ہونی چاہئیں

کہ جو تم پر چار آنسو بہا سکیں۔“

حضرت حسنؑ نے یقیناً اس پر عمل کیا اور جب ان کی وفات ہوئی تو دو

دشمن سب کی آنکھیں اشکبار تھیں۔

حضرت بایزیدؒ نے بھی اپنی زندگی کچھ اس انداز سے گزاری اور اپنے اخلاق

و محبت سے لوگوں کے دلوں پر اتنے گہرے نقش چھوڑ گئے کہ عرصہ تک لوگوں کی آنکھیں

اشکبار رہیں اور ان کے دل آپ کو اپنے درمیان نہ پا کر مدتوں درد مند رہے۔ احباب

اور ارادت مند اکثر آپ کو یاد کرتے رہتے اور آپ کے معرفت بھرے کلمات اور

پیاری پیاری باتوں کو دھراتے رہتے غالباً یہی وجہ ہے کہ جس قدر آپ کے اقوال

محفوظ چلے آتے ہیں شاید ہی کسی اور بزرگ اور شیخ طریقت کے محفوظ ہوئے ہوں۔

سا لہا سال تک آپ اپنے عقیدت مندوں کے خواب و خیال کی دنیا پر چھائے

رہے۔ اگر کسی مرید کو خواب میں زیارت کا ثمر حاصل ہو جاتا تو وہ اسے دنیا و  
 جہاں کی ہر نعمت سے پیش قیمت سمجھتا۔ حضرت یازیدؓ کو دنیا سے گزرے گیارہ سو  
 سے کچھ زیادہ ہی سال ہو چکے ہیں مگر ان کی یاد ہے کہ ابھی دلوں میں باقی ہے  
 اور قیامت تک باقی رہے گی۔

سے  
 ہرگز نہیں دانتکہ دلش زندہ شد عشق  
 ثبوت است بر جریدہ عالم دوام ما



# باب دوم

آپ کے بہرہ ہے، جو معتقد میر نہیں



معاصر مشائخ اور تلامذہ

سلطان العارفين حضرت بايزيد بسطامي قدس سرہ العزیز اولیائے کرام اور صوفیہ عظام کے سرخیل ہیں۔ آپ روحانیت اور معرفت کے اس بلند مقام پر فائز تھے اور انھوں نے علم و عرفان کے اس قدر موتی بکھیرے ہیں کہ ان کے ہم عصر اور بعد میں آنے والے مشائخ اپنے آپ کو ان کی خوشہ چینی پر مجبور پاتے ہیں۔ میر انیس کے الفاظ میں گویا یہ ان کا اذن عام تھا۔

سے لگا رہا ہوں مضامین نو کے پھر انبار  
خبر کہ و میرے نرمن کے خوشہ چینیوں کو

دلی کو دلی پہچانتا ہے اور اہل دل کی قدر اہل دل ہی کو ہوتی ہے صاحب استعداد بڑی تعداد میں آتے رہے اور دامن بھر بھر کر جاتے رہے بہت سے بزرگوں نے آپ سے کسب فیض کیا اور اس شرف پر ہمیشہ نازاں رہے تاریخ بتاتی ہے کہ اپنے عہد کے مشائخ میں جس قدر عزت و احترام حضرت بايزيد کو میسر تھا شاید نہی کسی دلی کو حاصل رہا ہو۔

سے ایں سعادت بزور بازو نیست  
تا نہ بخشد، خدائے بخشندہ

آپ خود بھی راہ طریقت کے ہم سفر ساتھیوں کا بڑا احترام کرتے تھے۔ جو کوئی اللہ والا آپ کے ہاں آتا آپ اگے بڑھ کر استقبال کرتے تھے بلکہ اگر کہیں کسی بزرگ کے قیام کی خبر سنتے تو خود وہاں پہنچ کر جالتے۔ ہم عصر مشائخ کے ساتھ نامہ و پیام کا سلسلہ برابر جاری رہتا تھا۔ آپ ان کے قدر دان تھے۔ اور وہ آپ پر دل و جان سے فدا اور آپ کی عظمت کے معترف۔

معاصرانہ چشمک ایک مشہور چیز ہے اور اہل دنیا کے اکثر دوا میں پائی جاتی ہے لیکن صوفیہ کے ہاں اس کا گزر ہی نہیں۔ ان کے سینے بے کینے اس

کدورت سے پاک و صاف ہوتے ہیں۔

مشائخ اور تلامذہ سے نامہ و پیام میں روحانی مسائل زیر بحث آتے تھے۔ اسرار و معارف بیان ہوتے تھے۔ طریقت و سلوک کی گتھیاں سلجھائی جاتی تھیں۔ مرید اور مشائخ اپنے احوال لکھ بھیجتے اور ان کی پُر خلوص رہنمائی کی جاتی تھی۔ اس نامہ پیام میں حضرت بایزیدؒ کی حیثیت سلطان العارفین اور مرشدِ کامل کی حیثیت میں ممتاز نظر آتی ہے۔ متعدد بزرگ خود آپ کی خدمت میں گیا کرتے تھے۔ آپ جہاں کہیں تشریف فرما ہوتے، ارشد و ہدایت کا سلسلہ جاری رہتا تھا۔ محفلیں جمتی اور مجلسیں منعقد ہوتی تھیں جن میں آپ شریعت و طریقت اور علم و عرفان کا درس دیا کرتے تھے۔ ان مجلسوں میں عام مریدوں کے علاوہ کسی نامور بزرگ بھی شریک ہوتے اور استفادہ کرتے تھے۔ یہ درس قال اور حال کے تال میل اور لطیف امتزاج سے تربیت پلاتے تھے اور تزکیہ نفس اور تصفیہ باطن میں بڑے موثر ثابت ہوتے تھے جس طرح سلطانِ وقت کے اظہار اطاعت کے لئے رعایا بیعت کرتی تھی، اسی طرح سلطانِ عارفین کی بیعت کے لئے عارفوں اور سالکوں کے ٹھٹھ کے ٹھٹھ لگے رہتے تھے۔

اپنے عہد کے مشائخ میں حضرت بایزیدؒ اس طرح تھے کہ جس طرح ستاروں میں بدرِ کامل اور ماہِ چہار دم ہوتا ہے اور روحانیت کی جس منزل پر آپ تھے اس کی گدراہ کو بھی دوسرے ولی نہیں پہنچ سکے۔

ان کے دور کے صوفیہ اور مشائخ کی زندگیوں کا مطالعہ کیا جائے تو یہ حقیقت اُجاگر ہو جاتی ہے کہ ہم عصر مشائخ میں کوئی بھی ان کا ہمسر نہیں تھا۔ بالآخر یہی کہنا پڑتا ہے۔

ع  
بمقامیکہ رسیدی ز سدایح ولی  
معاصر بزرگ اور تلامذہ جنہوں نے آپ کے گلشنِ علم و عرفان سے خوشہ چینی کی یا

کسی نہ کسی طرح فیض حاصل کیا اور آپ کی جلالت قدر کے معترف و معتقد رہے  
ان میں سے بعض سربراہ اور وہ اکابر کے اسمائے گرامی حسب ذیل ہیں :-  
(۱) مترشدین و معتقدین ۔

آپ کی شخصیت چنداں محتاج تعارف نہیں ہے ۔  
۱۔ حضرت جنید بغدادیؒ سید الطائفہ آپ کا لقب ہے اور آپ ظاہری اور  
المتوفی ۲۹۷ھ باطنی علوم کے امام تھے حضرت سید علی ہجویریؒ  
انہیں اہل طریقت کے شیخ المشائخ اور شریعت کے امام الاممہ کے القاب عالیہ سے  
یاد کرتے ہیں حضرت جنیدؒ سلسلہ قادریہ اور سہروردیہ کے شیخ الشیوخ ہیں اور آپ  
حضرت بایزیدؒ کے روحانی مرتبے کے بڑے معترف اور معتقد تھے ۔  
تذکرہ نگار متفق ہیں کہ آپؒ نے فرمایا :-

”بایزید ہم میں ایسے ہیں جیسے جبرائیل فرشتوں میں ہیں“  
(کشف المحجوب - تذکرۃ الاولیاء - سفینہ الاولیاء)

بلاشبہ حضرت جنیدؒ کا یہ قول حضرت بایزیدؒ کی عظمت روحانی کا اعلان جلی ہے  
یاد رہے کہ ناموس اکبر روح الامین حضرت جبرائیلؑ وحی پہنچانے کے اہم ترین منصب  
پر فائز رہے ہیں اور جو قرب خداوندی انہیں حاصل ہے، وہ کسی بھی مقرب سے  
مقرب فرشتے کو نصیب نہیں ہوا۔ بے شک وہ ایسے روحانی اسرار کے محرم راز ہیں  
کہ جن کی اوروں کو ہوا بھی نہیں لگی۔

۲۔ حضرت ذوالنون مصریؒ آپ اپنے وقت کے بہت بڑے متقی عالم اور صاحب  
طریقت ولی تھے۔ ان کا حضرت بایزیدؒ کے  
المتوفی ۲۴۵ھ ساتھ نامہ و پیام جاری رہتا تھا اور اپنے مریدوں  
کو ان کی خدمت میں بھیجا کرتے تھے۔ انہوں نے دو تین بار تحفے بھی بھیجے تھے جیسا کہ

”مذکرۃ الاولیاء میں روایت ہے کہ:

ایک بار حضرت ذوالنون مصریٰ نے حضرت بایزیدؒ کی خدمت میں ایک  
مصطفیٰ بھیجا۔ آپ نے اُسے واپس کر دیا اور فرمایا:  
”ہمارا مصطفیٰ سے کیا کام؟ ہمیں تو اب مسند و رکار ہے کہ اسے  
تکبیر بنائیں۔“

یعنی ہمارا معاملہ نیاز کی حدود سے گزر گیا ہے اور اب ہم ناز کی حدود میں  
داخل ہو چکے ہیں۔

حضرت بایزیدؒ کے خادم خاص حضرت ابو موسیٰؒ بیان کرتے ہیں کہ اس کے  
بعد حضرت ذوالنونؒ نے ایک عمدہ تکبیر بھیج دیا مگر آپ نے وہ تکبیر بھی واپس کر دیا۔  
حضرت ابو موسیٰؒ کا بیان ہے کہ حضرت اُس وقت مجاہد بے کر کے بہت نحیف و نزار  
ہو چکے تھے اور جسم مبارک پر بڑیوں اور کھال کے سوا کچھ باقی نہ رہا تھا۔ تکبیر  
واپس کرتے وقت آپؒ نے فرمایا:

”جس کی تکبیر گاہ حق تعالیٰ کا لطف و کرم ہو اسے دنیاوی تکبیروں اور

سرانوں سے آسائش و آرام حاصل نہیں ہوا کرتا۔۔۔۔۔“

جیسا کہ پہلے بیان کیا جا چکا ہے کہ حضرت ذوالنونؒ اپنے مریدوں کو فیض  
صحبت حاصل کرنے کے لیے اکثر حضرت بایزیدؒ کی خدمت اقدس میں بھیجا کرتے  
تھے۔ ادھر حضرت بایزیدؒ حضرت بایزیدؒ یا دالبی میں اس قدر خود فراموش ہوتے  
جا رہے تھے کہ انہیں اپنے آپ کی بھی خبر نہ رہتی تھی چنانچہ وہ مرید بعض اوقات  
کچھ اس قسم کے حادثوں سے بھی دوچار ہو جاتے تھے۔

کشف المحجوب اور رسالہ قشیریہ میں تحریر ہے کہ ایک بار حضرت ذوالنونؒ  
نے اپنے ایک مرید کو آپ کی خدمت میں بھیجا۔ وہ شخص بسطام میں حضرت بایزیدؒ

کے مکان پر آیا اور دستک دی۔ حضرت یزیدؓ باہر نکلے اور ان سے پوچھا:

”آپ کون ہیں؟ اور کس سے ملنا چاہتے ہیں؟“

وہ شخص بولا: ”حضرت یزیدؓ سے ملنا چاہتا ہوں۔“

آپ نے یہ سنا تو فرمایا:-

”بایزید کون ہے؟ کہاں رہتا ہے؟“

وہ شخص یہ سن کر واپس چلا گیا اور کہنے لگا: ”یہ تو کوئی دیوانہ معلوم ہوتا ہے۔“

واپس جا کر اس نے حضرت ذوالنونؒ کو سارا حال کہہ سنایا:

حضرت ذوالنونؒ سن کر رو دیئے اور فرمایا:

اخى ابويزيد ذهب فى الذاهبين الى الله -

ترجمہ :- میرا بھائی، بایزید یقیناً اس جانے والی جماعت میں

جا شریک ہوا ہے کہ جو خدا کی طرف سرگرم سفر ہے۔

حضرت یزیدؓ غالباً زیادہ قیام اللیل نہیں کرتے تھے اور بظاہر سو رہے

تھے حالانکہ ان کا دل ذکر کے لحاظ سے بیدار رہتا تھا اور اس طرح یادِ الہی سے

غافل نہیں ہوتے تھے۔ مزید برآں ان دنوں ان کا طریقہ جذب و محبت تھا کہ

جس میں زیادہ محنت اور مشقت درکار نہیں ہوتی۔ حضرت ذوالنونؒ نے اس ظاہرہ

حالت پر قیاس کرتے ہوئے شب بیداری کی طرف توجہ دلائی۔

چنانچہ امام ابوالقاسم القشیریؒ اور حضرت شہاب الدین سہروردیؒ تخریب

کرتے ہیں کہ ایک دفعہ حضرت ذوالنونؒ مصریؒ نے حضرت یزیدؓ کے پاس

ایک شخص کو بھیج کر کہلا بھیجا:-

”یہ نیند اور راحت کب تک رہے گی؟ تاملہ تو دور۔“

بہت دور جا چکا:-



بیدار بخت با زید نے اپنے دوست کی یہ پُر خلوص فہمائش سنی تو زبان پر تحدیثِ نعمت کا یہ زمزمہ آگیا اور فرمایا:-

”میرے بھائی ذوالنونؒ کو کہہ دیجئے گا کہ مرد تو وہ ہے کہ جو ساری رات تو سویا رہے اور صبح ہو تو قافلے سے پہلے منزل پر پہنچ جائے“

حضرت ذوالنونؒ نے یہ سنا تو فرمایا:-

”انہیں یہ مرتبہ مبارک ہو، افسوس! ہمارے احوال تو ابھی ان کی گریہ گاہ کو بھی نہیں پہنچ پائے...“ (عوارف المعاف رسالہ تشریح)

۳۔ حضرت شفیق بلخی رحمۃ اللہ علیہ کرام میں سے تھے۔ آپ حضرت المتوفی ۲۵۳ھ با زید کے ہاں آیا کرتے تھے اور رونی

معاملات میں تبادلہ کیا کرتے تھے۔ تذکرہ نگاروں نے ایک واقعہ نقل کیا ہے کہ جس سے دونوں بزرگوں کے درمیان گہرے دوستانہ تعلقات، احترام مشائخ کی اہمیت اور حضرت با زیدؒ کی ولایت و کرامت پر روشنی پڑتی ہے۔

واقعہ یہ ہے کہ ایک بار حضرت شفیق بلخی اور حضرت ابو تراب نخستیؒ حضرت با زیدؒ کے پاس بسطام میں آئے۔ کھانے کا وقت ہوا تو دسترخوان لایا گیا، ایک نوجوان حضرت با زیدؒ کی کھانا وغیرہ کھلانے میں مدد اور خدمت کر رہا تھا۔ دونوں بزرگوں نے اُسے کھانے میں شریک ہونے کے لئے کہا۔ اس نے انکار کیا اور کہنے لگا کہ میں تو نفلی روزے سے ہوں۔

حضرت ابو ترابؒ نے فرمایا: کھالے تمہیں ایک ماہ کے روزوں کا ثواب مل

جائے گا۔ لیکن اُس نے کھانے سے انکار کر دیا۔ اس کے بعد حضرت شفیقؒ نے فرمایا۔  
 ”کھا لو، خدا تمہیں سال کے روزوں کا ثواب عطا کرے گا۔“

مگر وہ پھر بھی نہ مانا جس سے ان بزرگوں کی دل شکنی ہوئی۔

اس پر حضرت بازیدؒ نے تنگ آکر فرمایا:

”اُسے چھوڑ دو کہ جو اللہ تعالیٰ کی نگاہوں سے گر چکا ہے۔“

روایت بتاتی ہے کہ وہ نوجوان ایک سال کے اندر اندر چوری کے الزام میں  
 پکڑا گیا، جرم ثابت ہوا اور اس پر حد جاری کر دی گئی۔ (رسالہ قشیریہ: تذکرۃ الاولیاء۔  
 روض الریاحیں)

حضرت شفیقؒ توکل میں بڑے درجے کو پہنچے ہوئے تھے اور اس موضوع پر  
 بڑی محققانہ گفتگو کیا کرتے تھے۔ امام قشیریؒ نے ان کا تعارف کراتے ہوئے ان کی  
 اس خصوصیت کا ان شاندار الفاظ میں تذکرہ کیا ہے۔ ”لہ لسان فی التوکل“  
 لیکن تاریخ شاہد ہے کہ اس باب میں بھی حضرت بازیدؒ امام زمانہ اور شیخ  
 وقت تھے۔ انہیں توکل میں وہ یدِ طولیٰ حاصل تھا کہ اس کے بارے میں انہوں نے  
 حضرت شفیقؒ کی رہنمائی فرمائی تھی۔

حضرت سید علی ہجویریؒ نے کشف المحجوب میں تحریر فرمایا ہے کہ حضرت بازیدؒ  
 کے پاس ایک دفعہ بلخ سے ایک مرید زیارت کے لئے آیا۔ آپ نے اس سے حضرت  
 شفیقؒ کا حال دریافت فرمایا۔ اس نے بتایا کہ وہ تو مخلوقات سے فارغ ہو چکے ہیں  
 اور توکل پر بیٹھے ہوئے ہیں۔ حضرت بازیدؒ نے یہ سنا تو فرمایا:

”جب تم واپس جاؤ تو انہیں کہنا دیکھ خداوند تعالیٰ کی جو دو سخا کو  
 روٹی کے چند ٹکڑوں سے نہ آزمانا بلکہ جب تمہیں جھوک تھائے تو اپنے  
 ساتھیوں سے چند ٹکڑے مانگ کر کھا لینا۔ کیونکہ بارگاہِ خداوندی

تو بلند اور مقدس مقاصد کے مطالبے کے لئے ہے اور وہ بلند بارگاہِ  
ادنیٰ اور سفلی ضروریات کی طلب کے لیے ہرگز نہیں۔“

۴۔ حضرت ابوتراب نخشبیؓ آپ ولی کامل اور حضرت بایزیدؒ کے خاص احباب  
میں سے تھے۔ انہوں نے حضرت حاتم اصمؒ اور

المتوفی ۲۴۵ھ حضرت ابو حاتم مصریؒ کی صحبت میں رہ کر سلوک

اور طریقت کے مراحل کو طے کیا تھا اور پھر روحانیت کی شمع فروزاں کر کے ایک  
جگہ پر بیٹھ رہے تھے جہاں سے اندھیروں میں بھٹکتے ہوئے لوگوں کو راہ ہدایت دکھاتے  
تھے۔ ان کی خالقاہ مرجع خلافت تھی۔ ساکنانِ راہ طریقت وہاں آتے تھے اور

روحانی مراحل طے کرتے تھے۔ ان کی زبان مبارک پر اکثر و بیشتر حضرت بایزیدؒ کا  
ذکر جمیل رہتا تھا اور ان کے فضائل و کمالات کا تذکرہ کرتے رہتے تھے۔ وہ اکثر اپنے

حلقہ ارادت کے لوگوں کو حضرت سلطان العارفين بایزیدؒ کی طرف رجوع کرنے  
کا مشورہ بھی دیا کرتے تھے بلکہ یہاں تک کہ بعض اوقات اپنے ہاں کے درجہ

کمال کو پہنچے ہوئے مریدوں کو بھی ان کی خدمت میں بھیجا کرتے تھے تاکہ ان پر  
نعمتِ باقی کا مکاشفہ ہو۔

محبوبِ الہی حضرت نظام الدین اولیاءؒ نے بیان فرمایا ہے کہ حضرت ابوتراب  
نخشبیؒ کا ایک مرید تھا۔ جب اس کا کام کمالیت کو پہنچا تو پھر جب کبھی وہ ان کے  
پاس آتا تو حضرت ابوتراب فرماتے۔

”اب تمہیں حضرت بایزیدؒ کے پاس جانا چاہئے تاکہ تم پر ان کی نعمتِ باقی مکاشفہ  
ہو۔ وہ مرید چونکہ کمالِ حال میں تھا لہذا اسے حضرت بایزیدؒ کی خدمت میں جانا  
دشوار نظر آتا تھا۔ کچھ تذبذب کے بعد وہ پرآنا وہ ہوا اور جب وہ شخص جسے اپنے  
کمالِ حال پر ناز تھا، بارگاہِ بایزیدؒ میں پہنچا تو تاب نہ لاسکا۔ اس واقعہ

کو بیان کر کے خواجہ نظام الدین اولیاءؒ نے فرمایا ہے۔  
 ”خواجہ یزیدؒ بھی عجیب کامل تھے کہ کامل لوگ بھی ان کے  
 دیکھنے کی تاب نہ لاسکتے تھے“ (افضل الفوائد)  
 حضرت ابو ترابؒ خود بھی حضرت یزیدؒ کے ہاں وقتاً فوقتاً آتے رہتے تھے۔  
 پہلے بیان ہو چکا ہے کہ ایک بار آپؒ حضرت شفیق بلخی کے ہمراہ حضرت یزیدؒ کے  
 ہاں قیام پذیر ہوئے تھے۔

۵۔ حضرت احمد بن خضروییہؒ حضرت احمد بن خضروییہ خراسان کے بزرگ  
 المتوفی ۲۲۰ھ مشائخ میں سے تھے۔ پہلے ابو تراب نخشیؒ کی  
 ۶۔ حضرت فاطمہ بلخیہؒ صحبت میں رہے۔ بعد ازاں نیشاپور جا کر حضرت  
 ابو حفص الحدادؒ کی زیارت کی اور پھر بسطام حضرت یزیدؒ کے پاس مزید روحانی  
 تربیت کے لیے آئے کہ جو حضرت ابو ترابؒ اور حضرت حفصؒ دونوں بزرگوں کے  
 شیخ کا درجہ رکھتے تھے۔ حضرت یزیدؒ نے انہیں ہاتھوں ہاتھ لیا اور ان کی بڑی  
 اچھی طرح تربیت کی۔ یہاں تک کہ وہ ان کے قابل فخر شاگرد قرار پائے۔ حضرت  
 یزیدؒ اپنے اس شاگرد کو استاذنا احمد (ہمارے استاد احمد) کہہ کر لکارتے  
 تھے۔

حضرت سید علی ہجویری گنج بخشؒ تحریر فرماتے ہیں کہ جب حضرت احمد بن خضروییہؒ  
 حضرت یزیدؒ کی خدمت میں حاضر ہوئے تو قبا پہنے ہوئے تھے۔ حضرت گنج بخشؒ  
 مزید لکھتے ہیں کہ حضرت ابو حامد احمد بن خضروییہؒ اور ان کی زوجہ محترمہ حضرت فاطمہ  
 بلخیہؒ دونوں خدارسیدہ بزرگ تھے۔ وہ دونوں حضرت یزیدؒ کی مجلس میں شریک  
 ہوتے تھے۔ حضرت یزیدؒ نے حضرت فاطمہ کو ان کے روحانی مرتبے کی وجہ سے  
 شرکت کرنے کی اجازت دے رکھی تھی۔ ایک روز حضرت یزیدؒ کی نظر حضرت

فاطمہؑ کے مہندی لگے ہوئے ہاتھوں پر پڑ گئی اور فرمایا:

اُسے فاطمہ اتم نے اپنے ہاتھوں کو اتنی مہندی کیوں لگا رکھی ہے؟ اگر لگائی بھی کتنی تو ایک مُرشد روحانی کے سامنے اس کی جلوہ آرائی اور نمائش کی آخر کیا ضرورت تھی؟

حضرت فاطمہؑ نے یہ سنا تو یہ کہہ کر مجلس سے چل دیں کہ جب تک تمہاری نگاہ خوفِ خدا سے ہاتھوں پر نہ پڑتی تھی، اس وقت تک میرا آپ کی مجلس میں شریک ہونا جائز تھا، اب یہ جائز نہیں رہا۔ (کشف المحجوب)

اس واقعہ سے حضرت بازیدؒ اور حضرت فاطمہؑ کی مثالی تقویٰ شعاری واضح ہوتی ہے۔ دونوں بزرگ ہستیاں اس کے بعد بھی ایک دوسرے کا پورا پورا احترام کرتی رہی ہیں جو اس بات کا ثبوت ہے کہ حضرت بازیدؒ کی نظریات تو اچانک غیر ارادی طور پر ان ہاتھوں پر پڑ گئی تھی کہ جو خدا کے ہاں قابلِ مواخذہ نہیں یا انہوں نے کسی مصلحتِ روحانی کے پیش نظر ملا متیہ انداز اختیار کرتے ہوئے ایسا کیا ہوگا۔ بہر حال اس میں کوئی شرعی قباحت نہ تھی۔

حضرت احمد بن حنبلہؒ، حضرت بازیدؒ کے اُن شاگردوں میں سے ہیں کہ جنہوں نے ان کے نام کو روشن کیا۔ وہ جہاں کہیں رہے، اپنے شیخ کی تعریف و توصیف میں رطب اللسان رہے اور ان کے سلسلے کو فروغ دینے میں کوشاں رہے۔ افسوس ان کی وفات حضرت بازیدؒ کی زندگی میں ہی ہو گئی۔

۷۔ حضرت ابو حفص الحدادؒ حضرت سید علی ہجویری گنج بخشؒ ان کا تعارف کرانے ہوئے لکھتے ہیں کہ حضرت ابو حفص عمر

المتوفی ۲۶۷ھ بن سالم الحداد نیشاپوری خراسان کے شیخ المشائخ

ہیں اور سارے بزرگوں مدوح ہیں آپ حضرت ابو عبد اللہ ابیرومیؒ کے مصاحب اور

حضرت احمد خضرویہ کے رفیق تھے اور شاہ شجاع کرمانی جیسے لوگ ان کی زیارت کے لیے آتے۔ (کشف المحجوب)

آپ کا شمار حضرت بایزید کے ارشد تلامذہ میں ہوتا ہے اور انہوں نے اپنے شیخ حضرت بایزید کے بعض کلمات اور اقوال کی دل نشین انداز میں تشریح و توضیح فرمائی ہے کہ جن کا ویسے سمجھنا آسان نہ تھا۔ امام ابوالقاسم افشاری اپنے اسناد کے حوالے سے حضرت بایزید کا معرفت کی تعریف کے بارے میں ایک قول نقل کرتے ہیں اور پھر حضرت ابوحنیفہ کی تشریح و توجیہ کا تذکرہ ان الفاظ میں کرتے ہیں۔

هذا معنی ما اشار الیه ابوحنیفہ۔ (رسالہ قشیریہ)

۸۔ حضرت یحییٰ بن معاذ رازی سلطان العارفین بایزید سے سب سے

المتوفی ۲۵۸ھ زیادہ فیض یاب ہوئے وہ غالباً حضرت

یحییٰ بن معاذ رازی تھے۔ آپ جہاں کہیں رہتے، اپنے شیخ کا برابر خیال رکھتے اور بڑی عقیدت کے ساتھ تحفے شائف بھیج کر اپنے خلوص کا ثبوت فرام کرتے تھے۔ ادھر حضرت بایزید کو بھی ہمیشہ ان کی تربیت کا خیال دامنگیر رہتا تھا۔

خواجہ نظام الدین اولیاء بیان فرماتے تھے کہ ایک بار حضرت یحییٰ بن معاذ نے جو کی دو روٹیاں پکا کر حضرت بایزید کو بھیجی تھیں اور کہلا بھیجا تھا کہ انہیں میں نے آپ زمزم میں گوندھ کر پکا یا ہے۔ لیکن حضرت بایزید نے کھانے سے انکار کر دیا اور فرمایا:

یہ تو کہہ دیا کہ آپ زمزم سے گوندھ کر پکائی ہیں لیکن یہ تو نہیں بتایا کہ روٹیوں کا آٹا کہاں سے اور کس ذریعے سے آیا تھا؟

جب تک یہ حقیقت معلوم نہ ہو، ایسی روٹیاں ہم کیسے کھالیں؟  
حضرت یحییٰ بن معاذ اپنے احوال اور واردات روحانی سے حضرت بایزیدؒ کو  
باخبر رکھتے تھے۔ ایک دفعہ کسی قدر شراب حقیقت سے سرشاری میسر آئی تو بے تاب  
اور بے قابو ہو کر حضرت بایزیدؒ کو لکھ بھیجا۔

”آپ اس شخص کے بارے میں کیا فرماتے ہیں کہ جس کو شراب  
حقیقت کا ایک پورا پیالہ پینے کو نصیب ہوا ہو اور وہ اس میں  
مرست ہو۔“

حضرت بایزیدؒ نے انہیں کہلا بھیجا:-

”یہاں تو وہ لوگ موجود ہیں کہ جنہوں نے خم پہ خم لٹھکائے ہیں اور  
زمین و آسمان کے سارے دریا پی گئے ہیں اور پھر بھی ان کی زبانوں  
پر هل من مزید (کچھ اور بھی ہے؟) ہے۔“ (طبقات کبریٰ -  
افضل الفوائد تذکرۃ الاولیاء - رسالہ تشریح - روض الرماحین)۔

ع جتنا ہے ظرف اس کا، اتنا وہ پی رہا ہے

اس قول میں حضرت بایزیدؒ نے خود اپنی طرف اشارہ کیا تھا کہ جنہوں نے جام  
پر جام پیئے تھے اور پھر بھی پیاس تھی کہ اس نے کھنسنے کا نام نہ لیا۔ یہ امر بالمشبہ ان کی  
وسعت ظرف کا آئینہ دار ہے۔

حضرت ابراہیم بن شیبہ ہروئی، حضرت بایزیدؒ کے  
۹ حضرت ابراہیم ہروئی زمانے میں ایک خدا رسیدہ بزرگ تھے۔ تذکرہ نگاروں  
نے لکھا ہے کہ ایک بار وہ حضرت بایزیدؒ سے ملنے کے لئے تشریف لائے۔ حضرت ایک  
مسجد میں قیام پذیر تھے، اچانک اپنے مریدوں سے فرمانے لگے اٹھیے کہ چل کر اللہ  
کے ایک پیارے ولی کا استقبال کریں۔“

..... ایک گدھے پر سوار آتے ہوئے دیکھا قریب پہنچے تو حضرت بائزیدؒ فرمانے لگے۔  
مجھے الہام ہوا تھا کہ اٹھوں اور آپ کا استقبال کروں اور جی میں یہ بھی آتا  
ہے کہ حق تعالیٰ سے تمہارے لئے سفارش کروں۔

اس پر حضرت ابراہیمؑ نے فرمایا:  
”اللہ تعالیٰ تمہیں اگر ساری مخلوقات کا سفارشی اور شفاست  
کرنے والا بھی بنا دے تو یہ کوئی بڑی بات نہیں کیونکہ یہ پھر بھی (اللہ  
تعالیٰ کی رحمت کو خیال میں لاتے ہوئے) مشتبہ خاک کے برابر ہے۔“  
حضرت بائزیدؒ نے ان کی یہ بات سنی تو بہت حیران ہوئے۔ (طبقات کبریٰ  
تذکرۃ الاولیاء)

حضرت ابراہیم ہر وہیؑ نے حضرت سلطان العارفين بائزیدؒ کے کئی اقوال  
نقل کئے ہیں۔ مثلاً طبقات الصوفیہ میں ہے کہ حضرت ابراہیم ہر وہیؑ نے بیان کیا کہ  
حضرت بائزیدؒ سے عارف کی علامتیں پوچھی گئیں تو انہوں نے ان کو یہ فرماتے  
ہوئے سنا:

”عارف وہ ہے کہ جو خدا کے ذکر سے کبھی غافل نہیں ہوتا، اس  
کے حق ادا کرنے سے کبھی نہیں اکتاتا اور اس کے سوا کسی سے مانوس  
نہیں ہوتا۔“

۱۰۔ شیخ ابو سعید البواخیرؒ آپ حضرت بائزیدؒ کے حلقہ ارادت کے نامور افراد  
منزلیں بڑی خوش اسلوبی کے ساتھ طے کی تھیں اور کشف و مشاہدے کی نعمتوں  
سے بہرہ ور ہوئے تھے۔ انہوں نے حضرت بائزیدؒ کے مقام بلند اور فنا فی اللہ  
اور بقا باللہ کی حالت کی نشاندہی اس قول سے کی ہے۔ وہ فرماتے ہیں:-



”میں اٹھارہ ہزار عالم کو حضرت بایزیدؒ کی ذات بابرکات سے  
پُر دیکھتا ہوں اور درمیان میں حضرت بایزیدؒ مجھے دکھائی نہیں  
دیتے۔“

یعنی جہاں حضرت بایزیدؒ ہیں، وہ حق اور حق میں ہی محو ہیں۔ (تذکرۃ الاولیاء  
تحفۃ الابرار)

شیخ فرید الدین عطار تذکرۃ الاولیاء میں تحریر فرماتے ہیں:۔  
حضرت ابو سعیدؒ حضرت بایزیدؒ کے واصل بحق ہونے کے کچھ عرصہ بعد  
ان کے مزار مبارک پر حاضر ہوئے۔ گھڑی بھر کے لئے وہیں (مراقبے میں) کھڑے  
رہے جب واپس ہوئے تو یہ کہے بغیر نہ رہ سکے۔  
”یہ وہ جگہ ہے کہ جس نے کچھ کھایا ہو، وہ یہاں پاسکتا ہے۔“

۱۱۔ حضرت شاہ شجاع کرمانیؒ  
میں سے تھے مگر تاج و تخت کو چھوڑ کر خرقہ  
المتونی ۳۰۰ تقریباً پوشی اور گوشہ نشینی کو اختیار کر لیا تھا تصوف  
اور طریقت میں کئی رسالے تحریر کئے ہیں کہ جو اپنے موضوع پر سند کا درجہ رکھتے ہیں۔  
آپ حضرت ابو تراب نخشبیؒ حضرت ابو خص الحداد نیشاپوری اور شیخ ابو سعید  
ابوالخیرؒ سے شرف تلمذ رکھتے تھے اور وہ سبھی بزرگ حضرت بایزیدؒ کے شاگرد  
ہیں۔ اس لحاظ سے شاہ شجاع کرمانیؒ بالواسطہ طور پر حضرت بایزیدؒ سے مستفیض  
ہوئے۔

مزید براں حضرت کرمانیؒ نے سلوک کے بعدیہ وہی درجے رکھے ہیں کہ جو  
حضرت بایزیدؒ نے رکھے تھے جیسا کہ حضرت خواجہ نظام الدین اولیاءؒ بیان فرماتے ہیں  
”خواجہ بایزید بسطامیؒ اور شاہ شجاع کرمانیؒ نے سلوک کے چپاس

رکھے ہیں، ان میں سے دسواں درجہ کشف و کرامات کا ہے۔ افضل الفوائد

۱۲. حضرت ابوسعید منجورانی حضرت ابوسعید منجورانیؓ کی ابتدا میں حضرت بازیدؓ کے معتقد نہیں تھے چنانچہ ایک بار وہ امتحان

۱۳. حضرت سعید راعیؓ کی غرض سے آپ کے پاس آئے اور جب

آپ کی ولایت و کرامت دیکھی تو تائب ہوئے اور پھر یہاں کے ہو کر رہ گئے۔

”مذکرۃ الاولیاء میں ہے کہ جب وہ آزمانے کے لئے آئے تو حضرت بازیدؓ نے

انہیں اپنے ایک مرید خاص حضرت سعید راعیؓ کو جو ایک گڈریا تھے، کے ہاں

چلے جانے کے لئے ارشاد فرمایا اور انہیں بتایا کہ ہم نے انہیں فلاں جگہ کی ولایت

عطا کی ہوئی ہے۔ جب حضرت ابوسعید اس جگہ پر پہنچے تو یہ دیکھ کر حیران رہ گئے

کہ حضرت سعید راعیؓ صبح میں نماز میں مشغول ہیں اور جنگل کے بھیرے، ان کی بھڑوں

کی نگہبانی کر رہے ہیں۔ وہ جب نماز سے فارغ ہوئے تو ان سے پوچھا کہ آپ کیا

چاہتے ہیں۔ انہوں نے جواب دیا گرم گرم روٹی اور تازہ تازہ انگور۔ حضرت سعید

راعیؓ کے پاس بکریاں ہانکنے والی ایک ٹکڑی تھی۔ انہوں نے اس کے دو ٹکڑے

کر دیئے۔ ایک ٹکڑا انہیں دیا اور ایک ٹکڑا ان کے اپنے ہاتھ میں رہ گیا۔ لکڑی

کے ان دو ٹکڑوں پر چشم زدن میں انگور آگئے حضرت ابوسعیدؓ کی طرف کے انگور

سیاہ تھے اور حضرت سعید راعیؓ کے انگور سفید تھے۔

حضرت ابوسعیدؓ یہ کرامت دیکھ کر حیران ہوئے۔ پھر انہوں نے ان

انگوروں کے مختلف رنگوں کے بارے میں دریافت کیا۔ حضرت راعیؓ نے جواب دیا:

”میں نے یقین کے ساتھ انہیں خدا سے مانگا تھا اور تم نے

ازراہ امتحان ان کی خواہستگی کی تھی۔ اس لئے ہر شخص کو جو کچھ

ملا، اس کے حسبِ حال ملا۔“

اس کے بعد حضرت سعید راعیؒ نے حضرت ابو سعید کو اپنی کلمی عطا کی اور فرمایا کہ اس کا خیال رکھنا کہیں کھو نہ جائے۔ وہ کہنے لگے اس کی کوئی پرواہ نہ کرو، میں اسے گم نہیں ہونے دوں گا۔

کچھ عرصہ کے بعد حضرت ابو سعید پنچورانیؒ عازم حج ہوئے۔ میدان عوفات میں تھے کہ وہ کلمی ان سے گم ہو گئی اور حیب وہ واپس بسطام آئے تو ان کی حیرانی کی کوئی انتہا نہ رہی کہ وہی کلمی وہاں حضرت سعید راعیؒ اور اٹھے ہوئے تھے۔ یہ سب کرامات دیکھ کر حضرت ابو سعیدؒ نے توبہ کی اور پھر حضرت بازیدؒ کی خدمت میں رہ کر روحانی فیوض و برکات حاصل کیں۔

بھیلوں کے بھیلوں کی حفاظت کرنے کی وجہ حضرت ابو سعیدؒ نے نہیں پوچھی تھی اگر وہ وجہ پوچھتے تو حضرت سعید راعیؒ کا یقیناً وہی جواب ہوتا جو اس سے پہلے حضرت حبیب بن اسلم راعیؒ دے چکے تھے کہ جن سے ایسی ہی کرامت ظاہر ہوتی تھی اور ان سے پوچھا گیا تھا کہ یہ بھیلوں اور بھیلوں میں دوستی کب سے ہو گئی ہے؟ تو انہوں نے فرمایا تھا:

”جب سے بندے نے مالک حقیقی سے صلح کر لی ہے، ان کے

درمیان بھی دوستی ہو گئی ہے.....“

۱۴۔ حضرت ابوالحسن خرقانیؒ حضرت گنج بخش رحمۃ اللہ علیہ کشف المحجوب میں حضرت خرقانیؒ کا تعارف کرتے ہوئے

لکھتے ہیں :-

”ابوالحسن علی بن احمد خرقانیؒ صوفیوں کے قدیم اجلہ مشائخ میں شمار کئے جاتے ہیں اور اپنے وقت میں تمام اولیاء کے ممدوح تھے۔ شیخ ابو سعیدؒ نے آپ کی زیارت کا قصد کیا اور ان سے طویل

ملاقاتیں کیں۔

حضرت گنج بخش مزید لکھتے ہیں:

”میں نے خود اپنے استاد حضرت ابوالقاسم قشیری سے سنا تو وہ فرماتے تھے کہ جب میں ولایت خرقان میں آیا تو اس بزرگ کے دیدار سے میری فصاحت و فصاحت رخصت ہو گئی۔“ (کشف المحجوب)

حضرت خرقانی کی ولادت اگرچہ حضرت بازید کی وفات کے بعد ہوئی لیکن روحانی فیض تمام تر آپ نے حضرت بازید سے ہی حاصل کیا اس لئے آپ کو حضرت بازید سے نسبت خاص حاصل ہے۔ سلسلہ نقشبندیہ میں حضرت بازید کے بعد کی کڑی حضرت خرقانی کی ذات بابرکات ہے۔

حضرت خواجہ سلیمان تونسوی فرماتے ہیں کہ ایک روز حضرت بازید جھنگل میں جا رہے تھے جب قصبہ خرقان کی جگہ پر پہنچے تو ٹھہر گئے اور بوسونگھنے لگے۔ لوگوں نے اس کی وجہ پوچھی تو فرمانے لگے۔

”یہاں ایک شخص پیدا ہوگا جس کا نام ابوالحسن خرقانی ہوگا۔ میری وفات کے اتنے سال بعد پیدا ہوگا اور میری قبر پر آکر مجھ سے مستفید ہوگا۔“ (نافع السالکین)

مولانا روم نے مثنوی معنوی میں اس واقعہ کو یوں قلمبند کیا ہے:-

- ۱- آن شنیدی داستان بازید کہ ز حال ابوالحسن پیش چہ دید
  - ۲- روزی آن سلطان تقویٰ بگذشت بامریاں جانب صحرا و دشت
  - ۳- بوی خوش آمد اور انا کہاں در سوادری ز سوی خارقاں
  - ۴- ہم بد آنجا ناله مشتاق کرد بوی را از باد استنشق کرد
- ترجمہ: ۱۔ اسے مخاطب کیا تو نے حضرت بازید کا وہ قصہ

سنا ہے کہ جس میں انہوں نے حضرت ابو الحسنؒ کے حالات کے بارے میں پیش بینی کی۔

۲۔ قصہ یہ ہے کہ ایک روز وہ سلطان تقویٰ اپنے مریدوں کے ہمراہ ایک صحرا کی طرف جا رہے تھے۔

۳۔ اچانک رے کے علاقے میں خرقان کی طرف سے خوشبو آئی۔

۴۔ اسی جگہ پر اشتیاق بھری آہ و بکاٹی اور ہوا سے اس خاص خوشبو کو سونگھنے لگے۔

حضرت ابو الحسن خرقانیؒ کے بارے میں شہزادہ داراشکوہ رقمطراز ہے

”شیخ ابو الحسن خرقانیؒ کو تصوف و طریقت میں فیض حضرت شیخ بایزیدؒ

سے حاصل ہوا ہے اور حضرت گنج بخشؒ کو حضرت بایزیدؒ اور

حضرت خرقانیؒ سے تعلق خاطر حاصل ہے کیونکہ شیخ ابو القاسم

گرگانیؒ کی نسبت حضرت خرقانیؒ کے ذریعے سے حضرت بایزیدؒ

بسطامیؒ تک پہنچی ہے جبکہ حضرت سید علی بجزیریؒ گنج بخشؒ ابتدا

میں شیخ گرگانیؒ کی صحبت میں رہے ہیں۔“ (سفینۃ الاولیاء)

۱۵۔ حضرت ابو عثمان سعید بن اسماعیل الجیریؒ کشف المحجوب میں تخریب

”تصوف اور طریقت میں حضرت ابو عثمان الجیریؒ کا مرتبہ بہت بلند ہے۔

آپ کی ابتدائی صحبت حضرت یحییٰ بن معاذ رازیؒ کے ساتھ رہی ہے۔ بعد ازاں آپ

عرصہ دراز تک شاہ شجاع کرمانیؒ کی صحبت میں رہے اور ان کے ہمراہ حضرت

ابو حفص حدادؒ کی زیارت کے لئے نیشاپور تشریف لے گئے۔ پھر حضرت ابو حفصؒ

ہی کی خدمت و صحبت میں بقیہ عمر گزار دی۔ اس طرح انہوں نے رجا کا درجہ حضرت

میچی بن معاذ کی صحبت میں، غیرت کا درجہ شاہ شجاع کی خدمت میں اور شفقت کا درجہ حضرت ابو حفصؒ کے پاس رہ کر حاصل کیا۔

یاد رہے یہ تینوں بزرگ بلا واسطہ یا بالواسطہ حضرت بایزیدؒ کے شاگرد خاص ہیں۔ اس لحاظ سے حضرت ابو عثمانؒ کو بھی بالواسطہ طور پر حضرت بایزیدؒ کے شاگرد ہونے کا شرف حاصل ہے۔

۱۴۔ حضرت عبداللہ الخزازؒ آپ حضرت بایزیدؒ کے بالواسطہ فیض اٹھانے والے شاگردوں میں سے ہیں اور بڑے جلیل القدر المتوفی ۳۱۰ھ تقریباً بزرگ ہو گزرے ہیں۔

علامہ ابو عبد الرحمن نسیمیؒ نے طبقات الصوفیہ میں ان کا تعارف ان الفاظ میں کرایا ہے۔

هو من الورعین والقائلین بالحق والطالبین قوتهم  
من وجہ حلال صحب اباعمران البکیر و لقی اباحفص  
النیشاپوری واصحاب ابی یزید و كانوا جميعاً يعظمونه و  
يعظمونه شانہ

ترجمہ: آپ پر بہرگار، حق گو اور اکل حلال کے طلبگار بزرگوں

میں سے ہیں۔ آپ نے حضرت ابو عمران البکیرؒ کی صحبت اختیار کی

اور حضرت ابو حفص الحداد نیشاپوریؒ اور حضرت بایزیدؒ کے دیگر

ساتھیوں اور شاگردوں سے ملاقات کا شرف حاصل کیا۔ وہ

سب آپ کی تعظیم کرتے تھے اور آپ کے مرتبے کو بلند سمجھتے تھے۔

۱۵۔ حضرت ابو موسیٰ بسطامیؒ آپ حضرت بایزیدؒ کے بھتیجے اور خادم خاص تھے حضرت بایزیدؒ کے متعدد حالات اور

اقوال آپ ہی نے بیان کئے ہیں۔ حضرت ذوالنون مصریؒ کے حالات میں بیان کیا جا چکا ہے کہ تحفے بھینچنے والی روایت کے آپ ہی رلوی ہیں۔ حضرت بایزیدؒ نے اپنے استاد سے اپنی قبر فرود تر بنوانے کی وصیت بھی اپنی کو کی تھی۔ آپ حضرت کی وفات کے وقت بسطام میں موجود نہ تھے۔ لیکن جنازے پر پہنچ گئے تھے۔ کتاب التّعرف لمدہب التصوف میں تحریر ہے کہ حضرت ابو موسیٰ حضرت بایزیدؒ کے مؤذن بھی تھے۔ ایک بار انہیں کوئی عارضہ لاحق ہو گیا اور اذان نہ دے سکے۔ حضرت بایزیدؒ خود اذان دینے لگے۔ عجیب کیفیت طاری ہوئی اور آپ بے ہوش ہو گئے اور اذان مکمل نہ کر سکے۔ جب افاتہ ہوا تو لوگوں نے تعجب کے ساتھ کہا: پیر و مرشد! آپ تو اذان میں بے ہوش ہو گئے۔ حضرت بایزیدؒ نے ارشاد فرمایا: اس آدمی پر تعجب کرنے کی کوئی ضرورت ہی نہیں کہ جو اذان دیتا ہے تو صرف بے ہوش ہو جاتا ہے۔ تعجب تو اس پر ہے کہ جو اذان دیتا ہے اور پھر زندہ رہتا ہے اور مر نہیں جاتا۔

۱۸۔ حضرت عیسیٰ بسطامیؒ حضرت بایزیدؒ کے بسطام میں واپس آجانے کے بعد آپ اکثر ساتھ رہتے تھے اور حضرت بایزیدؒ کے خاص حواریوں اور مصاحبوں میں شمار ہوتے تھے۔ جب حضرت بایزیدؒ اس شخص کی طرف روانہ ہوئے تھے کہ جس نے اپنی ولایت کو شہرت دے رکھی تھی تو ان کو ساتھ لیا تھا اور اسی طرح حضرت ابراہیم ہروئیؒ کے استقبال میں بھی شریک تھے۔ تذکرۃ الاولیاء کی روایت کے مطابق حضرت بایزیدؒ کے تیرہ سالہ عالم قبض کا حال بھی آپ نے بیان کیا ہے۔ آپ بتاتے ہیں کہ میں تیرہ سال حضرت بایزیدؒ کے پاس رہا۔ اس دوران میں حضرت بایزیدؒ بالکل خاموش رہتے تھے اور کوئی بات نہ کرتے تھے۔ کبھی سر اٹھاتے اور سرد آہ کھینچتے

اور پھر سہلی حالت پر لوٹ جاتے۔ چونکہ حضرت عیسیٰ بسطامیؒ کو زیادہ عرصہ پاس رہنے کا موقعہ ملا تھا اس لئے حضرت بازیدؒ کے حالات، واقعات اور اقوال کے بارے میں سب سے زیادہ روایات آپ سے ہی منقول ہیں۔ یہ روایات ان سے ان کے بیٹے حضرت ابو عمران موسیٰ بن عیسیٰ روایت کرتے ہیں۔ حضرت ابو عمران موسیٰؒ عمی البسطامی کے نام سے زیادہ سے زیادہ مشہور ہیں۔ ممکن ہے کہ حضرت عبداللہ الحزلیؒ کے حالات کے ضمن میں مرشد کی حیثیت سے جس ابو عمران البکیر کا ذکر آیا ہے وہ یہی بزرگ ہوں۔

تذکرہ نگار روایات میں عموماً حضرت عیسیٰ بسطامیؒ کا نام بہت کم لیتے ہیں بلکہ اکثر کہہ دیتے ہیں کہ عمی البسطامی نے اپنے باپ کو یہ کہتے ہوئے سنا حضرت عمی البسطامیؒ اور حضرت عیسیٰ البسطامیؒ کے نام و نسب کی طرف اشارہ صرف علامہ ابو عبد الرحمن المسلمیؒ نے اپنی کتاب طبقات الصوفیہ میں کیا ہے۔

حضرت بازیدؒ کی وفات کا صحیح سن و سال ۲۶۱ھ حضرت عیسیٰ بسطامیؒ ہی کی روایت پر مبنی ہے

۱۹۔ حضرت ابو موسیٰ و بیلی دیناریؒ حدیث رسولؐ کے راوی ہونے کا شرف رکھتے ہیں اور اس کے علاوہ حضرت بازیدؒ کے کئی قول بھی آپ نے بیان کئے ہیں۔ مجملہ ان کے ایک طبقات الصوفیہ میں درج ہے۔ وہ بیان کرتے ہیں کہ میں نے حضرت بازیدؒ کو فرماتے ہوئے سنا ہے۔

ان الله يرزق العباد المحلاوة فمن اجل فرحهم بها  
يمنعهم حقائق القرب۔

ترجمہ: اللہ تعالیٰ (بعض) بندوں کو (دنیا میں) حلاوت (خوشگوار



حلاوت دے دیا ہے (کیونکہ وہ لوگ اسی کے خواہشمند ہوتے ہیں) پس وہ اس میں ہی خوش ہو جاتے ہیں اور اس طرح سے وہ قرب کی تحقیقتوں سے محروم کر دیئے جاتے ہیں۔

۲۰۔ حضرت پیر عمرؒ حضرت پیر عمرؒ بھی حضرت بازیدؒ کے ساتھیوں میں سے تھے۔ تذکرۃ الاولیاء میں روایت ہے کہ آپ بیان کیا کرتے تھے کہ جب حضرت بازیدؒ خلوت چاہتے تو یہ خلوت دو مقصدوں کے لیے ہوا کرتی تھی ذکر و عبادت کے لیے یا تدبیر و تفکر کے لیے۔ اس وقت گھر میں بیٹھ رہتے اور مکان کے تمام سوراخ بند کر لیتے تھے تاکہ شور کا اندیشہ نہ رہے۔

۲۱۔ حضرت بدیع الدینؒ مولوی محمد حسن صابری اپنی کتاب تواریخ ابنہ تصوف (مطبوعہ رام پور ۱۳۱۱) کہ جس کی اکثر روایات کی بنیاد وجدان اور کشف پر ہے، میں تحریر کرتے ہیں :-  
”اس سلسلہ خاص (طیفوریہ بازیدؒ) میں خلیفہ اکبر حضرت بازیدؒ کے حضرت شاہ بدیع الدینؒ ہیں۔“

عام تذکرے اور تاریخیں چونکہ حضرت بدیع الدینؒ کے بارے میں خاموش ہیں لہذا مفصل تعارف ممکن نہیں ہے۔

۲۲۔ شیخ سہلگیؒ تذکرے شیخ سہلگیؒ کے مکمل نام و نسب اور حالات زندگی پر بھی کچھ زیادہ روشنی نہیں ڈالتے۔ اتنا معلوم ہوتا ہے کہ آپ حضرت بازیدؒ کے ان ساتھیوں اور عقیدت مندوں سے تھے کہ جنہوں نے آپ کے اقوال کو محفوظ کیا ہے۔ تذکرۃ الاولیاء میں حضرت عیسیٰ بسطامیؒ کی ایک روایت بیان ہوئی ہے جس میں کہتے ہیں کہ میں تیرہ سال حضرت بازیدؒ کی خدمت میں رہا مگر میں نے ان کی کوئی بات نہیں سنی۔ ان دنوں عادت مبارک

یہ تھی کہ اپنے زانو پر سر رکھا ہوتا تھا جب سر اٹھاتے تو سر د آہ بھرتے اور پھر اسی حالت پر لوٹ جاتے۔

اس واقعہ کی توجیہ شیخ سہلگی نے پیش کی ہے اور وہ درست بھی ہے۔ اس سے یہ بھی ظاہر ہوتا ہے کہ ان کی نظر حضرت بایزید کے احوال پر تحقیقی تھی۔ توجیہ یہ بیان فرماتے ہیں کہ یہ حالت روحانی القباض کی کھٹی ورنہ بسط کی حالت میں تو ان سے بہت سے افادات و فرمودات کا اظہار ہوا ہے۔ کتاب کا نام بزرگانِ ایراں کہ جسے نشریہ ادارہ کل انتشارات و رادیو نے نشر و شائع کیا ہے۔ اس میں بتایا گیا ہے کہ حضرت بایزید کے اقوال و ملفوظات بر مشتمل ایک کتاب موجود ہے کہ جو شیخ سہلگی سے منسوب کی جاتی ہے۔

کارنامہ بزرگانِ ایراں میں تحریر ہے کہ حضرت بایزید کے بہت زیادہ شاگرد اور عقیدت مند تھے کہ جن میں سے اکثر بسطام کے قرب و جوار کی بستیموں میں سکونت پذیر تھے چند مزید نام جو انہوں نے گنوائے ہیں وہ حسب ذیل ہیں:-

۲۳۔ حضرت خطاب طرزی

۲۴۔ حضرت ابو منصور جینوی

۲۵۔ حضرت محمود کوہیانی

۲۶۔ حضرت محمد راعی

۲۷۔ حضرت عبداللہ لونا بادی

۲۸۔ حضرت ابو بکر اصفہانی فیض صحبت اٹھانے والوں میں سے نامور بزرگ ہیں۔ حضرت شیخ ابو بکر کلاباذی نے ان کا قول نقل کیا ہے کہ وہ فرماتے ہیں:-  
”میں اصفہان سے حضرت بایزید کی خدمت میں تین بار حاضر

ہوا۔ پہلی بار دو ماہ ان کے ہاں ٹھہرا رہا اور تیسری بار تو پورے چھ مہینے وہاں گزارے۔ آپ کے ہاں ہر رات کم سے کم تیس آدمی مہمان ہوتے تھے اور اکثر نو اس سے بھی زیادہ ہوجاتے۔ آپ سب کی خدمت کرتے مگر خود ان کے ساتھ کچھ نہ کھاتے۔ خلوت کے لئے ایک مکان تھا، جہاں عشا کی نماز پڑھ کر چلے جاتے تھے اور ذکر و عبادت میں مشغول ہوجاتے تھے۔ (شرح تعرف)

## (ب) حضرت بایزیدؒ کی مقبولیت

حضرت بایزیدؒ جس طرح اپنے زمانے کے بزرگوں میں مقبول و محترم تھے اسی طرح بعد میں آنے والے تمام مشائخ و اکابر نے انہیں اپنا روحانی پیشوا سمجھا ہے اور ان کی بارگاہ میں عقیدت کے پھول نچھاور کئے ہیں۔

حضرت سید علی ہجویریؒ کہ جن کی ذات بابرکات ناقصاں را پیر کامل، کاملان رارہ نما۔ کی حیثیت رکھتی تھی، حضرت سلطان العارفين بایزیدؒ کی عظمت روحانی کے بڑے معترف تھے۔ انہوں نے اپنی کتاب کشف المحجوب میں انہیں بڑا شاندار خراج عقیدت پیش کیا ہے۔ آپ تحریر فرماتے ہیں:-

”آنحضرت صلی اللہ علیہ وسلم سے حضرت بایزیدؒ کی بیان کردہ روایات بہت بلند درجہ رکھتی ہیں اور آپ تصوف کے دس مشہور ائمہ میں سے ایک ہیں۔ بلاشبہ آپ سے پہلے کسی کو اس علم کے حقائق میں اتنا ملکہ نہ تھا۔“

شیخ عطار کا خراج عقیدت: شیخ فرید الدین عطار خود صاحب حال بزرگ

تھے اور انہوں نے اولیائے کرام اور مشائخ عظام کا تذکرہ مرتب کیا ہے۔ وہ حضرت بایزید کا تعارف ان شاندار الفاظ میں کراتے ہیں :-

”آل خلیفۃ الہی، آل دعائمہ نامتناہی، آل سلطان العارفين، آل حجة الخلاق  
اجمعی، آل نختہ جہاں ناکامی..... شیخ بایزید بسطامی رحمۃ اللہ علیہ اکبر مشائخ و  
اعظم اولیا بود و حجت خدائے بود و خلیفہ حق بود و قطب عالم بود و مرجع اوتاد و  
ریاضات و کرامات و حالات و کلمات اور اندازہ نبود۔ در اسرار و حقائق نظر سے  
نافذ و عدلے بلوغ داشت و دائم در مقام قرب و سعیت بود، غرقۃ السون و حجت  
و پیوستہ تن در مجاہدہ و دل در مشاہدہ داشت۔“ (تذکرۃ الاولیاء)

ترجمہ: خلیفہ الہیہ کے عہدہ جلیلہ پر سرفراز، عظمت روحانی کے  
لامتناہی ستون، سلطنت عرفاں کے سلطان وقت، ساری مخلوق  
کے لئے سراپا حجت، جہاں ناکامی کے لئے طالع نخت و سعادت  
حضرت شیخ بایزید بسطامی مشائخ اور اولیاء میں سے بزرگ  
ترین شخصیت، حجت خدا، خلیفہ حق، مرجع اوتاد اور اپنے زمانے  
کے قطب عالم تھے۔ ان کے احوال، ریاضتیں، کرامتیں اور  
معرفت بھرے کلمات بے انداز ہیں۔ اسرار و حقائق میں دوس  
نظر اور سعی مشکور کے مالک تھے۔ آپ ہمیشہ قرب و سعیت کے  
مقام میں اور سحر الفت میں غرق رہتے تھے۔ اپنے تن کو ہر وقت  
مجاہدے میں اور دل کو مشاہدے میں رکھتے تھے۔

سلسلہ عالیہ نقشبندیہ مجددیہ

حضرت بایزید اور سلسلہ نقشبندیہ مجددیہ برصغیر پاک و ہند کے مشہور  
چار سلسلوں میں سے ایک ہے اور یہ سلسلہ امر و نہی اور احکام شریعت کی

پابندی میں سب سے بڑھ کر ہے۔ حضرت بایزید اس سلسلے کی اہم کڑی ہیں بلکہ شیخ  
المشاہد ہیں۔ سلسلے کا شجرہ طیبہ حسب ذیل ہے :-

- حضرت محمد رسول اللہ صلی اللہ علیہ وآلہ وسلم  
 حضرت ابو بکر صدیق رضی اللہ عنہ  
 حضرت سلمان فارسی رضی اللہ عنہ  
 حضرت قاسم بن محمد بن ابی بکر رضی اللہ عنہ  
 حضرت امام جعفر صادق رحمۃ اللہ علیہ  
 حضرت بایزید بسطامی رحمۃ اللہ علیہ —  
 حضرت ابوالحسن نرقانی رحمۃ اللہ علیہ  
 حضرت خواجہ ابو علی فارمدی رحمۃ اللہ علیہ  
 حضرت خواجہ ابو یوسف رحمۃ اللہ علیہ  
 حضرت خواجہ عبدالحق غجدانی رحمۃ اللہ علیہ  
 حضرت خواجہ ریوگری رحمۃ اللہ علیہ  
 حضرت خواجہ محمد عارف رحمۃ اللہ علیہ  
 حضرت خواجہ محمود ابوالخیر رحمۃ اللہ علیہ  
 حضرت خواجہ علی رامتنی رحمۃ اللہ علیہ  
 حضرت خواجہ بابا سماسی رحمۃ اللہ علیہ  
 حضرت سید امیر کلال رحمۃ اللہ علیہ  
 حضرت شیخ المشائخ بہاء الدین نقشبند رحمۃ اللہ علیہ  
 حضرت علاء الدین عطار رحمۃ اللہ علیہ  
 حضرت خواجہ عبید اللہ احرار رحمۃ اللہ علیہ

حضرت خواجہ محمد زاہد رحمۃ اللہ علیہ  
 حضرت خواجہ محمد درویش رحمۃ اللہ علیہ  
 حضرت خواجگی اکنگی رحمۃ اللہ علیہ  
 حضرت خواجہ باقی باللہ رحمۃ اللہ علیہ  
 حضرت شیخ احمد سرسندی مجدد الف ثانی رحمۃ اللہ علیہ  
 حضرت بایزید سلسلہ کے لحاظ سے  
 بایزید۔ سب طبقوں کی مقبولیت اگرچہ نقشبندیہ مجددیہ سلسلے کے مقتدا  
 اور مرشد ہیں لیکن باقی سب روحانی سلسلوں کے مشائخ نے بھی انہیں سراور  
 آنکھوں پر جگہ دی ہے اور آپ سب میں یکساں مقبول ہیں۔ جیسا کہ مولانا عبدالرحمن  
 جامی رقمطراز ہیں

”لا جرم ہمہ فرقہا ویرا پذیر قمتہ اند۔“ (نعمات الانس)  
 ترجمہ: تحقیق تمام فرقوں کے لوگوں نے آپ کی پذیرائی کی ہے  
 یعنی آپ کو دنیائے روحانیت کا پیرو مرشد تسلیم کیا ہے۔  
 مقبولیت کے اسباب اور مستشرقین کی شخصی خوبیوں کا حصہ ہے کہ جو ان  
 کو پیشوا کی حیثیت سے ممتاز بناتی ہیں، وہی خوبیاں کہ جو عاشق رسول علامہ اقبالؒ  
 نے میرکارواں کے لئے تجویز کی ہیں، یعنی نگاہ بلند، سخن دلنواز اور جان پُر سوز۔  
 مزید برآں یقین محکم و عمل پیہم، تقویٰ و طہارت اور عشق الہی و اتباع سنت  
 میں یکنائے زمانہ تھے۔ مخلوق خدا کے ساتھ جس شفقت کا برتاؤ آپ کیا کرتے تھے  
 وہ لوگوں کو گرویدہ بنا دیتا تھا۔ ارادت و انابت اور جذب و محبت دونوں طریقوں  
 پر عمل تھا۔ اس لئے تصوف و طریقت میں جس طرح ہمہ جہتی راہنمائی آپ کر سکتے تھے

کوئی دوسرا نہیں کر سکتا تھا۔

مستشرقین نے بھی حضرت بایزیدؒ کی مقبولیت کا شاندار الفاظ میں تذکرہ کیا ہے لیکن ساتھ ساتھ انہوں نے حسب عادت نمیش زنی کرتے ہوئے اس مقبولیت کو ایرانیوں تک محدود کرنے کی کوشش کی ہے۔

مثلاً پروفیسر نکلسن لکھتا ہے :-

”حضرت بایزیدؒ عجی تصوف کے سر و محض اس وجہ سے بن گئے ہیں کہ وہ درحقیقت پورے پورے عجی اور ایرانی تھے اور اپنے ملک کے مذہبی ولولوں کے پوری طرح نمائندہ تھے۔ انہوں نے تصوف میں عالی وحدت الوجودی نظریات کو داخل کر دیا۔ (جرنل آف رائل ایشیاٹک سوسائٹی)

مستشرقین کی عام عادت ہے کہ وہ اپنے دشمنوں سے عموماً تحقیق کے رنگ میں بدلہ لیتے ہیں اور علانیہ دشمنی کرنے کی بجائے چھپ چھپ کر وار کرتے ہیں۔ وہ پہلے تعریف کرتے ہیں پھر درمیان میں کوئی ایسا شوشہ چھوڑ جاتے ہیں کہ جو ساری تعریف پر پانی پھیر دیتا ہے اور بادی النظر میں قارئین کو اس کا پتہ بھی نہیں چلتا۔ اس لئے مناسب یہی ہے کہ ان کی تحقیقی کاوشوں کو قبول کرنے سے پہلے اچھی طرح پرکھ لیا جائے۔ کیونکہ بقول شاعرے

مجھ تک کب ان کی بزم میں آتا تھا دورِ جام  
ساقی نے کچھ بلاناہ دیا ہوشِ شراب میں

حضرت بایزیدؒ کے بارے میں پروفیسر نکلسن کا مندرجہ بالا بیان خلافتِ واقعہ اور بڑا مغالطہ خیز ہے۔ حقیقت یہ ہے کہ حضرت بایزیدؒ صرف ایران میں نہیں بلکہ عرب و عجم میں یکساں مقبول ہیں اور ان کے صوفیانہ افکار عرب و عجم کے علاقائی امتیاز سے

بہت بلند ہیں۔ ایرانی تصوف میں کسی قدر عشق مجازی اور شبعیت کا رنگ موجود ہے جبکہ حضرت بایزیدؒ کے ہاں ان چیزوں کا ذکر کہاں ہے ؟

ان کے تصوف اور طریقت کا سرچشمہ قرآن و سنت ہے اور ان کی تعلیمات پر محبت کی پرچھائیں تک بھی نہیں پڑیں جیسا کہ پہلے بیان کیا جا چکا ہے کہ ان کی مقبولیت اور پذیرائی کا باعث ان کے اوصاف حمیدہ اور قرب الہی ہے۔ انہوں نے اپنی عظمت کا سکہ دلوں پر یوں بٹھایا ہے کہ علم و معرفت کی جہاں کہیں بھی گفتگو ہوگی آپ بے اختیار یاد آئیں گے۔ اولیائے کرام کا جہاں تذکرہ ہوگا، یہ تذکرہ آپ کے ذکر کے بغیر نامکمل رہے گا اس لئے کہ آپ گلشن روحانیت کے گل سرسید اور عالم عرفاں کے ماہ تاباں ہیں۔ جس قدر وسیع حلقہ ارادت اور جتنا زیادہ خراج عقیدت عرب و عجم میں آپ کے حصے میں آیا ہے، بہت تھوڑے اور بزرگ ہوں گے جنہیں یہ نصیب ہوا ہوگا۔

حق تو یہ ہے کہ جسے بھی معرفت سے تھوڑا بہت لگاؤ ہے وہ یقیناً آپ کا معتقد ہوگا اور جو شخص معرفت کا رٹوئی تو کرتا ہے اور سلطان العارفين سے حسن عقیدت نہیں رکھتا، وہ اپنے دعویٰ میں جھوٹا ہے اور اسے معرفت کی ہوا تک بھی نہیں لگی۔

ظ آپ بے بہرہ ہے جو معتقد میر نہیں

## (ج) باقیاتِ صالحات

سلطان العارفين حضرت بایزیدؒ سے تصوف سلسلہ طیفوریہ و بایزیدیہ و طریقت کا اہم سلسلہ شروع ہوا ہے جس سے نسبت کا شرف رکھنے والوں میں بڑی بزرگ بستیاں شامل رہی ہیں کہ جو آسمان



طریقت کی مہر و ماہ تھیں۔ ان میں قابل ذکر حضرت ابو الحسن خرقانی اور حضرت شاہ  
 بدیع الدین ہیں۔ یہ سلسلہ حضرت بایزید کے اصل نام طیفور کی نسبت سے طیفوریہ  
 اور مشہور کنیت بایزید کی نسبت سے بایزیدیہ کہلاتا ہے  
 حضرت سید علی ہجویریؒ اس سلسلے کی خصوصیات کا تذکرہ کرتے ہوئے  
 لکھتے ہیں :-

اس سلسلے کا طریقہ (صحو کے مقابلے میں) غلبہ اور سکون کا ہے،  
 یعنی شاہد حقیقی اللہ تعالیٰ کے عشق و محبت کا غلبہ اور اس کے دیدار  
 و مشاہدے کی ہرستی پر مبنی ہے۔ اس طریقے کے مشائخ اس امر پر  
 متفق ہیں کہ طریقت کی اس راہ میں اقتداء ہمیشہ اس شخص کی کرنی  
 چاہیے کہ جو احوال کی گردش سے خلاصی پائے ہوئے ہو اور جس  
 کی طبیعت سکون پر قائم اور استقامت اختیار کئے ہو۔

(کشف المحجوب)

حضرت بایزیدؒ کی زندگی کا مطالعہ  
 سلوک و طریقت کا بایزیدی طریق کار کرنے کے بعد اور ان کے طریقہ  
 طیفوریہ کے اعمال و اشتغال کو سامنے رکھتے ہوئے طریقت و سلوک میں ان کا  
 حسب ذیل طریق کار متعین ہوتا ہے۔ یہ طریق کار نقشبندیہ مجددیہ سلسلے سے گہری  
 مشابہت رکھتا ہے۔ وجہ ظاہر ہے کہ حضرت بایزیدؒ بھی اسی سلسلے کے اکابر میں  
 سے تھے۔

(۱) سب سے پہلے اساتذہ سے پورے ادب و احترام کے ساتھ علم سیکھا جائے  
 اور اس سلسلے میں بالخصوص قرآن و سنت کا بالاستیعاب مطالعہ کیا جائے جو حصول  
 علم کا مقصد روپیہ پیسہ کمانا اور نام و نمود کی خواہش نہ ہو بلکہ کردار سازی، تعمیر سیرت

نجاتِ اخروی، عزمانِ حق، خدا کی رضا جوئی اور وصلِ الہی ہو۔

(۲) قرآن و سنت کی تحصیلِ علم کے ساتھ ساتھ اس علم پر پوری پوری طرح عمل بھی کیا جائے کیونکہ عمل کے بغیر علم حیداں سود مند نہیں ہوتا اور عمل سے ہی حقائق و معارف صحیح معنوں میں منکشف ہوتے ہیں۔ یہ کام آسان نہیں بلکہ محنت طلب ہے لیکن اس کے سوا مسلمان بننا اور روحانی ترقی کرنا ممکن نہیں۔ یہ عمل محض رسمی، میکانیکی اور مشینی ہرگز نہیں بننا چاہئے بلکہ اس میں احساس کی حرارت، نیت کا خلوص، حسنِ کاری اور حضورِ قلب شامل ہونا چاہئے۔

(۳) عمل کرتے وقت نفسِ ضرور مخالفت کرتا ہے کیونکہ نفسِ امارہ کا کام ہی برائی کی ترغیب دینا اور نیکی نہ کرنے دینا ہے۔ اس لئے ضروری ہے کہ نفس کا تزکیہ کر لیا جائے۔ تزکیہ نفس کے لئے مجاہدات سے کام لینا پڑتا ہے۔ علم پر عمل بجائے خود ایک مجاہدہ ہے۔ ابتدا میں اگر نیکی کے ایسے کام کر لئے جائیں کہ جو نفس کو زیادہ ناگوار معلوم نہیں ہوتے تو کوئی ہرج نہیں۔ اس طرح نفس کی کسی قدر ملاحظت بھی ہو جاتی ہے اور نیکی کرنے کی عادت راسخ ہو جاتی ہے۔ اس اثنا میں توفیقِ الہی شامل حال ہو سکتی ہے اور نفس کی مخالفت زیادہ نہیں ہوتی۔ بعد ازاں اگر نفس مخالفت کرے تو مجاہدوں کے ذریعے اس کی پُر زور مخالفت کرنی چاہئے۔ مجاہدات کا آغاز تقلیلِ طعام، تقلیلِ منام اور سادگی کے ذریعے کرنا چاہئے اور نخصت کی بجائے عزیمت اور تقویٰ کی بجائے تقویٰ کو اختیار کرنا چاہئے۔ شریعت کے ایک ایک جز کی پابندی کی جائے اور ان سنتوں کو عمل میں زندہ کرنے کی کوشش کی جائے کہ جن کو ہوا و ہوس کے بندے بھلا بیٹھے ہوں اور اس سلسلے میں کسی ملامت گر کی ملامت کی پرواہ نہ کی جائے۔ یاد رکھنا چاہئے کہ وہ کام کہ جو دوسروں کے ہاں مستحب کا درجہ رکھتا ہے۔ اصحابِ طریقت کے ہاں وہ فرض

سے کم نہیں ہوتا۔ سچ ہے۔

### حَسَنَاتُ الْاَبْرَارِ سَيِّئَاتُ الْمُقْرَبِينَ

(۴) مجاہدات کا آغاز کرنے اور تصوف و سلوک کی راہ اختیار کرنے سے پہلے کسی شیخ طریقت کو اپنا مقتدا اور رہنما بنانا چاہئے ورنہ بھٹکتے رہنے کا اندیشہ ہے۔ عوارف المعارف میں حضرت بایزید کا قول نقل کیا گیا ہے کہ جس کا کوئی شیخ نہیں۔ اس کا شیخ شیطان ہے۔

شیخ طریقت وہ ہونا چاہئے جو پوری طرح تابع شریعت اور آداب پیمبر کا لحاظ رکھنے والا ہو کیونکہ حضرت بایزیدؒ تو ایسے شخص کو ہرگز ولی ماننے کو تیار نہیں ہوتے تھے کہ جو کسی ایک بھی سنت کا تارک ہو۔ اذکار و اشغال میں اپنے شیخ کی راہنمائی حاصل کی جائے اور اپنی واردات روحانی سے انہیں باخبر رکھا جائے۔ حضرت بایزیدؒ عموماً اسم ذات، "اللہ اللہ" کا ذکر کیا کرتے تھے اور ذکرِ جلی سے زیادہ ذکرِ خفی پر زور دیتے تھے۔ یہ حال ذکرِ الہی ہمیشہ حضور قلب کے ساتھ کرنا چاہیے اور بکثرت کرنا چاہئے تاکہ قلب صیقل ہو کر مشاہدہ حق کے قابل ہو جائے۔ اگر عقیدت مندوں کی کثرت کی وجہ سے اشغال میں خلل پڑنے کا اندیشہ ہو تو ان سے کسی نہ کسی طرح کنارہ کشی کر لی جائے۔ اگر لوگوں کی عقیدت حد سے بڑھنے لگے تو شریعت کے اندر رہ کر کسی قدر ملامتیہ انداز بھی اختیار کیا جاسکتا ہے لیکن اس میں بڑی احتیاط لازم ہے ورنہ اپنی اور دوسروں کی گمراہی کا اندیشہ ہے۔

(۵) ترک دنیا اور قطع علاقہ کی نوعیت رہبانیت سے بالکل مختلف ہے۔ رہبانیت میں تمام انسانی رشتوں کو توڑ کر انسانی آبادی سے دور کسی غار وغیرہ میں انسان جا بیٹھتا ہے جبکہ حضرت بایزیدؒ کے ہاں ترک دنیا کا یہ تصور نہیں ہے یہاں ترک دنیا سے مراد دنیا کے غلط اور بے اعتدالانہ استعمال سے پرہیز ہے۔ یہاں

دنیا ہمارا منتہائے مقصود نہیں بن جانا چاہئے بلکہ یہ گوہر مقصود حاصل کرنے کا ایک ذریعہ ہے اور اسے ذریعہ ہی رہنا چاہئے۔ لوگوں سے تعلقات قائم رکھے جاسکتے ہیں بشرطیکہ وہ خدا سے تعلق قائم رکھنے میں حائل نہ ہوں۔ کسی سے محبت ہو یا دشمنی اس کا محرک للہیت کا جذبہ ہو یعنی ہم کسی سے محبت کریں تو خدا کے واسطے اور کسی سے ہمیں عداوت ہو تو صرف اس وجہ سے کہ وہ خدا کا دشمن ہے۔ حقوق العباد کو اچھی طرح ادا کرنا چاہیے اور مخلوق خدا کے ساتھ شفقت کا سلوک کرنا چاہئے۔

۴۔ حضرت بازید کا طریقہ امید ورجا کا ہے اور وہ یہ ہے کہ میں خدا کی رحمت سے کبھی مایوس نہیں ہونا چاہئے کیونکہ اس کی رحمت ایسا سمندر ہے کہ جس کا کوئی کنارہ نہ ہو۔ جب گنہگار لوگ ان کے پاس توبہ کے لئے آیا کرتے تھے تو آپ ان کے سامنے خدا کی رحمت کا بیان فرمایا کرتے تھے لیکن اس امید ورجا کے ساتھ خشیت الہی کو بھی پوری اہمیت دیا کرتے تھے۔

کشف المحجوب میں ہے کہ حضرت بازید کے شاگرد رشید حضرت یحییٰ بن معاذ سے کہا گیا کہ آپ کا طریق عمل تو امید ورجا کا ہے لیکن معاملہ خائفین حق تعالیٰ کا سا ہے۔ آپ نے فرمایا کہ ذکر و عبادت اور خشیت الہی کو ترک کرنا گمراہی ہے اور ایمان کی تکمیل اور توانائی اسی میں ہے کہ امید ورجا کے ساتھ ساتھ اللہ تعالیٰ کا خوف بھی لاحق رہے کہ جو مومن کو تمام اعمال میں نہایت محتاط رکھتا ہے۔

۵۔ حضرت بازید کی زندگی کا سب سے زیادہ نمایاں پہلو عشق حقیقی کی سرمستی ہے۔ اکتسابی طور پر اس سے فیض یاب ہونے کی یہ صورت ہے کہ جس کام کے بارے میں پتہ چلے کہ شاید حقیقی خداوند تعالیٰ یا اس کے پیارے رسول نے اس کے کرنے یا نہ کرنے کا حکم دیا ہے۔ اس پر فوراً لوگوں کی ملامت

کی پرواہ کئے بغیر عمل کیا جائے خواہ وہ کام بادی النظر میں درست بھی معلوم نہ  
 ہوتا ہو یا اس کے کرنے سے مادی نقصان پہنچنے کا اندیشہ ہو اور عمل کرتے وقت  
 ہمیشہ یہ پیارا احساس رہے کہ اپنے محبوب کی تعمیل ارشاد کر رہا ہوں جب  
 محبوب کی پسند و ناپسند ہی محب کی پسند و ناپسند بن جائے تو محبت صادق ہے۔  
 اس لئے زندگی بھر اسی تک و دو میں رہنا چاہئے کہ کون سے کام کرنے کا اللہ نے  
 حکم دیا ہے اور کن باتوں سے روکا ہے۔ کون سا کام رسول پاک کیا کرتے تھے اور  
 کون سا نہیں کیا کرتے تھے۔ کرتے تھے تو کس انداز سے کرتے تھے۔ جو کچھ معلوم  
 ہوتا جائے اس پر پورے خلوص و محبت کے ساتھ عمل کیا جائے اور زیادہ سے  
 زیادہ حسن کارانہ انداز میں سرانجام دیا جائے۔ ایسا کرنے سے ایک عجیب قسم کا  
 روحانی سرور حاصل ہو گا اور اسی کو سکندر کی ابتدائی حالت کہتے ہیں۔ یہ کیف و مستی  
 بڑھتے جاتیں گے اور تو فریق الہی میسر رہے تو بالآخر مشاہدہ حق کی نعمت عظمیٰ  
 نصیب ہوگی، وہی نعمت کہ جس کا تذکرہ حدیث جبریل کے مندرجہ ذیل  
 جملے میں کیا گیا ہے۔

أَنْ تَعْبُدَ اللَّهَ كَأَنَّكَ تَرَاهُ۔ (بخاری شریف)

ترجمہ: تو اس طرح خدا کی عبادت کرے کہ گویا تو خدا کا جلوہ

کر رہا ہے۔

ملفوظات و ماثورات حضرت بابرید نے عالم بسط میں مجلسی زندگی گزاری  
 تھی اور آپ کے تلامذہ کی تعداد بھی خاصی زیادہ  
 تھی اس لئے آپ کے بہت سے واقعات، احوال اور اقوال محفوظ ہو گئے  
 ہیں۔ اقوال کی حفاظت میں اس محبت کا بھی ٹرا حصہ ہے جو آپ کی ذات  
 والاصفات سے عقیدت مندوں کو تھی۔ محب کو اپنے محبوب کی باتیں

بڑی عزیز ہوتی ہیں، اس کی زبان پر اکثر محبوب کا تذکرہ رہتا ہے۔ اسے سب کچھ محسوس سکتا ہے لیکن اپنے محبوب کی باتیں کبھی نہیں بھولتیں۔ یہ اقوال تذکروں کی مختلف کتابوں مثلاً تذکرۃ الاولیاء، طبقات الصوفیہ اور رسالہ قشیریہ وغیرہ میں محفوظ چلے آتے ہیں۔

بعض شاگردوں اور عقیدت مندوں نے الگ طور پر بھی کتابیں تالیف کی ہیں جن میں حضرت سلطان العارفين کے ملفوظات جمع کئے گئے ہیں اور وہ حسب ذیل ہیں :-

۱۔ |النور من کلمات طیفور|  
حضرت بایزید کے اقوال زریں پر مشتمل یہ کتاب حضرت شیخ سہلگی سے منسوب کی جاتی ہے اور کتاب کارنامہ بزرگان ایران کے مقالہ نگار کے بیان کے مطابق اس میں حضرت بایزید کی حکایات و ماثورات بیان کی گئی ہیں اور اقوال درج کئے گئے ہیں۔ یہ کتاب محفوظ اور موجود ہے۔

۲۔ مذهب السلوک والسالکین۔

اس کتاب کے بارے میں مشہور جرمن مستشرق کارل بروکلمان اپنی کتاب (GAL) (تاریخ ادبیات عرب زبان جرمن) میں رقمطراز ہے کہ یہ کتاب خود حضرت بایزید سے منسوب کی جاتی ہے اور بیان کیا جاتا ہے کہ یہ کتاب خود انہوں نے تصنیف فرمائی۔ کارل بروکلمان نے یہ نہیں بتایا کہ اس کا کوئی مخطوط نسخہ کہیں موجود ہے یا نہیں صرف اس کی ایک شرح کے موجود ہونے کا ذکر کیا ہے کہ اس کی ایک شرح زاوہ السالکین جو علامہ علی بن احمد بن محمد الکنزوانی الحموی المتوفی ۹۵۵ھ کی تالیف ہے اور اس شرح کا ایک مخطوطہ شہر گوتھا (جرمنی) کی لائبریری میں موجود ہے۔

# باب سوم

در محبت آنچه می گوئیم اول می کنیم  
پاره بیش است از گفتار ما کردار ما



## اقوال و احوال

## اب عشق الہی و محبت خداوندی

حضرت بایزیدؒ کی زندگی عشق الہی، سوز و گداز، درد مندی اور جفا طلبی سے عبارت تھی۔ جب خدا سے لو لگائی تھی، اسی کے ہو رہے تھے۔ وادی اُلفت میں قدم رکھا تو ان کے لئے رنج و راحت برابر ہو گئے۔ مصیبتیں جھیلنے لگے، دکھ اٹھاتے تھے اور غم سہتے تھے مگر لبوں پر کوئی حرف شکایت نہ لاتے تھے محض اس وجہ سے کہ یہ مصیبتیں بھی تو اسی کی راہ میں پیش آئی ہیں کہ جس سے محبت کا دعویٰ ہے اور اس شراب محبت کا خمار تھا کہ ہمیشہ رہتا تھا۔ شراب محبت کے دریابی گئے تھے اور وسعتِ ظرف کا یہ عالم تھا کہ تشنگی سمجھنے کا نام نہ لیتی تھی چنانچہ محبوب کی راہ کے کانٹے بھی انہیں پھولوں سے زیادہ عزیز تھے۔ اس کی محبت میں سب کچھ ٹاڈنا ان کا شعار تھا اور اس کی یاد میں اپنا سب کچھ بھلا بیٹھے تھے۔ وہ عبادت کرتے تھے اور بہت زیادہ کرتے تھے مگر عذاب و ثواب اور جزا و سزا کے تصور سے بلند تر ہو کر اور محض جذبہ محبت سے۔ انہیں نہ بہشت کی طمع تھی نہ دوزخ کا کھٹکا۔ احکام بجالاتے تھے۔ تو صرف اس وجہ سے کہ محبوب حقیقی کا حکم ہے اور ڈر تھا تو یہی کہ کہیں وہ ناراض نہ ہو جائے۔ حضرت بایزیدؒ نے خود اس حقیقت کی طرف اپنے متعدد اقوال میں اشارہ فرمایا ہے۔ حضرت سید علی سجوریمیؒ ان کا قول نقل کرتے ہیں کہ آپ نے فرمایا:

”اللہ تعالیٰ کی یکتا ذات سے عشق کرنے والے لوگ بہشت وغیرہ کی کوئی خواہش نہیں رکھتے اور ایسے اہل محبت اپنی محبت کی کیسوئی کے باعث مخلوقات سے پوشیدہ اور درپردہ رہتے ہیں۔“ (کشف المحجوب)

چونکہ بے غرض عبادت کرتے تھے اس لئے اپنے حسن عمل کی وجہ سے



بڑے بڑے انعامات کے مستحق قرار پائے، وہی انعامات کہ جو خاصانِ خدا کا حصہ ہے۔

۴۔ جس کا عمل ہے بے غرض، اس کی بڑا کچھ اور ہے  
 حور و خیام سے گزر، بادہ و جام سے گزر (اقبال)  
 حضرت بازید عبادات، مجاہدات اور مالی قربانیوں میں سے جو کچھ کرتے  
 تھے۔ اسے بڑا حقیر قرار دیتے تھے اور اس کے مقابلے میں خدا کی نعمتوں اور احسانوں  
 کو بڑا گراں قدر سمجھتے تھے اور یہی محبت کی ادا ہے کہ محبوب کی تھوڑی سی چیز  
 بھی محب کی نگاہ میں بہت زیادہ ہو۔ حضرت بازید کا خود اپنا قول ہے۔  
 المحبة استقلال الكثیر من نفسك واستنكار القليل من  
 حديد۔ (رسالہ تشریح)

ترجمہ: محبت الہی یہ ہے کہ انسان (دنیا میں) اپنے بہت کچھ  
 کو تو تھوڑا جانے (کیونکہ وہ فانی ہے) اور اپنے محبوب حقیقی کی جانب  
 سے تھوڑی سی چیز کو بھی کہ جو عطا ہو بہت زیادہ سمجھے (کیونکہ وہ باقی  
 اور مستقل ہے)

## ۲۔ تسلیم و رضا

عاشقانِ الہی کا اہم وصف تسلیم و رضا کا ہو کر ہونا ہے۔ کامیابی ہو یا ناکامی  
 آرام ہو یا دکھ، وہ ہر حال میں راضی برضا رہتے ہیں کیونکہ تقاضائے محبت یہی ہے۔  
 بقول شاعر:

۴۔ رشتہ در گروم انگندہ دوست  
 ہر جا کہ می برد خاطر خواہ دوست

ترجمہ: میری گردن میں دوست کی رستی پڑی ہوئی ہے۔ اب  
دوست کا دل جہاں چاہے، مجھے لے جائے۔  
حضرت بایزید تسلیم و رضا میں معراج کمال کو پہنچے ہوئے تھے چنانچہ ان کا  
ارشاد ہے:

”کمالِ رضا من ازو تا حدی است کہ اگر بندہ را جاوید بعقلین برآرد  
و مرا با سفل السافلین جاوید فرو برد من راضی تر باشم از آن  
بندہ“ (تذکرۃ الاولیاء)

ترجمہ: میں تسلیم میں اس منزل پر پہنچ گیا ہوں کہ اگر خداوند تعالیٰ  
کسی شخص کو (میری جگہ) اعلیٰ علیین (فردوس بریں) میں ہمیشہ ہمیشہ  
کے لئے جگہ دے دے اور مجھے ہمیشہ کے لئے اسفل السافلین  
یعنی جہنم کے انتہائی نچلے درجے میں پھینک دے تو میں اس شخص  
سے بھی بڑھ کر خدا سے راضی ہوں گا (اور شکایت کا ایک حرف  
تک زبان پر نہ لاؤں گا)

### ۳۔ ناز و نیاز

محبت میں ناز و نیاز کے انداز پیدا ہو جانے یقینی ہیں حضرت بایزیدؒ بھی  
ناز اور نیاز دونوں کا اظہار کرتے تھے اور قریب اور عشق الہی کی جس منزل پر وہ تھے  
اگر وہ بھی ذات خداوندی سے ناز و نیاز نہ کرتے تو اور کون کرتا؟ نیاز منبری کا  
قویہ عالم تھا کہ جہنم میں پھینکے جانے پر بھی حرف شکایت زبان پر لانے کا نہ سوچ  
سکتے تھے اور ان کے ناز کے انداز یہ تھے کہ ایک بار مناجات میں یہاں تک کہ  
دیا:۔

”الہی! اگر تو مجھ سے ستر سال کا حساب مانگے گا تو میں تجھ سے  
ستر ہزار سال کے بارے میں پوچھوں گا کیونکہ آج ستر ہزار سال ہو  
گئے ہیں کہ تُو نے اَلْکَسْتُ بِوَقْتِکُمْ (کیا میں تمہارا رب نہیں ہوں؟)  
کہا تھا اور بلی (کیوں نہیں) کے جواب سے تمام مخلوق کو شور  
میں لایا تھا۔“

پھر حضرت بایزیدؒ نے فرمایا ”یہ شور جو زمین و آسمان میں ہے، سب الست  
کے شوق کی وجہ سے ہے۔“ (تذکرۃ الاولیاء، افضل الفوائد)  
یہ ناز و نیاز کے جوہر اکثر مناجات میں کھلتے ہیں چنانچہ کبھی کبھی یہ بھی کہا کرتے  
تھے جیسا کہ امام شعرانیؒ نے نقل کیا ہے۔

”پالنے والے! تُو نے اس مخلوقات کو بغیر ان کی واقفیت و اطلاع  
کے پیدا کیا اور بغیر ان کے ارادے کے ایک امانت ان کے گلے میں  
ڈالی پھر اگر تُو ہی ان کی مدد نہ فرمائے گا تو اور کون ان کی مدد کرے  
گا؟“ (طبقات کبریٰ)

تذکرہ نگار تحریر کرتے ہیں کہ آپ کے وصال کے بعد کسی نے آپ کو خواب  
میں دیکھا اور پوچھا کہ حساب کتاب میں کیا گزری؟ ارشاد فرمایا:۔  
”مجھ سے دریافت کیا گیا اے بوڑھے کیا لایا ہے؟ میں نے  
جواب دیا اس سے یہ نہیں پوچھا جائے گا کہ کیا لایا ہے بلکہ اس  
سے تو یہ کہا جائے گا کہ بتا تو کیا چاہتا ہے؟“ (سفینۃ الاولیاء)  
مولانا عبد الرحمن جامیؒ نے اس واقعہ کو ذرا مختلف انداز سے بیان کیا  
ہے۔ لکھتے ہیں کہ جب حضرت بایزیدؒ سے وفات کے بعد پوچھا گیا اے  
مرد پیر تو کیا لایا ہے؟ تو انہوں نے جواب دیا:

”جب کوئی درویش کسی بادشاہ کے دربار میں حاضر ہوتا ہے  
 تو اس سے یہ نہیں کہا جاتا کہ تو کیا لایا ہے بلکہ اس سے پوچھا  
 جاتا ہے کہ بتا تو کیا چاہتا ہے۔“ (نفحات الانس)  
 شیخ عطار کے بیان کے مطابق انہیں مناجات میں یہ بھی کہتے سنا گیا۔  
 ”بارالہا! یہ تو کچھ تعجب کی بات نہیں کہ میں تجھے دوست رکھتا  
 ہوں، کیونکہ میں تو عاجز و محتاج بندہ ہوں عجیب تو یہ ہے کہ  
 تو مجھے دوست رکھے جبکہ تو ارض و سما کا مالک ہے اور تیری  
 ذات بے نیاز ہے۔“

### ۴۔ مشاہدہ حق اور دیدار الہی

طریقت و تصوف کی منزلِ آخر میں شاہدِ حقیقی کا مشاہدہ و دیدار ہے۔  
 دنیائے فانی کے اندر یہ دیدار دل کی آنکھوں ہی سے ممکن ہے اور اہل دل  
 اور عاشقانِ صادق کی ہی منزلِ مراد ہے۔

دیدار ہے مطلوب و مقصود عاشق

حدیثِ جبریلؑ میں جس مقامِ احسان کی طرف اشارہ ہے وہ یہی دیدار  
 حق ہے کہ جو عبادت اور حسنِ عمل کی معراجِ کمال ہے۔ عشقِ حقیقی کی دنیا بھی  
 عجیب دنیا ہے کہ اس میں خدایا فراموشی سے بچنے کے لئے خود فراموشی کو اختیار  
 کیا جاتا ہے۔ ان عاشقوں کا دل ہے تو ہر خواہش سے خالی مگر محبتِ خداوندی  
 سے معمور، زبان ہے تو یادِ الہی سے تر۔ ایسے لوگوں کی آنکھوں میں ذاتِ حق  
 کے جلوے نہ ہوں تو اور کیا ہوگا۔

جمالک فی عینی وحبک فی قلبی      و ذکرک فی فسی فاین تغیب

ترجمہ: تیرا حسن و جمال میرا لگا ہوں میں ہے، تیری محبت  
میرے دل میں اور تیرا ذکر میرے لبوں پر ہے، پھر تو کہاں  
غائب ہو سکے گا؟

حضرت بازید کا قول ہے:-

”عارف کسی چیز سے بجز وصالِ خوش نہیں ہوتا۔ تذکرۃ الاولیاء۔

سفینۃ الاولیاء۔

حسن عبادت اور عشقِ الہی کی بدولت عارفوں کے دلوں کے حجابات  
اٹھ جاتے ہیں۔ ایمان و ایقان کا نور بصیرت انہیں ارزانی ہوتا ہے اس طرح  
وہ تجلیاتِ الہی کا مشاہدہ کرنے لگ جاتے ہیں۔ دیدارِ الہی ان کی روحانی غذا  
بلکہ خود روح ہے کہ جس کے بغیر زندگی ممکن ہی نہیں۔ عارفوں کی نگاہِ حقیقت  
میں وہی دن زندگی کے حقیقی دن ہیں کہ جو دیدار میں بسر ہوں اور وہ چند عتیں  
جو حسنِ ازل کے جلووں کے مشاہدہ میں گزر جائیں، چشمِ بنیاد میں حیاتِ جاودان  
سے گراں قدر ہیں۔ حضرت بازید ۷۴ سال کے تھے کہ کسی نے پوچھا آپ  
کی عمر مبارک کیا ہے؟

فرمایا صرف چار سال۔ وہ شخص سن کر متعجب ہوا تو وضاحت فرمائی  
کہ میرے ستر سال تو حجاب میں گزرے ہیں اور ہمارے ہاں حجاب کے سال  
عمر میں شمار نہیں کئے جاتے۔ چار سال ہونے کو ہیں کہ مشاہدہِ حق سے  
سرفراز ہوں۔

جیسا کہ پہلے بیان کیا جا چکا ہے۔ مشاہدہِ حق ہی ان عاشقانِ باصفا  
کی غذا اور قوتِ حیات ہے اگر اس سے وہ محروم ہو جائیں تو ان کا رشتہ  
حیات ٹوٹ جاتا ہے۔ حضرت بازید کا ایک قول ہے۔

”اللہ کے کچھ بندے ایسے بھی ہیں کہ دنیا و عقبیٰ میں وہ ایک لمحہ کے لئے بھی اگر محبوب ہو جائیں تو وہ مرتد ہو جائیں“

حضرت سید علی بجزیریؒ فرماتے ہیں کہ اس قول سے مراد یہ ہے کہ اللہ تعالیٰ ان کی روح اور ایمان کو مشاہدے کے دوام کے ساتھ سرور و توانا رکھتا ہے اور یہی ان کی قوت حیات ہے اور لامحالہ جب ایک صاحب کشف و مشاہدہ محبوب ہوگا تو گویا وہ مردہ اور راندہ درگاہ ہوگا۔ (کشف المحجوب)

شیخ فرید الدین عطارؒ کی کتاب تذکرۃ الاولیاء میں یہ قول یوں ہے کہ اگر وہ لوگ محبوب ہو جائیں تو خدا کی طاعت و عبادت نہ کر سکیں یعنی محبوب ہو کر وہ زندہ رہ ہی نہیں سکتے لہذا عبادت کرنے کا سوال ہی پیدا نہیں ہوتا۔

دنیا ہو یا آخرت ہر جگہ اسی نعمت دیدار کا حصول ان کا منتہا ہے مقصود ہے کیونکہ یہ خدا کے خوش ہونے اور اس کی رضا کا سب سے بڑا منظر ہے۔ اگر یہ میسر نہ ہو تو ان کی زندگی، زندگی نہیں رہتی۔ اس نعمت کے مقابلے میں ان کی نگاہ میں باغ بہشت بھی ایچ ہے اور کوئی قدر و قیمت نہیں رکھتا۔

حضرت بایزیدؒ خود فرماتے ہیں :-

”خدا کے کچھ بندے ایسے ہیں کہ اگر بہشت بریں بھی اپنی تمام تر زینتوں کے باوصف، دیدارِ خداوندی میں حائل ہو جائے تو وہ بہشت میں بھی اس طرح فریاد اور نالہ و فغاں کریں کہ جہنم کے ساتوں طبقوں کے لوگ ان کے گریہ و فغاں کو سن کر اپنا عذاب بھول جائیں۔“ (رسالہ قشیریہ - تذکرۃ الاولیاء - روض الریاحین)

شرح تعرف میں حضرت بایزیدؒ کا قول یوں ہے فرماتے ہیں کہ اگر اللہ تعالیٰ بہشت میں مجھے چشم زدن کے لئے بھی اپنے دیدار پر انوار سے محبوب کر دے تو میں

اس طرح نالہ و فریاد کروں کہ جہنمیوں کو بھی مجھ پر ترس آنے لگے۔

## ۵۔ فنا فی اللہ و بقا باللہ

۸۔ الاکل شیئی ما خلا اللہ باطل حضرت بسید<sup>رض</sup> عشق الہی میں اپنی ہستی کو گم کر دینے اور اللہ کے سوا ہر چیز کو بھلا دینے کا نام فنا فی اللہ ہے اور اپنی ہر چیز کو فنا کر کے خدا کے لئے اپنے آپ کو وقف کر دینے کو تصوف کی اصطلاح میں بقا باللہ کہتے ہیں اور یہی معرفت کی تکمیل کا درجہ ہے۔

پروفیسر نکلسن اور انگریزی انسائیکلو پیڈیا آف اسلام کے مقالہ نگار کے بیان کے مطابق حضرت بازید پہلے شخص ہیں جنہوں نے فنا کو باقاعدہ اصطلاح کے طور پر پیش کیا ہے۔ منقول ہے کہ حضرت بازید سے عرفاں کے بارے میں پوچھا گیا تو انہوں نے فرمایا:-

”مخلوقات کے احوال میں اور صاحب عرفاں کا کوئی حال ہی نہیں ہے کیونکہ اس کے سارے آثار مٹا دیئے گئے ہیں اور غیر کی ہویت کے لئے اس کی ہویت نیست کر دی گئی ہے اور غیر کی نشانیوں کے لئے اس کی نشانیاں مٹا دی گئی ہیں۔“ (طبقات کبریٰ) رسالہ قشیریہ

فنا اور بقا کی حالت میں ذات الہی میں استغراق کا یہ عالم ہو جاتا ہے کہ انسان اپنی ذات کو یکسر بھلا بیٹھتا ہے اور غیبت و شہود کے مراحل میں داخل ہو جاتا ہے۔ جیسا کہ حضرت بازید کے اس واقعے سے ظاہر ہے کہ جب حضرت ذوالنون مصری کا آدمی انہیں ملنے کے لئے آیا تو حضرت بازید اسے کہنے لگے کون بازید ہے؟

کہاں بازیرید؟ مجھے تو مدت ہوئی کہ خود اس کی تلاش میں ہوں!  
 امام ربانی حضرت مجدد الف ثانی رسالہ العبودیہ میں فنا کے اقسام اور اس  
 کے مراتب و مقامات کی تفصیل بیان کرتے ہوئے لکھتے ہیں:-  
 فنا کی تین قسمیں ہیں ایک فنا کا مقام وہ ہے جو انبیا و اولیاء کاملین کو حاصل  
 ہوتا ہے ایک وہ مقام ہے جو ان اولیاء و صالحین کو حاصل ہوتا ہے جو کمال و  
 ترقی کے اس درجہ پر نہیں ہوتے اور ایک مقام منافقین و ملحدین اہل تشبیہ  
 کا ہے۔

پہلا مقام یہ ہے کہ ماسوائے اللہ سے ایسی فنا بیت حاصل ہو جائے  
 کہ صرف اللہ تعالیٰ ہی کی عبادت، اللہ ہی پر توکل اور اللہ ہی کی طلب رہ جائے۔  
 شیخ بازیرید بسطامیؒ کا یہ فقرہ جو منقول ہے کہ

لا اُرید الا ما یرید (میں نہیں چاہتا مگر وہی جو وہ چاہتا ہے)  
 کا یہی مطلب لینا چاہئے یعنی مراد وہی ہے جو خدا کا منشا و مرضی ہے اور اس  
 سے مراد دینی ارادہ ہے بعد کمال یہی ہے کہ اس کے اندر اسی کا ارادہ، اسی  
 کی محبت اور اسی سے رضا مندی رہ جائے جس کا ارادہ اللہ تعالیٰ فرمائے اور جس  
 سے وہ راضی ہو اور جس کو وہ پسند کرے اور اس سے مراد امر و نواہی ہیں جن میں  
 امر، وجوب یا استحباب ہو، یہ ملائکہ، انبیا و صالحین کا مقام ہے جس کو یہ مقام  
 حاصل ہو، اس کو قلب سلیم کی دولت حاصل ہے۔

الْأَمِنْ أَلَى اللَّهِ بِقَلْبٍ سَلِيمٍ

مولانا سید ابوالحسن علی ندوی مزید فرماتے ہیں کہ اس آیت کی یہی تفسیر ہے  
 کہ وہ غیر اللہ کی عبادت یا غیر اللہ کے ارادے یا غیر اللہ کی محبت سے پاک ہو،  
 اس کا نام فنا رکھا جائے یا نہ رکھا جائے یہی اسلام کی ابتدا و انتہا اور یہی دین



کا باطن و ظاہر ہے۔" (تاریخ دعوت و عزیمت ج ۲)

## ۶۔ قول سبحانی کی تاویل و توجیہ

حضرت بایزیدؒ کے اس مشہور قول کی مختلف تاویلیں کی جاتی ہیں اور وہ حسب ذیل ہیں:-

۱۔ آپ نے یہ بات کہی تھی لیکن بعد میں توبہ کر لی تھی:

حضرت امیر حسن علاء سنجرئی صاحب فوائد الفوائد بیان کرتے ہیں کہ مجھے حضرت بایزیدؒ کے قول سبحانی کے بارے میں تردد محسوس ہوا۔ پس میں نے اپنا تردد حضرت محبوب الہی خواجہ نظام الدین اولیاؒ کی خدمت میں پیش کیا تو آپ نے فرمایا: "وقت ہی کہ او گفتمہ بود سبحانی ما اعظم شانی بعد از ان در آخر عمر مستغفر شد و گفت من این سخن نیکو نگفتم من یہودی بودم این ساعت زنا میگویم و از سر مسلمان میشوم و میگویم اشہدان لا الہ الا اللہ وحدہ ولا شریک لہ و اشہدان محمداً عبداً و رسولاً۔"

(فوائد الفوائد)

ترجمہ:- حضرت بایزیدؒ نے ایک موقع پر سبحانی کہہ دیا تھا، لیکن بعد از ان آخری عمر میں استغفار کر لیا تھا اور کہا تھا کہ میں نے یہ کوئی اچھی بات نہیں کہی تھی۔ میں مجوسی ہو گیا تھا۔ اب زنا توڑتا ہوں اور از سر نو حلقہ بگوش اسلام ہوتا ہوں۔ تجدید ایمان کرتے ہوئے کلمہ شہادتین پڑھتا ہوں اور گواہی دیتا ہوں کہ اللہ کے سوا کوئی معبود نہیں، وہ ایک ہے اور اس کا کوئی شریک نہیں اور اس کی بھی کوئی گواہی دیتا ہوں کہ محمد صلی اللہ علیہ وسلم اللہ کے بندے اور اس کے رسول ہیں۔"

(ب) آپ نے یہ بات کہی ہے لیکن غلبہ سُکر یا حالتِ فنا میں :-  
 بعض بزرگوں کا خیال ہے کہ یہ بات آپ نے غلبہ سُکر میں کہی ہوگی اور غلبہ  
 سُکر میں کہی ہوئی بات نہ قابلِ مواخذہ ہوتی ہے اور نہ لائقِ اعتناء، لہذا اُسے کلامِ  
 السکاری سمجھ کر نظر انداز کر دینا چاہئے کیونکہ شطیحات کبھی سنجیدہ غور و فکر کا نتیجہ نہیں  
 ہوا کرتیں۔ سلوک کی راہیں طے کرتے کرتے جب انسان پر خود فراموشی طاری ہو  
 جاتی ہے اور وہ فنا کے درجے میں داخل ہو جاتا ہے تو بعض اوقات ایسی باتیں زبان  
 سے نکل جاتی ہیں جیسا کہ حضرت مجدد الف ثانیؒ رسالہ العبودیہ میں فرماتے ہیں :-

”مشائخ صوفیہ کو کبھی فنا اور سُکر کی ایسی کیفیتیں حاصل ہوئیں کہ  
 ایسی حالت میں ان میں تعقل و تمیز باقی نہیں رہی۔ اکثر ایسی حالت میں  
 ان کی زبان سے ایسے کلمات بھی نکل جاتے جو ہوش میں آنے کے بعد  
 ان کو صریحاً غلط معلوم ہوتے۔ شیخ بازید بسطامیؒ، شیخ ابوالحسن نوریؒ  
 اور شیخ ابوبکر شبلیؒ کو یہ چیزیں پیش آئیں۔“ (تاریخ دعوت و عزیمت)

ج۔ آپ نے یہ بات اپنے بارے میں نہیں کہی بلکہ محض خدا کا قول نقل کیا ہے :-

اکثر مشائخ عظام اور محقق علماء نے اس قول کی تائید یہ کی ہے کہ آپ نے  
 یہ بات اپنے بارے میں نہیں کہی بلکہ خدا کا قول نقل کیا ہے۔ آپ کے روحانی مرتبے  
 فواضح اور انکساری اور شریعت کی پابندی کو پیش نظر رکھتے ہوئے ہی تو حبیہ دست  
 اور صائب معلوم ہوتی ہے۔

شیخ الشیوخ حضرت شہاب الدین سہروردیؒ عوارف المعارف میں تحریر  
 کرتے ہیں کہ ہم حضرت بازیدؒ کے متعلق یہ تصور بھی نہیں کر سکتے کہ انہوں نے یہ کلمات

اپنے بارے میں کہے ہوں گے بجز اس کے کہ انہوں نے خدا کا قول نقل کیا ہو۔  
حضرت شیخ احمد سرہندی مجدد الف ثانیؒ نے بھی مکتوبات شریف میں اس قول کو  
حکایت (یعنی خدا کا قول نقل کرنے) کے انداز میں لیا ہے اور اسی کو ترجیح دیتے  
ہوئے دکھائی دیتے ہیں۔

د۔ اس قول کے الفاظ میں تبدیلی ہو گئی ہے:-

کچھ لوگوں کا یہ خیال ہے کہ حضرت بازیدؒ نے جو الفاظ کہے تھے وہ یہ تھے۔  
سبحانی من اعظم شانی۔

ترجمہ: میرے خدا کی پاک ذات ہے کہ جس نے میری شان کو  
بلند کیا ہے۔

درحقیقت سننے والے شخص سے قول کے الفاظ میں غلطی ہوئی جس سے غلط  
ہی پیدا ہو گئی حالانکہ اصل الفاظ میں کوئی قابل اعتراض بات نہیں۔

۴۔ اس قول کو وہی سمجھ سکتا ہے کہ جو بازیدؒ کی طرح صاحبِ حال ہو:-

امام عبدالوہاب شعرانی... طبقات کبریٰ میں بیان کرتے ہیں کہ حضرت  
ابوعلی جوزجانیؒ سے ان الفاظ کے بارے میں پوچھا گیا جو حضرت بازیدؒ کی نسبت  
منقول ہیں۔ انہوں نے فرمایا کہ ہم حضرت بازیدؒ کے صاحبِ حال ہونے کو تسلیم کرتے  
ہیں اور شاید انہوں نے انتہائے غلبہ یا سکڑ کی حالت میں وہ الفاظ کہے ہوں اور  
جو شخص حضرت بازیدؒ کے مقام تک پہنچا چاہے اس کو حضرت بازیدؒ جیسا مجاہدہ  
کرنا چاہیے۔ اس وقت وہ ان کے کلام کو سمجھ سکتا ہے۔  
لقول شیخ سعدی علیہ الرحمۃ

بیزبان ہر کہ خبر من برد و حدیث عشقت  
چوں معاملہ ندارد سخن آشنا نباشد

و۔ آپ نے یہ بات کہی ہی نہیں:

بعض علماء کے نزدیک یہ بات حضرت بائزیدؒ نے سرے سے کہی ہی نہیں بلکہ  
آپ کے مخالفین میں سے کسی نے یا کسی نادان عقیدت مند نے یہ قول آپ سے  
منسوب کر دیا ہے۔ اس موقف کی تائید اس بات سے بھی ہوتی ہے کہ حضرت بائزیدؒ  
پر بہت سے اتہام باندھے گئے ہیں جیسا کہ مولانا عبدالرحمن جامیؒ نے شیخ الاسلام  
کا قول نقل کیا ہے کہ تمہوں نے فرمایا ہے:

”بر بائزیدؒ فراواں دروغما بستاند“ (نفحات الانس)

ترجمہ: لوگوں نے حضرت بائزیدؒ پر بے شمار جھوٹ باندھے ہیں۔  
فاضل مستشرق پروفیسر نکلسن نے تصریح کی ہے کہ شیخ الاسلام سے مراد  
ہرات کے مولانا عبداللہ الانصاری المتوفی ۸۱ھ ہیں۔ ملاحظہ ہو جرنل آف رائل  
ایشیاٹک سوسائٹی

## ۷۔ ذکر و فکر

عام قاعدہ ہے کہ جس سے محبت ہوتی ہے انسان اسی کے بارے میں  
سوچتا رہتا ہے۔ اس کی یاد ہمیشہ دل میں بسی رہتی ہے اور زبان پر اکثر اس کا ذکر  
جاری رہتا ہے۔ محبوب کے تذکرے میں مزاج بھی سوا لگتا ہے اور جی چاہتا ہے کہ  
اس کی یاد میں پیروں نہیں بلکہ پوری زندگی ہی گزار دی جائے۔

بقول شاعرے

دل ڈھونڈتا ہے پھر وہی فرصت کے رات دن  
بیٹھے رہیں تصورِ حبا ناں کئے ہوئے

بعض لوگوں کی تو یہ محض تمنا اور آرزو ہوتی ہے کہ جو شرمندہ عمل نہیں ہو پائی  
لیکن حضرت بازیدؒ تھے کہ ان کی زندگی کے شب و روز ہی اسی حالت میں گزرتے تھے  
اللہ کا ذکر و فکر تھا اور وہ پوری زندگی ہی اسی سے عبارت تھی۔

حضرت عیسیٰ بسطامیؒ کہتے ہیں :-

”میں تیرہ سال شیخ بازیدؒ کی صحبت میں رہا مگر شیخ سے کوئی بات  
منہیں سنی۔ عادت مبارک یہ تھی کہ زانو پر سر رکھا ہوتا تھا۔ کبھی کبھی سر  
مبارک اٹھاتے تھے، ٹھنڈی آہ بھرتے اور پھر پہلی حالت پر لوٹ  
جاتے۔“

شیخ سہلگی کی وضاحت کے مطابق یہ حالت ذکر و فکر میں روحانی انقباض  
کی تھی اور حالت بسط میں گفتگو بھی کیا کرتے تھے اور زبان مبارک سے ذکر الہی  
کرتے تھے اور علم و معرفت کے موتی بکھیرتے تھے اور جو کچھ کہتے تھے منشاء الہی  
کے مطابق کہتے تھے۔ یہی مطلب اس کے اس قول کا ہے۔ جس میں انھوں نے  
فرمایا: ”چالیس سال ہونے کو ہیں کہ میں نے مخلوق سے کوئی بات نہیں کی یعنی جو  
کچھ کہا ہے، خدا سے کہا ہے جو کچھ سنا حق تعالیٰ سے سنا ہے۔“ (شرح تعرف)  
معرفت اور ذکر الہی لازم و ملزوم ہیں خود حضرت بازیدؒ فرماتے ہیں :-  
”جو شخص خدا کی معرفت رکھتا ہے وہ اپنی زبان ذکر الہی کے  
سوا کسی بات کے لئے نہیں کھولتا۔“

ذکر اٹھتے بیٹھتے، لیٹے اور سوتے ہر حالت میں ہونا چاہئے۔ خداوند تعالیٰ  
نے کسی عبادت کو کثرت کے ساتھ کرنے کا حکم نہیں دیا لیکن ذکر کے لئے کثرت

کا حکم ہے۔

تذکرۃ الاولیاء میں آپ کے ذکر الہی کی کیفیتوں کا تذکرہ کیا گیا ہے۔ پیر عمر کہتے ہیں کہ آپ جب خلوت کے خواستگار ہوتے تو مقصد عبادت اور ذکر و فکر ہوتا تھا۔ اس وقت گھر میں بیٹھ رہتے، مکان کے سارے دروازے اور سوراخ بند کر لیتے اور فرمایا کرتے، ”اندیشہ ہے کہیں آواز یا شور و غل مغل نہ ہو حالانکہ یہ محض بہانہ ہوتا تھا کیونکہ انہیں اس قدر حضور قلب عیسے تھا کہ کوئی آواز ان کے ذکر میں خلل انداز نہیں ہو سکتی تھی اور اسی طرح وہ اتنی آمشگی کے ساتھ ذکر کرتے تھے کہ دوسروں کے آرام میں خلل پڑنے کا سوال ہی پیدا نہیں ہوتا تھا، جب بھی ذکر لسانی کرتے۔ تین تین پانیوں سے منہ کو پاک کیا کرتے تھے خود فرماتے ہیں: ”تیس سال ہونے کو ہیں کہ جب بھی حق تعالیٰ کو یاد کرنا چاہتا ہوں تو زبان اور منہ کو تین پانیوں سے تعظیم خداوندی کی وجہ سے دھو لیتا ہوں“

کبھی کبھی تو یوں بھی ہوا کہ ذکر الہی کے لئے خانقاہ کی دیوار پر ساری رات گزار دی مگر زبان سے رب العزت کے ہدیت و جلال کی وجہ سے ایک لفظ تک ادا نہ کر سکے۔ زبان سوکھی ہوئی اور بدن کا رداں رداں لڑاں وترساں ہوتا، کبھی یہ خیال ستانے لگتا کہ اس زبان پر کس طرح خدائے تعالیٰ کا پاک نام لاؤں کہ جس پر کبھی کبھی نازیبا الفاظ بھی آجایا کرتے ہیں۔ چنانچہ ایک مرتبہ اپنے ساتھیوں سے فرمایا:

”کل رات میں صبح تک یہ کوشش کرتا رہا کہ کلمہ طیبہ لا الہ الا اللہ اللہ زبان سے ادا کروں مگر اپنی تمام تر کوشش کے باوجود یہ کلمہ مجھ سے ادا نہ ہو سکا۔ وجہ یہ تھی کہ مجھے اپنے بچپن کا کہا ہوا ایک

جملہ یاد آتا رہا۔ چنانچہ مجھ پر اس سے اتنی وحشت طاری ہوئی کہ  
میں ذکر الہی نہ کر سکا۔ (عوارف المعارف)

پھر آپ سوچتے کہ اس کی تلافی کی بھی تو یہی صورت ہے کہ اس کے ساتھ  
خدا کو زیادہ سے زیادہ یاد کیا جائے۔

حضرت بایزیدؒ کے نزدیک ذکر کی کثرت محض تعداد پر منحصر نہیں بلکہ حضور  
قلب اس کی شرط اولیٰ ہے۔ چنانچہ ارشاد فرماتے ہیں :-  
”ذکر کثیر عدد کے ساتھ نہیں بلکہ حضور اور عدم غفلت کے  
ساتھ ہے۔“

## ۸۔ شکر گزاری و احسان سناسی

اللہ تعالیٰ نے انسان پر بڑے احسانات کئے ہیں خود انسان کا اپنا  
وجود خالی کائنات کا رہین منت ہے مزید براں قدرت نے انسان کی ہدایت  
کے لئے جو غیر العقول انتظام کیا ہے وہ تو اتنا بڑا احسان ہے کہ انسان اگر  
عمر بھر شکر گزاری کرتا رہے تو اس کا ثمرہ برابر حق ادا نہیں کر سکتا۔ لیکن افسوس  
انسان نہایت ہی ناشکر واقع ہوا ہے جیسا کہ قرآن پاک نے بھی تبصرہ کیا ہے:  
اِنَّ الْاِنْسَانَ لِرَبِّهِمْ لَكَنُودٌ۔ (انہ)

ترجمہ :- بے شک انسان اپنے پلنے والے کا ناشکر ہے۔  
اسے تکلیف پہنچتی ہے تو خدا کو یاد کرنے لگ جاتا ہے اور جب تکلیف  
دور ہو جاتی ہے تو بالکل ٹھول جاتا ہے جس قدر نعمتیں زیادہ ملتی جاتی ہیں اتنا  
وہ زیادہ مغرور ہوتا جاتا ہے اور منعم حقیقی کو بھولتا جاتا ہے۔  
حضرت بایزیدؒ اس موضوع پر گفتگو کرتے ہوئے فرماتے ہیں :-

”اللہ تعالیٰ نے بندوں کو نعمتیں اس لئے عطا فرمائیں کہ ان کے ذریعے سے وہ لوگ اس کی طرف رجوع کریں مگر افسوس وہ ان میں پھنس کر اس کو ہی بھول بیٹھے!“  
مزید فرمایا: ”چونکہ اللہ تعالیٰ کی نعمتیں ازلی ہیں، اس لئے اس کا شکر بھی ازلی ہونا چاہیے۔“ (طبقات کبریٰ)  
حضرت بایزیدؒ نے یہ بھی تلقین کی ہے کہ جب کوئی شخص تمہارے ساتھ بھلائی کرے تو فوراً سب سے پہلے خدا کا شکر ادا کرنا چاہئے کیونکہ اسی نے ہی لوگوں کے دلوں کو تمہارے لئے نرم کر دیا ہے۔“ (طبقات الصوفیہ)

## ۹۔ نالہ شوق و آہ سحرگاہی

حضرت بایزیدؒ عاشق صادق تھے اور عاشقوں کے ہاں سویر عشق میں تڑپنا اور پیچ و تاب کھاتے رہنا ہی سچے عشق کی علامت ہے۔ اسی میں ان کو مزلتا ہے اور وہ اسے ایسی نعمت سمجھتے ہیں کہ اس کو دے کر دنیا و جہان کی تمام نعمتوں کو لینے پر آمادہ نہیں ہوتے۔ حضرت بایزیدؒ کہا کرتے تھے:

”اگر اٹھوں بہشت ہمارے لئے کشادہ کر دیتے جائیں اور

دونوں جہاں ہیں جاگیریں دے دیتے جائیں تو ہم ایک نالہ شوق

اور آہ سحرگاہی کو کہ جو اس کی یاد و محبت میں سحر کے وقت کرتے ہیں

دینے کو تیار نہ ہوں بلکہ ہم تو اٹھارہ ہزار عالم کو اس ایک دم کے

برابر نہیں سمجھتے کہ جو اس کی یاد میں لیا جائے۔“ (تذکرۃ الاولیاء)

اسی مفہوم کی ایک رباعی ہے کہ جو شیخ الاسلام حضرت بہاء الدین زکریا

ملکانی المتوفی ۶۶۱ھ کی زبان مبارک پر رستی تھی اور آپ اکثر گنگنایا کرتے تھے۔



دریاد تو اے دوست چناں مد ہوشم  
صد تیسخ اگر زنی خسرو شتم  
آ ہے کہ بزخم بیاد تو وقت سحر  
گر ہر دو جہاں دہندو اللہ نفر و شتم  
ترجمہ: اے محبوب تیری یاد میں، میں اس قدر مد ہوش ہوں  
کہ اگر سو تلواریں بھی تو مار دے تو سر کو ذرا حرکت نہ دوں  
ایک آہ سرد جو بوقت سحر تیری یاد میں کھینچتا ہوں، اگر اس کے بدلے  
دونوں جہاں مجھے دے دیئے جائیں تو بخدا ہرگز نہ بیچوں گا۔

## ۱۰. دُعا و مناجات

عبادات میں سے جس چیز کے ذریعے تعلق باللہ زیادہ مضبوط ہوتا ہے،  
وہ دُعا اور مناجات ہے۔ دُعا اور مناجات کے ذریعے عباد اپنے معبود حقیقی کے  
سامنے اپنی ضروریات، حاجات اور مشکلات پیش کرتا ہے اور اسی ہی مدد کا  
خواہاں ہوتا ہے۔ اسی کے سامنے گر گڑاٹا اور فریاد کرتا ہے اور وہ ذات ایسی  
کریم ہے کہ اگر اس کے سامنے ہاتھ پھیلائے جائیں تو خالی نہیں لوٹاتی۔ اس کے  
خزانے ہیں کہ جن میں کسی چیز کی کمی نہیں اور خرچ کرنے پر وہ کبھی خالی نہیں ہو سکتے  
دنیا کے آقا مانگنے سے ناراض ہوتے ہیں۔ لیکن وہ ایسا آقا ہے کہ اس سے اگر  
نہ مانگا جائے تو روٹھ جاتا ہے۔ بقول شاعرے

اللہ یغضب ان ترکت سوالہ

و ابن آدم حین یسال یغضب

دنیا میں جتنے بھی بزرگ ہو گزرے ہیں دعا و مناجات ان کا معمول تھا بلکہ

جتنا کوئی زیادہ مقرب اور بلند مرتبہ ہوتا تھا، اتنا وہ زیادہ دعا و مناجات میں مشغول رہتا تھا کیونکہ دعا و مناجات ہی سکونِ قلب، روحانی ارتقا اور قربِ الہی کا ذریعہ ہے۔ حضرت بازیدؒ بھی مقرب بارگاہ تھے اور وہ اپنا زیادہ وقت دعا و مناجات ہی میں گزارتے تھے۔ ان کی کئی مناجاتیں، نازونیا کے عنوان کے تحت بیان کی جا چکی ہیں۔ جس الحاح و انتہال تضرع و اضطراب اور سوز و گداز کے ساتھ وہ دعا و مناجات کرتے تھے۔ وہ انہی کا حصہ ہے۔ کئی لوگ ان کے پاس دعا مانگوانے کے لئے حاضر ہو کرتے تھے۔ اس وقت آپ کی عاجزی قابلِ دید ہو کرتی تھی۔ فضا میں ارتعاش سا پیدا ہوتا اور درد میں ڈوبے ہوئے دعا کے الفاظ اُبھرتے۔

”پالنے والے ایسے تیرے ہی بندے ہیں تو سب ان کا خالق و مالک ہے میں درمیان میں کون ہوتا ہوں کہ تیرے اور تیری مخلوق کے درمیان میں واسطہ بنوں۔ بارِ الہا تو ان پر رحم فرما“

کتاب تعارف میں شیخ ابو ابراہیم کلاباذیؒ نے حضرت بازیدؒ کی ایک پرورد مناجات نقل کی ہے کہ جو آپ کے ایشار اور انسان دوستی کا ایک ناقابلِ تردید ثبوت ہے۔ مناجات کے الفاظ یہ ہیں:-

اللہی اسألك من جميع الدنیا والاخرۃ تخلین اما  
تجعلنی بدلاً لمن قد الزهتہما عذاب من جميع البشر  
او تہبہم لی فان عند بتنی بدلاً منهم فان ذالك منی لقلیل  
فی جنب حبیبی ایاک وان و ہبتہم لی فان ذالك لقلیل فی جنب  
رحمتک۔

ترجمہ:- بارِ الہا! دنیا و آخرت میں سے صرف دو چیزوں کا نتیجہ

سے سوال کرتا ہوں یا تو مجھے فدیہ بنا لیجیے۔ ان لوگوں کے لئے کہ جو تیرے ہاں عذاب کے مستحق ہیں یا وہ لوگ مجھے بخش دیجئے ان کے بدلے میں عذاب دیا جائے تو یہ اس محبت کے مقابلے میں جو مجھے تمہاری ذات سے کچھ بھی نہیں اور اگر مجھے وہ لوگ بخش دو تو تمہاری بے پایاں رحمت کو سامنے رکھتے ہوئے یہ بات کوئی بڑی معلوم نہیں ہوتی۔  
(شرح تعرف)

## ۱۱۔ پرہیزگاری و خداترسی

جتنا کوئی شخص روحانیت میں بند ہوتا ہے اتنا ہی وہ زیادہ خدا سے ڈرتا، اس کی نافرمانی سے بچتا اور اس کی مخلوق پر شفقت کرتا ہے۔ علمائے ظاہر میں اکثر اسی چیز کا فقدان ہوتا ہے۔ اور اسی وجہ سے وہ دوسروں کے لئے مذہب سے منافرت کا باعث بنتے ہیں۔ لوگ نہ صرف ان سے متنفر ہوتے ہیں بلکہ دین ہی بدظن ہو جاتے ہیں۔ وہ دصواں دھار تقریریں کرتے ہیں مگر سوزِ یقین سے خالی، عمل کرتے ہیں مگر روحِ عمل سے محروم، اس طرح وہ مذہب کو رسمی چیزوں کا گورکھ دھندا بنا کر رکھ دیتے ہیں۔ اس کے برعکس صوفیائے کرام تقویٰ کو پوری شرائط و آداب کے ساتھ اختیار کرتے ہیں اور اخلاقِ حسنہ اور اپنے حسنِ عمل کے ذریعے اپنی زندگیوں کو پرکشش بنا لیتے ہیں کہ لوگ ان کی طرف کھچے کھچے چلے آتے ہیں جتنا وہ قریب آتے ہیں اتنا ان کی عقیدت، یقین اور ایمان میں اضافہ ہوتا ہے۔ اسی کا نتیجہ ہے کہ تبلیغ کا میدان ہمیشہ ان پاکباز بزرگوں کے ہاتھ رہا ہے۔  
حضرت بایزید صوفی تھے اور تقویٰ اور پرہیزگاری میں اپنی مثال آپ تھے اس سلسلے میں ان کی کئی حکایات بیان کی جاتی ہیں۔

مثلاً ایک روایت ہے کہ ایک بار ایک جنگل میں آپ نے اپنی قمیض دھوئی  
اب اسے سکھانے کے لئے فکر مند ہوئے۔ اُن کے ایک ساتھی نے کہا کہ انگور والی  
دیوار کے ساتھ لٹکائیجئے۔ فرمایا نہیں۔ دوسرے لوگوں کی دیوار میں کیوں کیل  
گاڑیں۔ وہ بولا پھر بل پر ہی لٹکا دیجئے۔ کہنے لگے نہیں، اس سے تو ٹہنیاں  
ٹوٹ جائیں گی پھر اس ساتھی نے تجویز کیا کہ اونٹن گھاس پر ہی بچھا دیجئے فرمایا  
اس پر کیسے بچھائیں یہ تو چوپایوں کے چارے کا کام دیتا ہے۔ اگر کپڑا ڈالیں  
گے تو چوپائے اسے دیکھ نہیں سکیں گے اور بھوکے رہ جائیں گے۔  
پھر انہوں نے قمیض لی اور اسے اپنی پشت پر ڈال دیا اور سورج کی طرف  
پیٹھ کر کے کھڑے ہو گئے جب ایک طرف خشک ہو گئی تو دوسری طرف الٹ  
لی اور اس طرح اسے خشک کر لیا۔ (رسالہ قشیرہ)

حضرت بایزیدؒ نہ صرف خود اس قدر زیادہ احتیاط اور تقویٰ پر کار بند تھے  
بلکہ دوسروں کو بھی یہی تلقین کیا کرتے تھے چنانچہ تذکرۃ الاولیاء میں ہے کہ ایک  
دفعہ ایک شخص آپ کی خدمت میں حاضر ہوا اور کہنے لگا کہ کوئی عمل سکھا دیجئے  
کہ جو میری نجات کا ضامن ہو۔ ارشاد فرمایا دو باتیں یاد رکھ لو اور علم سے تمہارے  
لئے یہی کچھ کافی ہے۔

(۱) اچھی طرح جان لو کہ خدا تم سے پوری طرح باخبر ہے، جو کچھ تم (علانیہ یا خفیہ)  
کرتے ہو اسے وہ دیکھ رہا ہے۔

(۲) اس بات کا بھی تمہیں علم رہے کہ خداوند تعالیٰ تمہارے عمل سے بے نیاز  
ہے، جو کچھ تم نیکی کرتے ہو وہ تم اپنے ہی فائدے کے لئے کرتے ہو۔  
ایک اور روایت میں ہے کہ ایک دفعہ ایک شخص نے آپ سے کوئی  
نصیحت کرنے کی درخواست کی تو آپ نے فرمایا:-

”آسمان کی طرف نگاہ کرو۔ اس نے نگاہ کی تو فرمایا: جانتے ہو یہ کس نے پیدا کیا، اس نے جواب دیا، ہاں! پھر فرمایا:-

”تو پھر اچھی طرح یاد رکھو کہ جس ذات نے یہ آسمان پیدا کیا ہے، جہاں کہیں تم ہو گے وہ تمہارے حال سے باخبر ہے پس ہمیشہ اس سے ڈرتے اور اس کی نافرمانی سے بچتے رہو۔“

## ۱۲۔ ایثار و قربانی

ایثار و قربانی اہم اخلاقی وصف ہے لیکن یہ ہر کس و ناکس کے بس کی بات نہیں۔ اس میزان پر وہی لوگ پورے اترتے ہیں کہ جو عشق میں سرمست اور محبت اور دل والے ہوتے ہیں۔ وہ دنیا کا کھیل سیکھتے ہیں مگر جیتنے کے لئے نہیں بلکہ ہارنے کے لئے۔ وہ نقصان اٹھا لیتے ہیں تاکہ دوسروں کو فائدہ پہنچے۔ وہ بھوکے رہتے ہیں تاکہ دوسروں کو کھانا ملے۔ ان پاکباز لوگوں کی زندگیاں اس قرآنی آیت کی عملی تفسیر پیش کرتی ہیں:

وَيُؤْتُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ ۝ ۵۹

ترجمہ: اور وہ ایثار کرتے ہیں خواہ انہیں خود اس چیز کی ضرورت ہو۔ حضرت بازیدؓ بھی انسانیت کے ان عظیم محسنوں میں سے ایک تھے کہ جن کی زندگیاں ایثار و قربانی کا مرقع ہوا کرتی ہیں۔

تسلیم و رضا اور ایثار و قربانی میں آپ کا یہ عالم تھا کہ فرماتے ہیں:-  
”اگر مجھ کو تمام مخلوق کے بدلے میں آتش جہنم میں پھینک دیا جائے تو بھی صبر کر لوں گا کیونکہ مجھے حق تعالیٰ سے محبت کا دعویٰ ہے۔“

اس کے باوجود میں یہ سمجھوں گا کہ میں نے ہنوز کچھ بھی نہیں کیا اور  
 محبت کا جو حق تھا وہ مجھ سے ابھی ادا نہیں ہوا۔ اگر اللہ تعالیٰ  
 میرے اور ساری مخلوق کے گناہ بخش دے تو اس کی رحمت  
 سے یہ کچھ بعید نہیں ہے بلکہ یہ اس کے ہاں کوئی بڑی بات  
 ہی نہیں ہے۔ (افضل الفوائد - تذکرۃ الاولیاء)

بزرگان دین کے تذکروں میں تحریر ہے حضرت حاتمِ اِصم (المتوفی ۲۳۰ھ)  
 نے اپنے مریدوں سے فرمایا وہ شخص ہرگز میرے مریدوں میں سے نہیں کہ جو  
 روز قیامت دوزخیوں کی سفارش نہیں کرے گا۔

حضرت بائزید کے سامنے اس قول کا تذکرہ ہوا تو آپ نے فرمایا:-  
 ”میں تو یہ کہتا ہوں کہ میرا مرید وہ ہے کہ جو دوزخ کے کنارے  
 بیٹھ جائے اور جب کوئی شخص دوزخ میں پھینکا جائے، وہ اس  
 کا ہاتھ پکڑ کر اسے بہشت پہنچا دے اور خود اس کی جگہ دوزخ میں  
 چلا جائے۔“ (تذکرۃ الاولیاء)

### ۱۳۔ قناعت و توکل

ہم جیسے ہوا وہوس کے بندوں کو ہمیشہ اپنے پیٹ کی پڑی رہتی ہے ہم  
 خدا کو رازق عقیدے کے طور پر تو سمجھتے ہیں لیکن ہم اسباب اور تلاش معاش میں  
 دوڑ دھوپ پر اس قدر زیادہ زور دیتے ہیں کہ خدا کی رزاقیت کا یہ تصور دھندلا  
 سا جاتا ہے جبکہ کچھ لوگ اگرچہ وہ تھوڑے ہی سہی، ایسے ضرور ہو گزرے  
 ہیں کہ جن کے لئے پیٹ ہی سب کچھ نہ تھا اور وہ ہمیشہ خدا کے بھروسے پر  
 رہتے تھے۔ خدا ان کے لئے کوئی نہ کوئی ذریعہ پیدا کرتا تھا کبھی وہ محنت مزدوری

کر لیتے اگر کچھ مل جاتا تو دوسروں کو ساتھ ملا کر کچھ کھا لیتے جس سے زندگی کا سلسلہ باقی رہ سکے۔ نہ ملتا تو صبر و شکر کر کے سو رہتے۔ بلاشبہ یہی لوگ تھے جو اپنے فاقہ و توکل کے ذریعے دنیا دار علماء پر ایک بھر پور طنز ثابت ہوئے ہیں۔

”مذکرۃ الاولیاء میں ایک واقعہ تحریر ہے کہ ایک بار حضرت بائزیدؒ نے ایک امام مسجد کی امتداء میں نماز پڑھی۔ نماز پڑھ کر جب آپ فارغ ہوئے تو امام صاحب نے پہلا سوال جو پوچھا وہ یہ تھا حضرت! آپ کوئی کام کاج کرتے دکھائی نہیں دیتے کھاتے کہاں سے ہیں؟ اور آپ کا پیشہ کیا ہے؟“

آپ نے سنا تو فرمایا ”دراٹھہریئے، میں نماز دو بارہ ادا کر لوں پھر جواب دوں گا۔ امام صاحب نے پوچھا یہ نماز دو بارہ کیوں؟“

”فرمایا اس لئے کہ جو شخص روزی دینے والے خدا کی معرفت سے محروم ہے اس کے پیچھے ہماری نماز نہیں ہوتی۔“

عوارف المعارف میں شیخ المشائخ حضرت شہاب الدین سہروردیؒ لکھتے ہیں کہ حضرت بائزیدؒ سے پوچھا گیا ہم آپ کو روزی کھاتے ہوتے نہیں دیکھتے، آپ کے معاش کا آخر بند و بست کیا ہے۔ انہوں نے جواب میں فرمایا:-

”میرا مولیٰ اگر کئے اور سوڑ کو رزق پہنچا سکتا ہے تو کیا تمہارے

خیال میں بائزیدؒ کو رزق مہیا نہیں کرے گا؟“

حضرت خواجہ نظام الدینؒ فرماتے ہیں کہ ایک بار ایک کفن چور حضرت بائزیدؒ کی خدمت میں آیا اور اپنے فعل سے توبہ کی حضرت بائزیدؒ نے اس سے دریافت فرمایا: تم نے کتنے مردوں کے کفن اتارے ہیں؟

اس نے جواب دیا: حضرت! قریب قریب ایک ہزار!

حضرت بازیدؒ نے مزید پوچھا کہ ان مُردوں میں سے کتنوں کے چہرے قبلہ  
رُخ تھے۔ وہ کہنے لگا صرف دو مُردے ایسے تھے کہ جو قبلہ رُخ تھے باقی سب کے  
چہرے رُخ قبلہ سے پھر گئے تھے۔ حاضرین مجلس نے حضرت بازیدؒ سے پوچھا کہ  
اس کی کیا وجہ ہے کہ صرف دو آدمی رُخ قبلہ تھے اور باقی سب قبلہ سے  
پھرے ہوئے تھے۔ ارشاد فرمایا:

”یہ دو شخص ایسے تھے کہ جو حق تعالیٰ پر بھروسہ کرتے تھے  
اور دوسرے ایسا نہیں کرتے تھے۔“ (فوائد الفوائد)

### ۱۴۔ با محمد ہوشیار باش!

رسول پاکؐ سے والہانہ شیفتگی ایمان کا اہم تقاضا ہے کیونکہ جب  
تک اس ذات پاک سے محبت نہ ہو کوئی شخص مومن ہو ہی نہیں سکتا۔  
سردارِ دو جہاں حضور صلی اللہ علیہ وآلہ وسلم خود فرماتے ہیں:-

لَا يَوْمِيْنَ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ  
وَوَلَدِهِ وَالنَّاسِ أَجْمَعِينَ۔ (بخاری شریف)

ترجمہ: تم میں سے کوئی شخص اس وقت تک مومن ہو ہی  
نہیں سکتا جب تک کہ میری ذات اسے اپنے والدین، اولاد

بلکہ انسانوں سے عزیز تر نہ ہو جائے۔

محبت ہمیشہ ادب و احترام کا مطالبہ کرتی ہے چنانچہ جس قدر کوئی شخص  
ایمان اور ولایت میں بلند ہو گا وہ اتنا ہی سرکار رسالتؐ کا زیادہ ادب و  
احترام کرے گا۔

حضرت بازیدؒ بڑے فخر کے ساتھ اغزان کیا کرتے تھے کہ میں نے جو کچھ



حاصل کیا ہے وہ مجھے آنحضرت ختمی ہر نبت صلی اللہ علیہ وآلہ وسلم کے پاس  
ادب سے حاصل ہوا ہے۔ ان کے سنت نبویؐ اور آداب رسولؐ کے  
احترام کا یہ عالم تھا کہ جو شخص ان میں سے کسی ایک چیز کے ترک کا مرتکب ہوتا  
وہ ان کی نگاہوں سے گرجاتا تھا جیسا کہ قبلہ رو تھوکنے والے شخص کے  
واقعے سے ظاہر ہے کہ جسے آپ نے اس حرکت کے بعد سلام کرنا بھی گوارا  
نہ فرمایا تھا۔ کسی رلی کی ولایت اور عارف کے عرفان کو پرکھنے کے لئے یہی کسوٹی  
تھی، جو اس پر پورا اترتا ہے آنکھوں پر بٹھاتے اور اس کی عزت انزائی میں کوئی  
کسر اٹھانہ رکھتے۔ خود بھی ہر وقت اور ہر حالت میں سرکار رسالتؐ کے آداب  
کا پورا پورا لحاظ رکھتے تھے حتیٰ کہ حالت سُکر میں بھی اس پہلو سے ہوشیار  
رہتے تھے چنانچہ جس قدر انہوں نے زیادہ ادب کیا اتنا زیادہ مرتبہ بھی حاصل  
کیا اور جو کچھ ادب کی وجہ سے مانگ نہیں سکے وہ بھی انہیں بن مانگے اس  
ادب کے طفیل مل گیا۔

خود فرماتے ہیں:-

”میں نے ارادہ کیا کہ بارگاہ رب العزت سے سوال کروں کہ مجھے  
وہ عورتوں کے تھنچھٹ اور ہجوم سے اور کھانوں کے ذخیرے سے بے  
نیاز کر دے مگر پھر خیال آیا کہ میرے لیے ایسا سوال کرنا کیسے جائز ہو سکتا  
ہے جبکہ سول پاکؐ نے ہرگز ایسا سوال نہیں کیا۔ پس میں خاموش رہا اور  
آنحضرتؐ کے پاس ادب کی وجہ سے سوال نہیں کیا۔ پھر اللہ تعالیٰ نے مجھ پر ہر بانی  
فرمائی اور مجھے عورتوں سے بے نیاز کر دیا یہاں تک کہ اب مجھے احساس تک  
ہی نہیں ہوتا کہ سامنے عورت ہے یا کوئی دیوار“ (رسالہ قشیریہ)

## ۱۵۔ شریعت و طریقت

شریعت اور طریقت ایک دوسرے کی مخالف ہرگز نہیں جیسا کہ بعض سطحی نظر رکھنے والے لوگوں کو یہ غلط فہمی ہو جاتی ہے بلکہ حقیقت یہ ہے کہ شریعت کے دائرہ عمل میں ظاہرہ اعمال آتے ہیں اور طریقت ان اعمال میں خلوص، حسن اور نکھار پیدا کرتی ہے اور اس لحاظ سے اس کا شریعت کے باطنی پہلو سے کبھی نہ ٹوٹنے والا تعلق ہے۔ حدیث جبرائیلؑ میں جس مقام احسان کی طرف مجمل اشارہ ہے، طریقت اسی کی تفصیل اور عملی تشریح کا نام ہے۔ طریقت کے ذریعے ہی سے حسن کارانہ انداز پیدا ہوتا ہے اور عبادات پر کیف ہو جاتی ہیں اور اب وہ رومی چیریا لے روح عمل نہیں رہتیں۔ بایں ہمہ دین میں حجت شریعت ہی ہے اور جو طریقت، شریعت کی راہ سے ہٹ کر ہو وہ قابل اعتماد نہیں ہے بلکہ وہ گمراہی کے سوا اور کچھ نہیں۔

حضرت یازیدؒ خود پابند شریعت تھے اور ان کے نزدیک وہی طریقت سچی طریقت ہے کہ جس میں شریعت کی پوری پوری پابندی کی جاتی ہو۔ آپ پابندی شریعت ہی کو معیار ولایت قرار دیتے تھے۔ چنانچہ آپ کا ارشاد ہے:-

”اگر تم کسی شخص کو دیکھو کہ صاحب کرامات ہے اور وہ ہو میں اڑتا ہو ابھی نظر آتے تو ہرگز دھوکے میں نہ آجانا بلکہ اچھی طرح دیکھ لیا کہ وہ اوامر و نواہی کی ادائیگی اور شریعت کی پابندی میں کیسا ہے؟ یعنی اگر پابند شریعت ہے تو وہ ولی ہے اور اگر پابند شریعت نہیں تو وہ ہرگز ولی اور شیخ طریقت نہیں ہو سکتا۔“ (ذنیات

الاعیان - رسالہ قشیریہ

بمصطفیٰ برسائے خویش را کہ دیں ہمہ اوست  
اگر باؤز سیدی تمام بولہبی است (اقبال)

## ۱۴۔ کشف و کرامت

اس امر میں کسی شک و شبہ کی کوئی گنجائش نہیں کہ اولیاء اللہ کو کشف و کرامت حاصل ہے، کیونکہ انہیں قرب خداوندی نصیب ہوتا ہے جس طرح سرکاری ملازم کا دفاع کرنا سرکار کا فرض ہے اسی طرح اللہ تعالیٰ اپنے دوستوں کا مخالفوں کے مقابلے میں دفاع کرتا ہے اور ان کے ہاتھوں پر کرامتیں ظاہر کر دیتا ہے۔

حضرت بائزیدؒ فرماتے ہیں کہ ولیوں کی کرامتوں کے حصے مختلف طور پر چار اسموں سے ملا کرتے ہیں: الاول۔ الآخر۔ الباطن اور ولیوں میں سے ہر فریق کے لئے ان میں سے ایک اسم مخصوص ہوتا ہے لیکن ہر اسماء کی ملاست کے بعد، ان سے فنا ہو گیا وہی پورا کامل ہے پس جو ان ظاہر والے ہیں۔ وہ قدرت کے عجائبات دیکھا کرتے ہیں اور جو الباطن والے ہیں وہ جو کچھ دلوں کے اندر گزرتا ہے اس کو ملاحظہ کرتے ہیں۔ الاول جن کے حصے میں آیا ہے، ان کا شغل گذشتہ واقعات ہیں اور اسم الآخر والے آئندہ واقعات کو پیش نظر رکھتے ہیں۔ پس اس شخص کے سوا جس کی تدبیر کا قبیل حق تعالیٰ ہوتا ہے، ہر ایک کام کا شنفہ اس کی طاقت کے انداز سے ہوتا ہے۔

(طبقات کبریٰ رسالہ قشیریہ)

ولی خواہ کتنا عظیم المرتبہ ہو وہ نبی کے درجے کو نہیں پہنچ سکتا اور اسی

طرح ولیوں کو جو کچھ ملا ہے۔ وہ نبیوں کے مقابلے میں بہت ہی کمتر ہے جیسا کہ حضرت بازیدؒ فرماتے ہیں :-

”جو کچھ ولیوں کو ملا ہے، اس کی نسبت اس سے کہ جو نبیوں کو ملا ہے ویسی سے کہ ایک مشکِ شہد سے پُر ہو اور اس سے کچھ رستا ہو پس جو کچھ مشک کے اندر ہے وہ انبیاء علیہم السلام کا حصہ ہے اور جو قطرات ہیں وہ اولیائے کرام کے لئے ہیں۔“  
(طبقات کبریٰ)

اکابر اولیاء کشف و کرامت کو قابلِ اعتنا نہیں سمجھتے اور ان کے عام اظہار اور ان میں مہمک ہو جانے کو برا خیال کرتے ہیں کیونکہ کشف اور کرامت نرفی درمات میں رکاوٹ کا باعث بھی بن سکتے ہیں۔ حضرت خواجہ نظام الدین اولیاءؒ فرماتے ہیں :-

حضرت بازید بسطامیؒ اور شاہ شجاع کرمانیؒ نے سلوک کے پچاس درجے رکھے ہیں۔ ان میں سے دسواں درجہ کشف و کرامات کا ہے جو کوئی دسویں درجے میں پہنچ جائے۔ وہ ان کے نزدیک کرامت اور مکاشفہ کو سکنا ہے۔ لیکن خواجگانِ حقیقت کے نزدیک سلوک کے پندرہ درجے ہیں۔ ان میں پانچواں درجہ کشف و کرامت کا ہے اگر کوئی شخص پانچویں درجے میں کشف کر دے تو باقی دس درجوں کو نہیں پہنچ سکتا۔ مردِ کامل تو وہ ہے کہ جب وہ پندرہویں درجہ پر بھی پہنچ جائے تو بھی کشف نہ کرے۔  
(افضل الفوائد)

حضرت بازیدؒ صاحبِ کرامات بزرگ تھے اور ان کے لئے سلوک کے

درجوں کا سوال بھی نہیں لیکن انہوں نے بت کم کشف و کرامات کا اظہار کیا۔ کبھی کبھی جب مخالفین و معاندین کی مخالفت بڑھ جاتی تو آپ کی ولایت اور صداقت کے اعلان کے طور پر کرامتیں ظہور میں آجاتی تھیں۔ کرامتوں کے ظہور سے آپ کو چنداں مسترت نہ ہوتی تھی کیونکہ آرزو کی تکمیل، عشق کے زوال کی علامت ہے جبکہ آرزو کا پورا نہ ہونا اور ہمیشہ تڑپنے رہنا عاشقی کی معراج ہے۔

حضرت بایزیدؒ کے واقعات میں ہے کہ ایک دفعہ آپ صحرا میں بیٹھے تھے عقیدت مند ساتھ تھے۔ جی میں آیا کہ ہرن کا گوشت کھا جا جائے۔ چنانچہ عقیدت مندوں سے کہنے لگے، جی چاہتا ہے کہ ہرن ہوتا تو اسے بھون کر کھاتے۔ اتنے میں ایک ہرن چوڑیاں بھرتا ہوا آیا اور آکر سارے بیٹھ گیا۔ عقیدت مندوں نے یہ کرامت دیکھی تو بڑے حیران ہوئے مگر ان کی حیرت کی انتہا نہ رہی جب انہوں نے دیکھا کہ حضرت بایزیدؒ بیٹھے رو رہے ہیں اور کہہ رہے ہیں، "میں تو مردود ہو گیا ہوں"۔ عقیدت مندوں نے عرض کیا: "حضرت! یہ تو آپ کی مقبولیت کی علامت ہے کہ آپ نے خواہش کی اور خدا نے اس آرزو کو پورا کر دیا۔"

ارشاد فرمایا: "نہیں یہ مقبولیت نہیں ہے۔ یہ تو مردود ہونے کی علامت ہے۔ محبوب حقیقی نے اپنے محبوبوں کی آرزوئیں کب پوری کی ہیں؟ اسے تو اپنے چاہنے والوں کو تڑپا کے ہی مزا آتا ہے۔"

مزید فرمایا یفعل اللہ بالولیا فی الدار الدنیا ما یفعل اللہ باعدائہ فی الدار الاخرۃ اخذ اوند تعالیٰ اپنے اولیاء سے دنیا میں وہ سلوک کرتا ہے جو دشمنوں کے ساتھ آخرت میں کرے گا یعنی بلا وعدہ

میں مبتلا رکھتا ہے)۔  
 ولی کی شناخت کے لئے کرامت سے زیادہ پابندی شریعت کو دیکھنا چاہئے۔  
 کیونکہ خلوص اور حسن عمل ہی سے قرب خداوندی اور ولایت وغیرہ نصیب ہوتے ہیں۔  
 حضرت سید علی ہجویری گنج بخش فرماتے ہیں کہ حضرت بایزید بسطامیؒ سے لوگوں نے  
 پوچھا کہ ولی کون ہوتا ہے؟

آپ نے نہایت جامع اور بلند الفاظ میں جواب دیا۔  
 ”سچا ولی وہ ہوتا ہے جو نفس کا بندہ نہ ہو اور صبر و تحمل کے  
 ساتھ خدا کے اوامر و نواہی کی تعمیل کرے۔“ (کشف المحجوب)  
 شریعت کی پابندی کے بغیر اگر کوئی شخص ولی ہونے کا دعویدار ہو تو وہ جھوٹا  
 ہے خواہ اس سے کتنے خوارق عادت کا اظہار ہی کیوں نہ ہو جیسے حضرت بایزیدؒ  
 کی نگاہ میں ایسے خوارق اور کرامات کی کوئی اہمیت نہ تھی۔ حضرت بایزیدؒ سے کہا  
 گیا کہ فلاں شخص رات ہی رات میں مگہ پہنچ جاتا ہے تو فرمایا: تعجب کی کیا بات ہے،  
 شیطان اللہ تعالیٰ کی لعنت میں شکار ہو کر گھڑی بھر میں مشرق سے مغرب  
 تک پہنچ جاتا ہے۔ مزید آپ سے کہا گیا کہ فلاں شخص پانی پر چلتا ہے اور ہوا میں  
 اڑتا ہے۔ فرمایا: مچھلی اور لکڑی کا ٹکڑا بھی تو تیز تار ہوتا ہے اور پرندے بھی تو ہوا  
 میں اڑتے رہتے ہیں۔ (رسالہ قشیریہ)

سچے ولیوں کی پہچان یہی ہے کہ وہ شریعت کے پوری طرح پابند ہوتے ہیں اور  
 اپنی ولایت کو انہماک میں رکھتے ہیں۔ وہ اپنی ولایت اور کرامت کا ڈھنڈورا کبھی  
 نہیں پیٹتے اور نہ اپنی معرفت کی ڈینگیں مارتے ہیں۔  
 حضرت بایزیدؒ اپنے اس قول میں اسی حقیقت کی طرف اشارہ فرماتے

ہیں:

اولیاء اللہ عن انس اللہ ولایری العرائس إلا المحرمون  
فہم مخلد ورون عندہ فی حجاب الانس لا یواہم احد فی  
الدنیا ولا فی الآخرة۔ (رسالہ قشیریہ۔ طبقات کبریٰ)

ترجمہ: اولیاء اللہ تعالیٰ کی دلہنیں ہیں اور دلہنوں کو محرم  
لوگوں کے سوا کوئی نہیں دیکھ سکتا پس وہ اللہ تعالیٰ کے حضور  
انس کے پردے میں پردہ نشین ہیں اور دنیا و آخرت میں کوئی (غیر محرم)  
انہیں ہرگز نہیں دیکھ سکتا۔

حضرت گنج بخشؒ لکھتے ہیں کہ جس طرح اولیاء کا مرتبہ عام مخلوق کے فہم و  
ادراک سے مخفی ہے۔ ویسے ہی انبیاء کا مرتبہ اولیاء کی رسائی سے مخفی ہے۔  
جیسا کہ حضرت بازیدؒ سے لوگوں نے پوچھا کہ آپ انبیاء کے حال میں کیا فرماتے ہیں  
تو آپ نے جواب دیا:۔

”افسوس ہم کو ان کے احوال میں کوئی دخل و تصرف نہیں ہے۔  
ہم اپنی سطح پر رہ کر جو کچھ ان کے متعلق خیال کرتے ہیں، وہ بہت  
پست ہوتا ہے اور وہ سب ہم ہی ہوتے ہیں۔ اللہ تعالیٰ نے ان  
کی نفی اور اثبات اور صفات باطنی کو ایسی بلندی اور ایسے شجرہ پوشیدہ  
میں رکھا ہے، جہاں مخلوق کی نگاہیں پہنچ سکتی۔“ (کشف المحجوب)

## ۱۷۔ علم و عرفان

حضرت بازیدؒ کتب الکتب سے فائدہ اٹھانے کے پوری طرح تخی میں تھے لیکن  
علم تزجیح علم لدنی کو دیتے تھے۔ ان کے نزدیک علم وہی ہے کہ جس میں معلوم  
سے خبر دینے والے کا ہتھ چل سکے یعنی عرفان حق نصیب ہو۔ مزید آپ علم پر عمل

کرنے کو نہایت ضروری قرار دیتے تھے۔ اگرچہ یہ کام ان کے نزدیک خاصا سخت طلب ہے۔

حضرت بازیدؒ سے معرفت کے بارے میں سوال کیا گیا  
 معرفت کیا ہے؟ تو انہوں نے یہ آیت پڑھ دی۔ (رسالہ قشیریہ)

ان الملوک اذا دخلوا قریة افسدوها وجعلوا اعزاة  
 اهلها اذلة۔ ۲۴  
 ۳۴

توجہ: جب بادشاہ کسی سستی میں داخل ہوتے ہیں تو اس کو  
 تباہ کر دیتے ہیں اور اس کے سرداروں اور طاقتور لوگوں کو ذلیل  
 کر دیتے ہیں۔

غالباً حضرت بازیدؒ کا اس قول سے مقصد یہ بیان کرنا تھا کہ ملکہ بلقیس  
 میں یہ بادشاہوں کے طرز عمل کے بارے میں جو شعور و ادراک تھا وہی معرفت  
 ہے یا اس سے مراد یہ ہے کہ معرفت کی وجہ سے انسان اپنی ہویت کو خدا کی  
 ہویت میں فنا کر دیتا ہے۔ ایک اور قول میں حضرت بازیدؒ نے فرمایا:

”معرفت یہ ہے کہ تو اچھی طرح جان لے کہ مخلوق کی تمام حرکات

سکناات اللہ تعالیٰ کی توفیق کی رہیں منت ہیں۔“ (کشف المحجوب)

تجربہ بھی معرفت کے مقامات میں سے ہے اور حقیقی حیرانی بڑھے گی، انہی معرفت

نزوں ہوگی۔ شرح تعرف میں تحریر ہے کہ حضرت بازیدؒ دعا مانگا کرتے تھے یا دلیل

المتحیرین زدنی تحیداً (اے حیرت زدہ لوگوں کے راہنما! میری حیرت کو زیادہ

کھینٹے۔)

فضیلت معرفت: حضرت بازیدؒ نے فرمایا:-

”دل میں معرفت کی شیرینی کا ذرہ۔ فردوس بریں کے ایک ہزار محلوں



سے بہتر ہے۔ (تذکرۃ الاولیاء)

**عارف کی صفات** حضرت بایزیدؒ سے سوال کیا گیا کہ عارف کی کیا صفت

ہے تو فرمایا کہ جو دوزخیوں کی صفت ہے کہ نہ اس میں جیتے ہیں اور نہ مرتے ہیں۔ مزید فرمایا کہ مخلوقات کے احوال ہیں اور عارف کا کوئی حال ہی نہیں ہے کیونکہ اس کے سارے آثار مٹا دیئے گئے ہیں اور غیر کی ہویت کے لئے اس کی ہویت نیست کر دی گئی ہے اور غیر کی نشانیوں کے لئے اس کی نشانیاں مٹا دی گئی ہیں۔ (طبقات کبریٰ رسالہ قشیریہ)

حضرت بایزیدؒ نے عارف کی علامتیں بتاتے ہوئے ایک بار فرمایا:

”عارف وہ ہے کہ اللہ کے ذکر میں کبھی وقفہ نہیں ڈالتا، اس کے

حق کو ادا کرنے سے کبھی نہیں اکتاتا اور اس کے سوا کسی سے مانوس

نہیں ہوتا۔ (طبقات الصوفیہ)

عارف کے عزائم؛ حضرت بایزیدؒ کا ارشاد گرامی ہے:

”عارف وہ ہے کہ جو بجز وصل اور دیدار الہی کسی چیز پر رضامند

نہ ہو۔“ (سفینۃ الاولیاء)

حضرت بایزیدؒ کا قول ہے کہ عارف کا سب سے کم درجہ یہ

**مقاماتِ عارف** ہے کہ وہ حق تعالیٰ کی صفات و اخلاق سے آراستہ ہو

اور عارف کا درجہ کمالیہ ہے کہ وہ ہمیشہ سوزِ محبت میں بیخ و تاب کھاتا رہے۔

(تذکرۃ الاولیاء)

حضرت بایزیدؒ نے بتایا: کم سے کم جو چیز عارف کے لئے ضروری

**فرائضِ عارف** ہے وہ یہ ہے کہ اپنے مال اور ملکیت سے اظہارِ بیزارگی کرے

اور حق تو یہ ہے کہ اگر دونوں جہان بھی محبت الہی میں قربان کر دے تو بھی یہ

بہت تھوڑا ہے۔ "تذکرۃ الاولیاء"

بقول شاعرے جان دی، دی ہوئی اسی کی بھی

حق تو یہ ہے کہ حق ادا نہ ہوا

حضرت بازیدؒ سے دریافت کیا گیا کہ  
معرفت کیسے حاصل ہوتی ہے آپ نے یہ معرفت کس چیز کے ذریعے  
سے حاصل کی تو فرمایا:

"بھٹو کے پیٹ اور ننگے بدن یعنی سادہ پھٹے ہوئے لباس کے

ذریعے سے۔ (ذقیات الاعیان طبقات الصوفیہ۔ رسالہ قشیریہ)

آپ نے مزید فرمایا:

"معرفت پانے والوں نے جو کچھ معرفت پائی وہ اپنی تمام چیزوں

کے ضائع کر دینے اور اللہ تعالیٰ کے ہاں سے ملی ہوئی چیز پر قائم

رہنے کے ذریعے سے۔" (رسالہ قشیریہ۔ طبقات الصوفیہ)

حضرت بازیدؒ کے نزدیک معرفت اور ذکر لازم ملزوم ہیں۔

معرفت و ذکر چنانچہ ارشاد فرمایا: کہ جو شخص بھی خدا کو جانتا پہچانتا ہے وہ

یادِ حق کے سوا کبھی زبان نہیں کھولتا۔ (تذکرۃ الاولیاء)

حضرت بازیدؒ سے پوچھا گیا کہ انسان

معرفت و طریقت میں بہتر چیز کے لئے معرفت اور طریقت میں کیا چیز

بہتر ہے تو فرمایا۔ دولت مادر زاد یعنی یہ نعمت بیدائشی طور پر نصیب ہو۔ لوگوں نے

کہا اگر یہ بیستر نہ ہو تو پھر، فرمایا تین توانا (تاکہ محابرات اور ریاضات کئے جاسکیں)

لوگوں نے عرض کیا اگر یہ بھی نہ ہو تو فرمایا گوش شنوا (تاکہ ان کے ذریعے معرفت

سیکھی جائے) اس پر لوگوں نے پھر کہا کہ یہ بھی نہ ملے تو فرمایا دلِ دانا (تاکہ اپنی

بعیترت اور فراست سے معرفت حاصل کی جاتے، لوگ پھر لوہے اور کہا کہ اگر  
بدتمتی سے یہ بھی نہ ہو تو فرمایا چشم بنیاد تاکہ دیکھنے والی آنکھ کے ساتھ مظاہر  
قدرت کو دیکھ کر نصیحت اور عبرت حاصل کی جاسکے

اس کے بعد بھی لوگوں نے سوال کیا کہ اگر یہ بھی حاصل نہ ہو تو فرمایا:

”تو پھر مرگِ مفاجات - یعنی پھر مر جانا بہتر ہے۔“

حضرت بایزید کا یہ قول آپ زر سے لکھنے کے قابل ہے:

”زندگی علم میں ہے، راحت، معرفت میں ہے اور رزق، ذکر میں ہے۔“

## ۱۸۔ تزکیہ نفس و طہارتِ قلب

اپنے نفس اور دل کی اصلاح اور پاکیزگی کے بغیر روحانیت پیدا نہیں  
ہو سکتی۔ یہی وجہ ہے کہ صوفیائے کرام نے مجاہدات کے ذریعے تزکیہ نفس کو ضروری  
قرار دیا ہے۔ نفس امارہ ہمیشہ برائی کی طرف اکسا رہتا ہے لہذا اس کی مخالفت  
یہی میں خیر و مصلحت ہے۔ ارشاد قدرت ہے۔

قَدْ أَفْلَحَ مَنْ ذَكَرَهَا ۝۹

ترجمہ: جس نے نفس کا تزکیہ کر لیا۔ اس نے فلاح پائی۔

حضرت بایزید فرماتے ہیں کہ ایک بار میں نے بارگاہِ خداوندی میں مناجات  
کی اور عرض کی حیف الوصول الیک؟ (آپ تک میں کیسے پہنچوں)  
ندا آئی اے بایزید طَلِقْ نَفْسَكَ ثَلَاثًا ثُمَّ قَلَّ اللَّهُ۔

(طبقات کبریٰ)

ترجمہ: پہلے اپنے نفس کو تین بار طلاق دے دے اور

پھر سہارا ذکر کر۔

حضرت بایزیدؒ کو نفس سے اس قدر نجا صحت ہو گئی تھی کہ فرمایا کرتے تھے کہ اگر اللہ تعالیٰ مجھے اگلے جہاں میں فرمائے کہ کوئی آرزو ہے تو بیان کرو، تو میں عرض کروں گا۔

”پالنے والے مجھے اجازت دیجئے تاکہ میں دوزخ میں جاؤں اور اس نفس کو اس آگ میں ایک غوطہ دے آؤں کیونکہ اس کی وجہ سے مجھے دنیا میں بہت سی مصیبتیں اٹھانی پڑی ہیں“  
(شرح تعرف)

حضرت بایزیدؒ سے ان کے مجاہدات کے بارے میں پوچھا گیا تو فرمایا: ”جو مجاہدات میں نے کئے ہیں، اگر بیان کروں تو اس کے سننے کی تاب نہ لاسکو گے۔ بہر حال ایک معمولی سا مجاہدہ بیان کئے دیتا ہوں اور وہ یہ ہے کہ ایک مرتبہ آدھی رات کو میرے دل میں آیا کہ باقی رات یادِ الہی میں جاگوں گا میرے نفس نے مخالفت کی اس پر میں نے قسم کھائی کہ اے نفس تو نے مجھے دھوکہ دیا اور عبادت میں میرا پار نہیں ہوا۔ تیری سزا یہ ہے کہ تجھے ایک سال تک پانی نہ دوں گا۔ چنانچہ میں نے ایسا ہی کیا اور سال برابر پانی نہ پیا۔“

(ذنیبات الاعیان۔ افضل الفوائد)

تذکرہ نفس کے لئے حضرت بایزیدؒ نے جھوکے رہنے اور ذکر کرنے کو بھی اختیار کیا ہے اور اسی کی دوسروں کو تلقین کی ہے کیونکہ جھوکے رہنے اور ذکر کرنے سے نفس کا زور ٹوٹتا ہے اور دل صاف ہوتا ہے اور انسان میں نورانیت اور ملکوتی صفات پیدا ہو جاتی ہیں، کیونکہ فرشتے بھی کھائے پیئے بغیر ذکر کرتے رہتے ہیں۔

بھوکے رہنے کا ایک باضابطہ طریقہ روزوں کی شکل میں تمام الہامی مذاہب میں ہمیشہ سے موجود رہا ہے۔ ذکر اور طہارتِ قلب کے تعلق کو واضح کرنے کے لئے رسول پاک صلی اللہ علیہ وسلم کی ایک مقدس حدیث پیش نظر رکھنی چاہئے کہ جس میں کہا گیا ہے کہ ہر چیز کے صاف کرنے کے لئے کوئی نہ کوئی چیز ہوتی ہے، دل کے زنگار اور کدورتوں کو صاف کرنے کے لئے بھی ایک چیز ہے اور وہ ذکر الہی ہے۔

## ۱۹۔ اکلِ حلال و صدقِ مقال

جائز ذرائع سے حلال طور پر کما کر کھانا اور سچ بولنا شرفِ انسانیت کا بنیادی تقاضا ہے اور اس کے بغیر روحانی ارتقا کا تصور تک نہیں کیا جاسکتا یہی وجہ ہے کہ سب منشاخِ طریقت اکلِ حلال اور صدقِ مقال پر ہمیشہ زور دیتے رہے ہیں۔ حرام خوردگی نہ کوئی عبادت کسی اجر کی مستحق ہے اور نہ اس کی کوئی دعا شرف قبول حاصل کر سکتی ہے۔ عصرِ حاضر میں روحانیت کے نقدانِ اولیاء اللہ کے قحطِ الرجال اور دعاؤں کے مقبول نہ ہونے کی اور وجوہات کے ساتھ ساتھ حرام کھانا اور اکلِ حلال کی طرف توجہ نہ دینا، ایک وجہ ہے، چٹانخوری، سودِ خوری، فرائضِ منصبی سے غفلت، کامِ چوری، غیبت اور رشوت ہمارے معاشرے کا جڑین چکے ہیں۔ ہماری کوئی محفل اس وقت تک پوری طرح نہیں ہمتی جب تک اس میں کسی کی غیبت مزے لے لے کر نہ کی جائے حالانکہ اسلام نے اسے مردہ بھائی کے گوشت کو کھلنے کے برابر قرار دیا ہے۔ اسی طرح رشوت کو ہم لوگ شیرِ مادر سمجھ کر ہٹپ کر جاتے ہیں۔ بلاشبہ ہم بزرگوں سے عقیدت کا اظہار کرتے ہیں لیکن افسوس! صد

افسوس!! ہمارے اور ان کے کردار میں زمین و آسمان کا فرق ہے وہ بزرگ کھانے پینے اور گفتار میں جس احتیاط سے کام لیتے تھے، ہم اس کا تصور تک بھی نہیں کر سکتے۔

حضرت بازیدؒ کے اکل حلال کا یہ عالم تھا کہ ابھی ماں کے پیٹ میں تھے اور ماں نے شبہ کا ایک لقمہ کھا لیا تو اس وقت تک پریشان رہے اور ماں کو بھی بے چین کئے رکھا جب تک اس نے قے کر کے اس لقمے کو اگل نہ دیا۔ اور پھر جب ایک بار ان کے شاگرد حضرت یحییٰ بن معاذ رازیؒ نے آپؒ کو ازمنہ سے آٹا گوندھ کر روٹیاں پکا کر بھیجیں تو آپؒ نے واپس کر دیں صرف اس وجہ سے کہ انھوں نے یہ نہیں بتایا تھا کہ ان کا آٹا کہاں سے اور کس ذریعے سے آیا تھا۔

۵ بیس تفاوت رہ از کجاست تا بکجا؟

## ۲۰۔ بے نیازی و پاکبازی

عجیب نصیحتیں ہیں ایک عیب نگاہ اتفاقاً میں ہمیشہ کھٹکھٹا رہا ہے اور وہ ہے عشق مجازی یعنی حسن پرستی اور مردوں اور عورتوں کے بارے میں دلچسپی۔

حضرت بازیدؒ اگرچہ عجمی اور ایرانی تھے مگر ان کا دامن ہر قسم کے شبہات سے ہمیشہ پاک رہا ہے اور ان کے کسی بڑے سے بڑے دشمن کو بھی اس سلسلے میں کبھی انگشت نمائی کا موقع نہیں مل سکا۔ آپ اتنے پاکباز تھے کہ ان کی شرافت، عظمت اور پاکبازی کی قسم کھانی جاسکتی ہے۔ تقویٰ کا یہ عالم تھا کہ حضرت فاطمہؓ بلخیزہ جیسی خدادار سیدہ خاتون آپ کی مجلس میں شرکت

کرنے میں کوئی تاثر نہیں کیا کرتی تھیں کیونکہ دورانِ درس آپ کی کیفیت یہ ہوتی تھی کہ خوفِ خدا سے آنکھیں تھیں کہ ہمیشہ جھکی رہتی تھیں اور کبھی اُد پر نہ اٹھتی تھیں۔ عورتوں سے اظہارِ بیزاری کا یہ انداز تھا کہ ایک بار خدا سے عورتوں سے بالکل بے نیاز ہو جانے کی دُعا مانگنے کا ارادہ کر لیا تھا اور پھر احترامِ رسالت کی وجہ سے اگرچہ دُعا تو نہیں مانگی لیکن قدرت نے اس قدر بے نیاز کر دیا تھا کہ خود فرماتے ہیں۔

”میرے سامنے خواہ کوئی عورت ہو یا دیوار دونوں برابر ہیں۔“

## ۲۱۔ بلاکشی و بھاطلبی

اللہ تعالیٰ اپنے پیاروں کو اکثر آزماتا رہتا ہے اور انہیں آزمائشوں اور ابتلاؤں میں مبتلا رکھتا ہے تاکہ وہ کھوٹ سے نکھر کر کندن بن جائیں اور اس طرح کی آزمائشوں سے ان کے مدارج میں ترقی ہوتی رہتی ہے۔ تغیرِ احوال روحانی ترقی کے لئے نہایت ضروری ہے۔ سکون اور ٹھیراؤ سے جس طرح پانی کھڑا کھڑا خراب ہو جاتا ہے۔ اسی طرح سلوک کی راہ میں بھی سکون و آرام آجائے تو مفید نہیں بلکہ مضر ہے۔

حضرت بائزید سے پوچھا کہ اللہ تعالیٰ اپنے دوستوں کے ساتھ کیا معاملہ کرتا ہے؟ تو ارشاد فرمایا: اللہ تعالیٰ دنیا میں اپنے دوستوں کے ساتھ وہی معاملہ کرتا ہے کہ جو وہ آخرت میں اپنے دشمنوں کے ساتھ روا رکھتا ہے یعنی تکلیف و مصیبت، آزمائش و ابتلا اور بلا و عذاب میں مبتلا رکھتا ہے۔

بلکہ حقیقت تو یہ ہے کہ جتنا کوئی خدا کو زیادہ پیارا ہوتا ہے۔ اتنا ہی

و زیادہ آزمائش میں رہتا ہے۔ سے

ہر کہ دریں مقرب تراست جام بلا بیشترش سے دہند  
حضرت بایزید نے خود دیگر مشائخ کی طرح اپنے مقام تک پہنچنے میں بڑی  
بڑی مصیبتیں جھیلی تھیں، تکلیفیں اٹھائی تھیں۔ اس سلسلے انہوں نے اتنے سخت  
مجاہد سے کئے تھے کہ ان کے تصور ہی سے ہمارے رونگٹے کھڑے ہو جاتے ہیں۔  
تب کہیں جا کر کامیابی و کامرانی نے ان کے قدم چومے۔

حضرت خواجہ نظام الدین اولیاء فرماتے ہیں کہ حضرت بایزید کا ارشاد ہے :-  
"میں نے تمام ہاتھوں سے حق کے دروازے کو پکڑا، لیکن نہ  
کھلا آخر بلا کے ہاتھوں سے اسے پکڑا تو کھول دیا گیا"  
(افضل الفوائد)

## ۲۲۔ غرورِ زہد اور پندارِ تعبد

غرورِ زہد بڑی بلا ہے یہ عبادت کو اس طرح کھا جاتی ہے جس طرح دیمک  
لکڑی کو شیطان اسی پندارِ تعبد کی وجہ سے راندہ بارگاہ قرار پایا حالانکہ زمین کے  
چتے چتے پر اس کے سجدوں کے نشان تھے اور ذرہ ذرہ اس کی عبادت کی گواہی  
دیتا تھا۔

تکبر عن ذریل را خوار کرد

(سعدی)

بزندانِ لعنت گرفتار کرد

تصوف اصحابِ علم و عمل میں اسی غرور کو توڑ کر انکساری پیدا کرتا ہے اور

عجز کو نمود سے کر عبادت اور عبودیت کی شان اُجاگر کرتا ہے

غرورِ زہد کے تباہ کن اور ہلاکت آفرین اثرات کے بارے میں حضرت بایزید



کا یہ مشہور قول ہے :

”گناہ سے توبہ ایک بار ہے اور طاعت سے توبہ ہزار بار ہے۔“ (تذکرۃ الاولیاء)  
یعنی طاعت عبادت میں تکبر گناہ سے بدتر ہے لہذا اس کا ایک بار نہیں بلکہ ہزار بار توبہ کرنی چاہئے۔

## ۲۳۔ فقر و ناداری

عبودیت کی شان اسی میں ہے کہ انسان اپنی تمام تر عبادت، نیکیوں اور اعمال صالحہ کے باوجود یہ سمجھے کہ اس کے دامن اعمال میں کوئی بھی نیکی نہیں ہے اور یہی ناداری کا احساس، وہ بیش بہا خزانہ ہے کہ جو آخرت میں کام آسکتا ہے اور نجات اخروی کا باعث بن سکتا ہے۔ حضرت بایزیدؒ کہتے ہیں کہ میں نے اپنی فکر کو جمع کیا، اپنے دل کو حاضر کیا اور اپنے آپ کو رب العالمین کے حضور پیش کیا۔  
ندا آئی:-

”اے بایزید! تم ہمارے پاس کیا لے کے آئے ہو؟“ میں نے

عرض کیا: ”بارِ اَلہٰ! زہد فی الدنیا لایا ہوں۔“

ارشاد ہوا: ”بایزید! دنیا کی قدر تو ہمارے نزدیک مجھ کے پر کے برابر ہے، اس میں تم نے زہد کر لیا تو کیسا زہد کیا۔“

میں نے عرض کیا: ”پالنے والے! میں اس حالت سے استغفار کرتا ہوں

اور تمہاری بخشش کا خواہاں ہوں۔ میں تمہارے حضور توکل لایا ہوں۔“

آواز آئی: ”اے بایزید! جس چیز کے ہم تمہارے لئے ضامن ہوئے، کیا ہم

اس میں قابل بھروسہ نہیں ہیں کہ کہتے ہو میں نے توکل کیا۔“

میں نے عرض کیا: ”خدا یا! میں دونوں حالتوں سے مغفرت چاہتا ہوں، میں

اگر کوئی چیز تیرے حضور لایا ہوں تو وہ یہ ہے کہ:

## جنتك بالافتقار اليك

ترجمہ: (تیرے حضور اپنی ناداری کے ساتھ حاضر ہوا ہوں) اس وقت ارشاد و قدرت ہوا۔ اب ہم نے تمہیں قبول کیا (روضہ الریاضین) زندگی کے جب آخری ایام آئے اور رحلت کر جانے کا وقت قریب سے قریب تر ہوا تو انہوں نے جو مناجات کی اس میں بھی فقر و ناداری کا تحفہ بارگاہِ خداوندی میں پیش کیا۔ خواجہ عطارؒ کے الفاظ میں مناجات کا انداز یہ تھا۔

الہی ریاضت بمہ عمر نمی فرو شتم و نماز ہمہ شب عرضہ نمی کنم و روزہ ہمہ عمر نمی گویم و ختمہا قرآن نمی شمرم۔

ترجمہ: بار آہنا! ساری عمر کی ریاضت کی سوا و بازی نہیں کرتا رات رات بھر کی نماز پیش نہیں کرتا۔ روزے جو زندگی بھر رکھتا رہا ان کا تذکرہ نہیں کرتا اور نہ ختمہائے قرآن گنواتا ہوں۔ آخر میں نہایت عاجزی کے ساتھ ایک ہی التجا کی۔

”گردِ معصیت را از من فرود شدی کہ من گردِ پندارِ طاعت فرود شتم“  
پالنے والے! مجھ سے میرے گناہوں کی گردِ دور کر دے  
کیونکہ میں نے بھی اپنے سے پندارِ طاعت کی گردِ دور صودا لایا ہے۔“

## ۲۲۔ عجز و انکساری

زہد اختیار کرنے اور عبادت کرنے والوں میں بعض اوقات غرور زہد پیدا ہو جاتا ہے اور وہ اپنی طاعت اور عبادت پر ناز کرنے لگ جاتے ہیں۔ اس پندارِ طاعت کا نتیجہ یہ ہوتا ہے کہ وہ اپنے آپ کو دوسروں سے برتر اور جنت کا اجارہ دار سمجھنے لگ جاتے ہیں اور باقی ساری دنیا کے لوگ ان کی

نگاہ میں ذلیل ہو جاتے ہیں حالانکہ غرورِ زہد سے بڑھ کر اور کوئی چیز ذلیل نہیں ہے۔ یہ کم ظرفی کی علامت ہے اور یہ اعمال کو اس طرح چٹ کر جاتی ہے کہ جس طرح دیکھ لکڑی کو۔

معرفت اور انکساری کا چولی دامن کا ساتھ ہے جتنا کوئی معرفت میں بلند ہوتا جاتا ہے اتنا ہی وہ زیادہ متواضع ہوتا ہے پیچھے پھلوں سے لدا ہوا درخت ہی جھکا کرتا ہے۔ متکبر شخص کو تو معرفت کی ہوا تک بھی نہیں لگتی۔

حضرت بایزید کا ارشاد ہے:-

”جو شخص متکبر ہو اسے معرفت کی بوتل تک نہیں پہنچتی، پوچھا گیا کہ متکبر شخص کی علامت کیلئے ہے؟ فرمایا کہ جو اٹھارہ ہزار عالم میں کسی کو اپنے سے کم تر اور ذلیل دیکھے۔“ (رسالہ قشیریہ - تذکرۃ الاولیاء)

حضرت شیخ شہاب الدین سہروردی فرماتے ہیں کہ حضرت بایزید سے دریافت کیا گیا: انسان متواضع کب ہوتا ہے؟ ارشاد فرمایا: جب وہ اپنے نفس کا کوئی حق نہ سمجھے کیونکہ وہ اس کی شرارت اور عیب سے واقف ہے اور وہ یہ نہ خیال کرے کہ مخلوق میں اس سے بزرگ کوئی ہے۔“ (عوارف المعارف)

حضرت خواجہ سلیمان تونسوی فرماتے ہیں کہ بد بخت وہ شخص ہوتا ہے کہ جو اپنے آپ کو سب سے زیادہ نیک بخت سمجھے اور بہترین آدمی وہ ہوتا ہے جو اپنے آپ کو سب سے زیادہ بدکار اور گنہگار سمجھے۔ اس سلسلے میں انہوں نے حضرت بایزید لبظامی کی ایک حکایت بیان فرمائی کہ حضرت بایزید کے زمانے میں ایک دفعہ مدت تک بارش نہ ہوئی۔ لوگ نماز استسقا کے لئے صحرا میں گئے اور نماز ادا کی لیکن بارش پھر بھی نہ ہوئی۔ اس پر کچھ لوگ کہنے لگے کہ بڑے لوگوں کی شامت اعمال کی وجہ سے بارش نہیں ہوتی۔

آپ نے سنا تو فوراً باہر نکل کھڑے ہوئے۔ لوگوں نے شہر چھوڑنے کی وجہ دریافت کی تو فرماتے لگے۔

”سب لوگوں سے بُرا تو میں ہی ہوں، اس لئے اس جگہ سے چلا جاتا ہوں تاکہ میری شامت اعمال کی وجہ سے لوگ بارانِ حمت سے محروم نہ رہیں۔“ (نافع السائکین)

## ۲۵. صحبت و ہم نشینی

کہتے ہیں کہ ایک بار حضرت بازیدؒ کا ایک مرید سفر پر روانہ ہوا اور اس نے حضرت سے نصیحت کی درخواست کی۔ آپ نے فرمایا میں تمہیں تین باتوں کی نصیحت کرتا ہوں :-

(۱) اگر کسی بد اخلاق شخص سے مل بیٹھنے اور اکٹھے رہنے کا اتفاق ہو جائے تو تم اپنے اچھے اخلاق کا زیادہ سے زیادہ مظاہرہ کرو تاکہ تمہاری زندگی خوشگوار بن جائے۔

(۲) اگر کوئی شخص تم پر احسان کرے اور بھلائی سے پیش آئے تو پہلے خدا کا شکر ادا کرو کیونکہ اس نے ہی اس شخص کو تم پر مہربان کیا ہے اور پھر اس شخص کا بھی شکر یہ ادا کرو۔

(۳) اگر کسی مصیبت میں مبتلا ہو جاؤ تو فوراً خدا کی طرف رجوع کرو کیونکہ وہی مصیبتوں کو دور کرنے اور مشکلات کو حل کرنے پر قادر ہے

(طبقات الصوفیہ)

تاثرِ صحبت کے بارے میں حضرت بازیدؒ کا یہ مشہور قول ہے :-

”نیک آدمیوں کی صحبت، نیک کام سے بہتر ہے اور بُروں کی صحبت

بُڑے کام سے بدتر ہے۔“ (تذکرۃ الاولیاء)  
 وجہ ظاہر ہے کہ نیک آدمیوں کے ساتھ اٹھنے بیٹھنے سے نیکی کا جذبہ خود بخود  
 پیدا ہو جائے گا اور اس طرح نیکی کی صفات پیدا ہوں گی تو وہ مستقل اور دیرپا ہوں  
 گی جبکہ تنہا نیکی کرنے میں اس بات کا اندیشہ ہے کہ نیک عادات پختہ نہ ہو سکیں۔

## ۲۶۔ تصورِ زمان و مکان

علامہ اقبالؒ زمان و مکان کے نظریہ پر اظہارِ خیال کرتے ہوئے فرماتے ہیں:  
 ذاتِ الہیہ کے لئے کائنات کوئی مخصوص حادثہ نہیں اس کا ایک قبل اور  
 ایک بعد ہو اور نہ کائنات اپنی ذات سے آپ قائم ہے کہ اس کا غیر ٹھہرے، ورنہ  
 اس کا مطلب تو یہ ہو گا کہ خالی و مخلوق دو الگ الگ وجود ہیں اور دونوں مکان  
 کی لامتناہی وسعتوں میں جس کی مثال گویا ایک طرف کی ہے، ایک دوسرے  
 کے بالمقابل پڑے ہیں۔ لیکن جیسا کہ ہم دیکھ آئے ہیں۔ زمان و مکان اور مادہ  
 بجائے خود ذاتِ الہیہ کی آزادانہ تخلیقی فعالیت کی وہ تعبیریں ہیں جو فکر نے اپنے  
 رنگ میں کی ہیں، ان کا کوئی مستقل وجود نہیں کہ اپنے سہارے قائم رہ سکیں۔  
 وہ محض عقل کے تعینات ہیں جن کے ذریعے ہمیں حیاتِ الہیہ کا ادراک ہوتا ہے  
 چنانچہ ایک مرتبہ جب مشہور صوفی بزرگ حضرت بابزید بسطامیؒ کے حلقے میں  
 تخلیق کا مسئلہ زیر بحث تھا تو ایک مرید نے ہمارے عام نقطہ نظر کی ترجمانی  
 یہ کہتے ہوئے بڑی خوبی سے کی کہ ایک وقت وہ بھی تھا جب صرف خدا کا  
 وجود تھا، اس کے سوا کچھ نہ تھا لیکن اس کے جواب میں شیخ کی زبان سے  
 جو الفاظ نکلے وہ اور بھی زیادہ معنی خیز تھے  
 حضرت شیخ نے فرمایا اور اب کیا ہے.....؟ اب بھی تو صرف

خدا ہی کا وجود ہے۔“

لہذا عالم مادیات کی حیثیت نہیں کہ ذات باری تعالیٰ کے ساتھ شروع ہی سے موجود (قدیم) ہو اور جس پر گواہ اب دُور سے عمل کر رہا ہے۔ (تشکیل جدید الہیات اسلامیہ)

خرد ہوئی ہے زمان و مکان کی زنجاری  
نہ ہے زمان نہ مکان لا الہ الا اللہ (اقبال)

## ۲۷. فراستِ ایمانی و بصیرتِ نورانی

حضرت بایزیدؒ کو قدرت نے فراستِ ایمانی اور بصیرتِ نورانی کے بہرہ وافر سے نوازا تھا۔ اس سلسلے میں علامہ ابو عبد الرحمن سلمیٰ نے ایک واقعہ لکھا ہے اور وہ یہ ہے کہ ابو عمران موسیٰ بن عیسیٰ المعروف بہ عمی اپنے باپ سے روایت کرتے ہیں کہ انہوں نے بیان کیا کہ ایک بار حضرت بایزیدؒ نے اذان پڑھی اور پھر جب اقامت کرنے کا ارادہ کیا تو آپ کی نظر ایک شخص پر پڑی کہ جس کے اوپر سفر کے اثرات مثلاً گرد و غبار وغیرہ تھے۔ پس آگے بڑھے اور اس سے کچھ بات کی۔ وہ شخص اٹھا اور فوراً مسجد سے باہر نکل گیا۔ حاضرین میں سے کسی نے اس سے وجہ دریافت کی تو اس شخص نے بتایا کہ میں سفر میں تھا اور یہاں مجھے پانی نہیں ملا تھا۔ اس لئے تیمم کر لیا تھا۔ اب مسجد میں داخل ہوا تو مجھے پانی سے وضو کرنا یاد نہیں رہا تھا۔ پس حضرت بایزیدؒ نے مجھے چمکے سے بتایا کہ شہر اور آبادی میں تیمم جائز نہیں چنانچہ مجھے وضو یاد آگیا اس لئے مسجد سے باہر نکل آیا۔ (طبقات الصوفیہ)

ایک نافرمان خادم کا واقعہ کہ جو حضرت ابو تراب نخشیؒ اور حضرت شفیق

بلٹی کے واقعات کے ضمن میں بیان ہو چکا ہے کہ جس میں اس نے کھانا کھانے سے انکار کر دیا تھا، وہ بھی آپ کی کرامت کے علاوہ آپ کی فراست سے معلوم کر لیا تھا کہ یہ شخص دیانت دار نہیں لہذا کسی نہ کسی وقت پکڑا جائے گا اور اپنے کئے کی سزا پائے گا۔ چنانچہ ایسا ہی ہوا کہ ایک سال کے اندر اندر چوری کے جرم میں ماخوذ ہوا اور اس پر حد سرقہ جاری کر دی گئی۔

## ۲۸۔ ناقص و کامل

ناقص اور کامل کی امتیازی علامت یہ ہوتی ہے کہ کامل شخص بلند بانگ دعوؤں سے باز رہتا ہے اور ناقص اپنی کم ظرفی کی وجہ سے بلاوجہ بڑے بڑے دعوے کرنے لگ جاتا ہے جس طرح گھڑے میں اگر پانی تھوڑا ہو تو وہ زیادہ اچھلتا ہے اور گھڑا بھرا ہوا ہو تو پانی بالکل نہیں اچھلتا۔

اس سلسلے میں حضرت بایزیدؒ فرماتے ہیں :-

”مُرید جب نعرے مارتا ہے اور آواز بلند کرتا ہے تو وہ پانی کے حوض کی مانند ہے اور جب وہ خاموش ہو تو وہ موتیوں سے بھر پور دریا ہوتا ہے۔“

مردِ کامل ہمیشہ دوسروں کی خوبیوں اور عظمت کا معترف ہوتا ہے اور کم ظرف لوگ دوسروں کی خوبیوں پر پردہ ڈالنے کی کوشش کرتے ہیں اور دوسروں کی ٹانگیں کھینچ کر آگے بڑھنے کی مذموم کوشش کرتے ہیں۔

حضرت بایزیدؒ وسیع الظرف اور مردِ کامل تھے اور دوسروں کی برتری کے پہلوؤں کو اُجاگر کیا کرتے تھے اور یہ آپ کی عظمت کی روشن دلیل ہے۔

حضرت شیخ شہاب الدین سہروردیؒ لکھتے ہیں کہ حضرت بایزیدؒ فرمایا

کرتے تھے کہ بلخ کے ایک نوجوان کے سوا مجھے کوئی ہرا نہیں سکا۔ ہوا یوں کہ وہ نوجوان ہمارے پاس سفر حج کے دوران آیا تھا اور اس نے مجھ سے زبرد کی تعریف پوچھی تھی اور میں نے اسے بتایا کہ میں جو کچھ ملتا ہے کھا لیتے ہیں اور اگر نہ ملے تو صبر کر لیتے ہیں۔ اس پر وہ کہنے لگا: ”یہ تو ہمارے ہاں بلخ کے کتے بھی کر لیتے ہیں، مل جائے تو کھا لیتے ہیں اور نہ ملے تو خاموش ہو رہتے ہیں۔“ یہ سن کر میں نے اس سے کہا: ”آپ بتائیے آپ کے نزدیک زبرد کیا ہے؟“ اس نے جواب دیا: ”جب ہمیں نہیں ملتا تو شکر کرتے ہیں اور اگر کچھ مل جاتا ہے تو ایشیا کرتے ہیں اور دوسرے ضرورت مندوں کو دے دیتے ہیں۔“

(عوارف المعارف)

## ۲۹۔ صیانت و ہلاکت

بہر شخص کی طبعی خواہش ہوتی ہے کہ اپنے وجود کو محفوظ رکھے اور ہلاکت سے بچے۔ تحفظ اور ہلاکت کن چیزوں میں ہے، اس کا انکشاف حضرت بائزید نے اپنے اس قول میں کیا ہے۔ فرماتے ہیں :-

انسان کی ہلاکت دو چیزوں میں ہے :-

۱۔ خلق خدا کی عزت و حرمت کا خیال نہ رکھنا۔

۲۔ خداوند تعالیٰ کے احسان کو نہ پہچاننا۔

گویا ہلاکت اور بربادی مخلوق کی بے حرمتی کرنے اور خالق کی ناشکر

گذاری میں اور صیانت اور نجات احترام آدمیت اور شکر الہی میں ہے۔



### ۳۰۔ نظر کرم - اسم اعظم

ایک روز کا واقعہ ہے کہ ایک شوریدہ سر پھر رہا تھا اور کہہ رہا تھا:  
 ”الہی امیری طرف نگاہ فرما، خدایا! میری طرف نظر کر۔“  
 حضرت بایزیدؒ نے اسے دیکھا اور اس نے یہ بات سنی تو فرمایا:  
 ”پہلے عشق الہی اور غلبہ محبت سے اپنا سر اور چہرہ خوبصورت  
 اور کھلا بنا لو تا کہ اس کی نظر تم پر پڑ سکے۔“  
 وہ شخص کہنے لگا:

”اے شیخ بزرگوار! وہی نگاہ کرم تو میں چاہتا ہوں کہ وہ ہو  
 جائے تا کہ میرا سر اور چہرہ اچھا اور خوبصورت ہو جائے....“  
 حضرت بایزیدؒ نے اس کی یہ بات سنی تو بڑے خوش ہوئے اور فرمایا:  
 ”تم نے بالکل صحیح کہا اور بالکل درست فرمایا۔“

### ۳۱۔ حسن اخلاق و خدمتِ خلق

صوفیائے کرام نے چند باتوں پر بہت زیادہ زور دیا ہے۔ ان میں سے  
 حسن اخلاق اور خدمتِ خلق قابل ذکر ہیں۔ اخلاق سے پیش آنے اور خدمت  
 کرنے میں صوفیاء کے ہاں اپنے اور غیر کی کوئی تفریق نہ تھی۔ اس سلسلے میں ان  
 بزرگوں کا مسلک آفاقی تصور اور انسانیت کی بلند اقدار پر مبنی تھا اور ان کے  
 سینے ہر طرح کے کینے سے صاف تھے۔ حضرت بایزیدؒ کے ایک شاگرد حضرت  
 ابوحنیفہؒ کے الفاظ میں ان دلوں میں کینہ کیسے رہ سکتا ہے جو اللہ کے ساتھ  
 مانوس اور محبت پر متفق و متحد اور اسی کے ذکر سے لذت یاب ہوں۔ ایسے

قلوب ہمیشہ نفسانی خیالات اور طبائع کی تاریکیوں سے پاک ہوتے ہیں۔  
(عوارف المعارف)

حضرت بایزیدؒ نہایت بلند اخلاق کے مالک تھے اور دوسروں کو بھی اسی  
کی تلقین فرمایا کرتے تھے چنانچہ ایک بار جب ان کا ایک مرید آبادہ سفر ہوا تو آپ نے  
جو نصیحتیں کیں، ان میں سے اولیت آپ نے حسن اخلاق کو دی اور فرمایا:-  
”اگر کسی بد اخلاق سے بھی اکٹھے رہنے کا موقع ملے تو تم اچھے اخلاق  
سے پیش آنا۔“

حضرت بایزیدؒ کے اپنے حسن اخلاق کا نتیجہ تھا کہ لوگ کشاں کشاں آپ کی  
طرف چلے آتے تھے۔ مسلمان اگر اپنے گناہوں سے توبہ تائب ہوتے اور غیر مسلم  
آتے اور حلقہ بگوش اسلام ہو جاتے۔ ایک یہودی پڑوسی خاندان کے مسلمان  
ہونے کا واقعہ پہلے بیان کیا جا چکا ہے۔ ان کے اسلام لانے کا محرک آپ کا  
حسن اخلاق اور خدمتِ خلق کا جذبہ تھا۔

حضرت بایزیدؒ ولایت، بزرگی اور طرفیت کے لئے خدمتِ خلق کا وصف  
ضروری قرار دیتے ہیں، چنانچہ ایک بار جب آپ کے سامنے ایک ایسے آدمی کا ذکر  
آیا کہ جو حقوق العباد کا خیال نہ رکھتا تھا، خدمتِ خلق سے پہلو سچاتا تھا مگر عارف  
کامل اور ولی ہونے کا جھوٹا دعویٰ کرتا تھا تو ناراض ہو کر ارشاد فرمایا:-

”ہر کہ قرآن نخواند و بجزازہ مسلمان حاضر نشود و بعبادت بیماراں زود و تیمیاں  
رانہ پرسد و دعویٰ ایں حدیث کند، بدانید کی مدعیست۔“ (تذکرۃ الاولیاء)

ترجمہ: وہ شخص کہ تلاوت قرآن نہیں کرتا۔ مسلمان بھائیوں کے  
جوازوں میں شریک نہیں ہوتا (مسلم غیر مسلم، بیماروں کی عبادت کے  
لئے نہیں جاتا، تیمیوں کی خبر گیری نہیں کرتا وہ کسی منہ سے معرفت کی

یہ باتیں کرتا ہے، اسے معلوم ہونا چاہئے کہ وہ کیسا بڑا دعویٰ کر رہا ہے؟

اس قول سے صاف ظاہر ہے کہ ولی وہ ہے اور معرفت کی باتیں اسے زیب دے سکتی ہیں کہ جو لوگوں کے حقوق کو کا حقہ ادا کرتا ہو، عمدہ اخلاق کا مالک ہو، ہمدرد ہو اور خدمتِ خلق کو اپنا شعار بنائے ہوئے ہو۔  
حضرت بائزید نے ولی کی علامتیں بتاتے ہوئے بیان فرمایا ہے:  
”خدا جس شخص کو دوست رکھتا ہے تو اسے تین خصلتوں اور خوبیوں سے نواز دیتا ہے“

- ۱۔ اسے دریا کی سخاوت کی طرح، سخاوت عطا کرتا ہے۔
- ۲۔ اسے سورج کی شفقت کی طرح شفقت بخشتا ہے۔  
(کہ جو سب کو روشنی اور دھوپ بخشتا ہے)
- ۳۔ اور اسے زمین کی تواضع کی مانند تواضع سے نوازتا ہے۔  
(کہ جو سب کے لئے بچھی رہتی ہے، (مذکرۃ الاولیاء)

## ۳۲۔ مسلمان کہلانا اور مسلمان بننا

مسلمان کہلانا بڑا آسان ہے لیکن بننا بہت مشکل ہے۔ اس سلسلے میں حضرت خواجہ نظام الدین اولیاءؒ، شیخ عطارؒ اور حضرت خواجہ سلیمان تونسویؒ نے حضرت بائزیدؒ کے حالات میں حکایت بیان کی ہے کہ ایک مجوسی حضرت بائزیدؒ کے پڑوس میں رہتا تھا جب حضرت بائزیدؒ کا انتقال ہوا تو اس مجوسی کو صدمہ ہوا کیونکہ وہ بھی عقیدت مند تھا۔ لوگوں نے اس مجوسی سے کہا۔  
”تم مسلمان کیوں نہیں ہو جاتے؟“

وہ کہنے لگا:

”کیسا مسلمان بنوں؟ اگر اسلام وہ ہے کہ جو حضرت بائزیدؓ رکھتے تھے تو افسوس مجھ سے وہ کچھ نہیں ہو سکتا اور اگر اسلام یہ ہے کہ جو تم اختیار کئے ہوئے ہو تو ایسے اسلام کو دور سے سلام، مجھے تو ایسی مسلمانی سے عار اور شرم آتی ہے!

(فوائد الفوائد - تذکرۃ الاولیاء - نافع السالکین)

حضرت خواجہ نظام الدین اولیاءؒ بیان فرماتے ہیں کہ حضرت بائزیدؓ سے لوگوں نے پوچھا: آپ اس قدر سخت مجاہدے کیوں کرتے ہیں؟ ارشاد فرمایا:-

”یہ مجاہدے اس لئے کرتا ہوں کہ مجھے مسلمان سمجھتے ہیں جب مسلمان ہوں تو مسلمانی کا حق کیوں کر نہ بجالاؤں؟“ (افضل الفوائد)

### ۳۳۔ ظاہر و باطن

ظاہر و باطن کی دو رنگی شریعت اور طریقت دونوں میں حرام ہے۔ دین کا تقاضا یہی ہے کہ ظاہر و باطن ہمیشہ ایک ہونا چاہئے اور قول و فعل میں مطابقت ہونی چاہئے۔

حضرت بائزیدؓ کا ایک قول ہماری رہنمائی کے لئے موجود ہے اور وہ یہ ہے:

”یا چناں نمائی کہ ہستی یا چناں باش کہ می نمائی۔“

ترجمہ: یا تو وہی کچھ ظاہر کرے کہ جو درحقیقت تم ہو، یا ویسے صحیح معنوں میں بن جاؤ کہ جس کو تم ظاہر کرتے ہو۔

دو رنگی چھوڑے ایک رنگ ہو جا یا سر سر موم ہو یا سنگ ہو جا

## ۳۴۔ حسن عقیدت و حسن عمل

بزرگوں سے فیض اٹھانے کے لئے حسن عقیدت اور حسن عمل لازم ملزوم ہیں۔ محسن عقیدت کافی نہیں بلکہ اس کے ساتھ حسن عمل بھی ضرور ہونا چاہئے۔ یہ اہم نکتہ ہے کہ جسے اکثر مرد بھول جاتے ہیں اور نتیجہ یہ ہوتا ہے کہ اکثر و بیشتر وہ روحانی برکات سے محروم رہتے ہیں۔ یہ کتنی ستم ظریفی کی بات ہے کہ بزرگوں سے محبت و عقیدت کا اظہار تو کیا جاتے لیکن ان کے کہنے پر نہ چلا جائے اور ان کی تعلیمات کو نظر انداز کر دیا جائے اور اس کے باوجود یہ سمجھا جائے کہ ہم بزرگوں کے سچے عقیدت مند اور فدائی ہیں۔

افسوس راقم الحروف کی عمل کے میدان میں اپنی حالت ناگفتہ بہ ہے اس لئے میری یہ باتیں شاید ہی پوری طرح مؤثر ثابت ہو سکیں۔ اس موقع پر مجھے عارف بوعصیری کا یہ شعر بار بار یاد آ رہا ہے جو انہوں نے اپنے مشہور قصیدہ بردہ شریف میں کہا ہے۔

ہ    أَمْرُكَ الْخَيْرُ لَعْنُ مَا انْتَمَرْتُ بِهِ  
وَمَا اسْتَقَمْتُ فَمَا قَوْلِي لَكَ اسْتَقِيم

ترجمہ: میں نے (داغ بن کر) تجھے نیکی کے لئے کہا لیکن خود میں نے اس پر عمل نہیں کیا۔ جب میں خود ٹھیک نہیں ہوں، تو میرا تجھے یہ کہنا کہ تو ٹھیک ہو جا، چنداں سود مند نہیں ہے۔ بہر حال اس احساس کے پیش نظر کہ نیکی نہ کرنا ایک برائی ہے۔ اور دوسروں کو نیکی کی تلقین نہ کرنا دو برائیاں ہیں، کچھ نیکی کی باتیں کہنے کی جرأت کر لیا کرتا ہوں۔ امید ہے کہ اللہ تعالیٰ مجھے بزرگوں کی محبت کے صدقے میں عمل

کی توفیق سے بھی نوازیں گے سے

احْتِ الصَّالِحِينَ وَلَسْتُ مِنْهُمْ

لَعَلَّ اللّٰهُ يَرْزُقُنِي صِلَاحًا

ترجمہ: میں سلف صالحین سے محبت کرتا ہوں، اگرچہ ان جیسے نیک اعمال سے تہی دامن ہوں پھر بھی اللہ کی رحمت سے امید ہے کہ وہ مجھ پر اصلاح احوال کی توفیق ارزانی کرے گا۔ حضرت بایزیدؒ کی مقدس زندگی ہمیں سبق دیتی ہے کہ عقیدت کے ساتھ ساتھ بزرگوں کی تعلیمات پر عمل پیرا ہونا بھی ضروری ہے۔ برکت محض تیرک میں نہیں ہوتی بلکہ ہمیشہ عمل ہی میں ہوتی ہے۔

اس سلسلے میں تذکرۃ الاولیاء میں ایک واقعہ بیان کیا گیا ہے کہ ایک روز حضرت بایزیدؒ کہیں تشریف لے جا رہے تھے۔ ایک جوان پیچھے پیچھے چل رہا تھا، حضرت کے قدموں کے نشانات پر اپنے قدم رکھتا اور کہتا جاتا۔

”بزرگوں کے نقش قدم پر یوں چلا جاتا ہے۔“

حضرت پوسٹین پنے ہوتے تھے۔ وہ شخص کہنے لگا:

”پیر و مرشد! اس پوسٹین سے ہمیں بھی ایک ٹکڑا عطا ہو جائے

تاکہ آپ کی برکت اور فیض ہمیں ملتا آجائے۔“

حضرت بایزیدؒ نے یہ بات سنی تو فرمایا:-

”اگر تو پوسٹ بایزیدؒ در خود کشی سودت نذارد تا عمل بایزیدؒ نکنی۔“

ترجمہ:- اگر تم بایزیدؒ کی کھال بھی پہن لو، تو جب تک تم بایزیدؒ

جیسے کام نہیں کرتے، یہ تمہیں کوئی فائدہ نہیں پہنچا سکے گی۔

دعا ہے کہ خداوند تعالیٰ ہمیں بزرگوں سے عقیدت کے ساتھ ساتھ صحیح طور

پران کے نقش قدم پر چلنے کی توفیق عطا فرمائے۔ آمین۔  
 رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ



پروفیسر فضل احمد عارف ایم۔ اے

تصانیف :-

فلسفہ دعا

حکمت استخارہ

حقیقت رمضان

انوار بردہ

سیرت ابوبکر شبلی رحمتہ،



پروفیسر فضل احمد عارف ایم۔ اے

تصانیف :-

فلسفہ دعا

حکمت استخارہ

حقیقت رمضان

انوار بردہ

سیرت ابوبکر شبلی رحمتہ،

عبدالرحمن احمد عارف

746